

STEVEN SPIELBERG DIGITAL YIDDISH LIBRARY

NO. 09379

ALE VERK



Isaac Leib Peretz



THE MAX PALEVSKY
YIDDISH LITERATURE COLLECTION



NATIONAL YIDDISH BOOK CENTER
AMHERST, MASSACHUSETTS

NATIONAL YIDDISH BOOK CENTER
AMHERST, MASSACHUSETTS
413 256-4900 | YIDDISH@BIKHER.ORG
WWW.YIDDISHBOOKCENTER.ORG



MAJOR FUNDING FOR THE
STEVEN SPIELBERG DIGITAL YIDDISH LIBRARY
WAS PROVIDED BY:

Lloyd E. Cotsen Trust
Arie & Ida Crown Memorial
The Seymour Grubman Family
David and Barbara B. Hirschhorn Foundation
Max Palevsky
Robert Price
Righteous Persons Foundation
Leif D. Rosenblatt
Sarah and Ben Torchinsky
Harry and Jeanette Weinberg Foundation
AND MEMBERS AND FRIENDS OF THE
National Yiddish Book Center



The *goldene pave*, or golden peacock, is a traditional symbol of Yiddish creativity. The inspiration for our colophon comes from a design by the noted artist Yechiel Hadani of Jerusalem, Israel.

The National Yiddish Book Center respects the copyright and intellectual property rights in our books. To the best of our knowledge, this title is either in the public domain or it is an orphan work for which no current copyright holder can be identified.

If you hold an active copyright to this work – or if you know who does – please contact us by phone at 413-256-4900 x153, or by email at digitallibrary@bikher.org

י. ל. פרץ

געדאַנקען

און

איידען

1 9 2 5

ווילנער פארלאג פון ב. קלעצקין



PRINTED IN POLAND

I. L. Perec — „Myśli i idei“
Drukarnia „Wyd. Wileńskie“ B. Kleckina, Wilno

אנייער נצחון.

און דאך — זי באוועגט זיך.
וואָס עס דאַרף לעבן, וועמען עס איז באַשערט צו
לעבן, דאָס אַנטוויקלט זיך, וואָסט און צעבליט זיך איבער נאַכט!
יערן פרימאָרגן שטייט-אויף אונזער יידיש מיט אַ נייעם
נצחון.

איבער נאַכט ווערן די שורות פון אירע שונאים שיטע-
רער און די מחנה גוטע פריינד מערט און פרוכפערט זיך.
עס טרעפן זיך נאָך קליינע אומאַנגענעמעלעכקייטן:
ביים עפענען און פאַרמאַכן פון דער „בצלאל“-אויסשטע-
לונג אין וואַרשע, האָט מען קיין יידישע רעדע נישט געהאַלטן.
איז עס אָבער געווען צופעליק.
צופעליק איז ביים עפענען און פאַרמאַכן קיין יידישער
רעדנער נישט געווען און אַינצולאָדן האָט מען פאַרגעסן.
און שכחה איז שייך.

בפרט ביי אַזוי פיל אַרבעט און אַזוי ווייניק הענט.
שכחה איז שייך ביי ווייניקער אַרבעט און מער הענט.
אַט האָט מענדעלעס יובילעאום-קאָמיטעט אין אָדעס פאַר-
געסן אַינצולאָדן יידישע שריפטשטעלער פון תפוצות ישראל...
און אז מען האָט זיך אין דער לעצטער מינוט געכאַפט,
האַט מען ערשט, פאַר גרויס כאַפּעניש און אַיילעניש,
פאַרגעסן צוצוקלעפּן מאַרקעס, און די שריפטשטעלער פון
תפוצות ישראל זיינען געבליבן אינדערהיים...

קיין ביזו!
ביי מענדעלעס דריטן יובילעאום, ביי דער קינפטיקער אויס-
שטעלונג פון „בצלאל“ וועט מען אונז פאַרבעסערן מיט
נאַטס הילף, פאַרגיטיקן...

אָבער די באַציאונגען פון אָפיציעלן פּאָליטישן ציוניזם האָט זיך פאַרבעסערט; אין גאליציען, ווען דאָס לעבן האָט פאַרלאַנגט — ראַדיקאַל געענדערט.

ביי דער פּאָלקס-ציילונג איז מען געגאנגען האַנט אין האַנט מיט די „יידישיסטן“...

און ערשט נישט לאַנג, דאָ ק"ק וואַרשע, אז דער באַלע-באַטישער, ציוניסטישער לייב-אַרגאָן האָט אימפּאַרטירט פון רייגע טאַוויאַווס אַ נישט זייער ריינ אַרטיקל קעגן יידיש, — וואָס איז געשען?

עס איז גענוג געווען, דער „פריינד“ פון יידיש זאָל אַריר טאָן מיט אַ ברעם פון אַ שטיק ביזו אויג, עס זאָל זיך אויסווייזן, אז עס איז געווען צופעליק, כמעט על-פי-טעות...

דער רעדאַקטאָר איז אינדערהיים נישט געווען, געפירט דאָס רעדל האָט זיין שטעלפאַרטערער, דער פעליעטאַניסט פון „היינט“, האָט ער פאַרזען, און דאָס אַרטיקל איז אַריין נישט אַרומגעוואָשן, נישט גערייניקט און געפּוזט; מיטן גאַנצן שמוץ אַריין...

און צינד — אַ נייער נצחון!

און שוין נישט איבער היימישע און אייגענע, נאָר צופעליק פאַרבלאַנדזשעטע, — אַסימילאַטאָרן לאָזן גיטן! אין „איזראַעליטאָ“, אין לייב-אַרגאָן פון דער וואַרשעווער שווינדזיכטיקער אַסימילאַציע, פּראָפּאַגאַנדירט זיך גאַנץ ערנסט אַידי-שער אַרגאָן; דאָס זעלבע אויף די אַסימילאַטאָרישע וואַל-פאַר-זאַמלונגען!

און ניט ווי אַמאָל, עליו-השלום, צעדערבוים, ביים צוטרעטן צום „קול מבושר“ האָט געוואָלט: „מנצח זיין יידיש מיט יידיש“ — דאָס וואָלט שוין היינט צו פיל העזה געווען. היינט איז מען קעגן יידיש באַשיידענער: דער אַפּעטיט איז קלענער און די ציין שוואַכער.

מען וויל נאָר אַרויסנעמען דאָס געווער פון די ליטווישע הענט, מען וויל דערפון אַראָפּציען דאָס פּרעמדקייט. מען וויל עס נאָר פּשרן...

אין „אונזערע“ הענט וועט עס זיין היימישער, פוילישער...
 מען קאָן דאָך נישט פארלירן די גאנצע „פינסטערע מאַסע“, וועל-
 כער מען מוז טראָגן ליכט און „אַביוואַטעלסקאָשין“ און נעמען
 ברויט און פּבּוד... מען קאָן דאָך בלייבן, ווי אַ פּאַסטוך
 אָן אַ פייפערל און—וואָס ערגער איז—אָן שאַף! אין וועמעס נאָ-
 מען וועט מען ריידן, דאָרט, ביי יענע?!
 ווי אזוי מיר וועלן אָננעמען די אָפּטריניקע: פון דעם אַן
 אַנדערש מאָל, דערווייל ווערט באַצייכנט אַ נצחון...

צייטן בייטן זיך.

הענגען צוויי קיילעכלעך, אָנגעלאָדענע מיט אַנטקעגנזעצ־
טער עלעקטריצטעט, איינס נישט ווייט פון צווייטן, אויף צוויי
באַזונדערע פעדים אין דער פרייער לופט, — טוען זיי נישט מער.
נאָר ציען זיך צו און שטויסן זיך אָפּ.

אַמאָמענט נאָך אַ מאָמענט.

אַמאָמענט לויפט מען זיך אַנטקעגן מיט ליבשאפט און
בענקשאפט — אַחדות זאָל זיין, באַהעפטן וויל מען זיך; און
אַמאָמענט פון אָפּשפּרינגען איינס פון צווייטן מיט עקל און האָס
און איינער נעמט פון צווייטן דעם ווייטסטן וועג.

דאָס זעלבע צווישן פעלקער.

אַלץ האָט זיין צייט, זאָגט שלמה.

צייטן פון צוציען, אַקעגנלויפן און צייטן פון אָפּשפּרינגען
און אָפּשטויסן בייטן זיך.

דאָס זיינען היסטאָרישע מאָמענטן; טעוע און אַנטיטעוע.
אין מאָמענט פון צוציען וואָקסט דאָס מענטשלעכע,
דאָס האַרציקע געפיל פאַר אַלעס, וואָס מענטשלעך איז. שפּיגען
זיך פון האַרציק-גאָלדענע פעדים די אַלגעמיינ-מענטשלעכע
אידעאַלן, און וועבן זיך די אַלגעמיינ-מענטשלעכע אינטערעסן...
אין מאָמענט פון אָפּשטויסן ציט זיך יעדעס פּאָלק צוריק
צו זיך אליין, וויל עס האָבן התבודדות, חשבון-הנפש, אַריינקלערן
זיך אין זיין אייגענער נשמה, שעפן אוצרות פון אונטער דער באַ-
וואוסטזינקער שוועל. נעמט זיך יעדעס פּאָלק צו זיין היימי-
שער אַרבעט, אַנטוויקלט עס זיין אייגנאַרט; שפּינט און
וועבט זיך דאָס אינטימע, היימיש-נשמהדיקע, דאָס פּאָלקסטימלעכע
דאָס אינדיווידועל-נאַציאָנאַלע.

און דער סינטעז?

די קינפטיקע מענטשהייט, וואָס וועט באַ-
שטיין פון איינצלנע פרייע, זעלבשטענדיקע
און אייגנארטיקע פעלקער.

ווייט איז די צוקונפט; לאנג נאָך וועט דויערן דער היי-
טאָרישער פראָצעס פון צוציען און אָפּשטויסן, — די מאַמענטן בייטן
זיך וואָס אמאָל ראַשער, אָבער דאָך גענוג לאנג האַלטן זיי
זיך, און דאָס מענטשלעכע לעבן איז אזוי קורץ...

לעבט אַ מענטש אַ קורצן לעבן מיט אַ קורצן זכרון אין אַ מאָ-
מענט, האַלט ער אים פאַר אייביק; ענדיקט ער זיך ביי זיין
לעבן נאָך, און ער אליין איז נישט פּעאיק זיך צו ענדערן, — שוין
צוגעוויינט, שוין פאַרשטיינערט — וויל ער דעם מאַמענט אויס-
ציען אויף ווייטער מיט געוואלט! און קאָן ער נישט, — די מענטש-
לעכע הענט זיינען צו קורץ, צו שוואַך, — זעצט ער זיך אוועק,
מאַכט די אויגן צו און וויל ווייניקסטנס נישט זען, וואָס עס ענדערט
זיך אָן אים און קעגן זיין ווילן, זיצט ער מיט פאַרלייגטע הענט
און חלומט זיך ווייטער זיין דור, זיין טעזע...

דאָס איז אייער דיאָגנאָזע, אַסימילאַטאָרן... און צינד,
זאָגט מען, האָט איר זיך אויפגעכאַפט, די אויגן געעפנט און איר
ווילט אַרבעט...

דאָס איז אונזער נצחון.

מיר האָבן באלד דערפילט, אז דער צווישן-פעלקער-פּרילינג
איז פאַרביי, אז דער ווינטער קומט, ביזע ווינטן זאָגן אים אָן,
און מיר זיינען צוריק אַהיים.

דער ווינטער גייט, ווינטן זאָגן אים אָן — אַרבעט פולע
הענט, מען מוז די ווענט פאַרקלעפּן, דעם דאָך באַשלאָגן, די
פענסטער באַוואָרענען, אָנגרייטן פאַרהייצונג, באַלייכטונג און —
ברויט... און מיר האָבן זיך באלד צו דער היימישער ווערקשטעל
געזעצט...

איר זייט אין פרעמדע הייזער, אין פרעמדע זאלן געבליבן,
פאַר פרעמדע פיס זיך געשלענדערט.

דאָרט איז אזוי ליכטיק, אזוי רייך, און די היים איז אזוי
אַרים, אזוי טונקל...

האַט איר אַ פרעמד לעבן געלעבט, פרעמדע אַרבעט געטאָן.
האַט מען אייך געגעבן אַנצוהערן, אַז מען דאַרף אייך נישט, אַז
דאָרט פעלן קיין הענט. האָט איר זיך צעוואָרפן, זאָל זיין וואָס
ווייניקער אויף איין אָרט, אפשר וועט מען אייך איבערלאָזן...

האַבן זיך צוויי פון אייך אויף איין אָרט געטראָפן, איז
איינער פון צווייטן אָפגעשפרונגען — נישט צוויי מיט אַמאָל, צו
פיל און צו גרויס אין די אויגן. איז עמיץ פון אייך צופעליק
קעגן אַ שפיגל געגאַנגען, זיך אליין דערזען, איז ער אָפגע-
שפרונגען. ער האָט זיין מאַסקע נישט דערקענט; געמיינט,
אַ צווייטער גייט...

און זיינען די איינצלע אויך איבעריק געוואָרן, האָט
פאַר איינצלע אויך פאַרפעלט מעסער און גאָפל ביים פרעמדן
טיש, און קיין הוסטן האָט נישט געהאַלטן — האָט מען זיך אָפגע-
רוקט אָן אַזייט, געזעצט אין אַ פאַרשאַטטן ווינקעלע, די אויגן
פאַרמאַכט און געחלומט, און איינגעדרימלט...

האַט איר אייך צינד אויפגעכאַפט!

אַרבעט ווילט איר און צוריק ביי אונז!

ווי געזאָגט—דאָס איז אונזער נצחון, מיר וועלן אָבער קיין
פוס, אַלס זיגער, אויף אייער האַלז נישט שטעלן, מיר וועלן פאַר
אייך אונזער טיר נישט פאַרמאַכן; ביי אונזער ווערקשטעל וועט
קיין אָרט צו אַרבעטן פאַר אייך נישט פעלן, — מיר וועלן אייך
אויפנעמען, צולאָזן, נאָר קוקן אייך אויף די הענט...

איר זאָלט נישט אייגשפּאַנען און נישט זייען קיין כּלאים,
נישט שפּינען און וועבן קיין שעטנז, איר זאָלט נישט אַריינפירן
קיין נישט-כשרן קאָנטראַבאַנד...

עס איז ביי אונז חשבון הנפש, עבודת הקודש און
כשר מוז זי זיין און רייך...

צייטן בייטן זיך... אַמאָל איז מיט יעדן גר געווען ששון

ישמחה, עס האָט אונז אָנגעפילט מיט שטאַלץ: זעט, ווער עס
איז צוריקגעקומען!

מיר זיינען שוין הייבט נישט אַזוי אַרים!
ווילט איר ביי אונז נעמען: וואַרימקייט, היימישקייט,
אונזער אייגנס—וויפל איר ווילט...

ווילט איר אונז געבן, מוזן מיר וויסן וואָס, גאָלד אָדער
פּרעפּעראַנט-רענדלעך!
צייטן בייטן זיך!

צו די צוריקקומענדיקע גרים.

און איז עס נישט א פראַביר-באלאָן געווען, און איר ווילט
ווירקלעך צוריקקומען, ווילן מיר אייך עטלעכע עצות געבן.
איר דארפט אייך נישט באליידיקן:

איר האָט אונז אַזוי לאַנג עצות געגעבן, אַזוי לאַנג
שטראָף-רייד גערעדט, אַזוי לאַנג פון דער הויך אַראָפּ געלערנט.
אין נאָמען פון אייראָפּע, — איר זייט מיט אַלע אירע בע-
דער באַקאַנט! — אין נאָמען פון "פאַרטשריט", וואָס איר האָט
מאָנאָפּאָליזירט, — אין נאָמען פון "בירגערלעכקייט", וואָס איר האָט
אייך פאַר איר איינציקן העראָלד געמאַכט — האָט איר געפריידיקט;
און אין נאָמען פון "מענטשלעכקייט", די איז דאָך אייך פון צונג
נישט אַראָפּ.

לאָזט אונז פאַר דאָס איינמאָל אייך אַן עצה געבן, און
אין נאָמען פון איינפאַכער לאַגיק!

קומט איר ווירקלעך צוריק, ווייל, ווי מיר ווילן גלויבן, עס
האָט זיך אויפגעוועקט אין אייך אַ שטיקל בענקשאַפט, עס איז
געקומען צום וואָרט דאָס געפיל פון פליכטן קעגן אַפּאָלק, פון
וועלכן מען שטאַמט און איר ווילט ווירקלעך צוריק אָנקניפן די
פעדים, וואָס איר האָט איבערגעריסן מיט אייער אייגענע: קרובים,
שוועסטער און ברידער, און אפשר נאָך טאַטע-מאַמע — טוט איר
עס ווירקלעך בשלמות, טאָ טוט עס אויך ער לעך.

צו אַלעס ערשטן זאָלט איר אייך אָפּגעוויינען פון רכילות,
פון לשון הרע, פון פאַלש באַשולדיקן אייערע קעגנער...

אַט אין אייער "מאַניפעסט", מיט וועלכן איר זייט מודיע,
אַז איר ווילט זיך נעמען צו יידיש, שרייבט איר: און מיר וועלן

זיך באנוצן דערמיט ער לעך, אָן הינטערפּיסלעך, אָן אינטריגעס,
אָן פּאַרטיי-אינטערעסן, ווי די ליטוואַקעס טוען...

און "ליטוואַקעס" זיינען די אלע, וואָס האָבן נישט געהאַט
דאָס גליק געבוירן צו ווערן אויפן הייליקן "גרויבאָוו", די גאַנצע
נאַלעווקעס, דויקא און די גאַנצע סביבה, און די פּראָווינק-לייט,
און די אלע, וואָס קענען נאָך עברי, און די אלע, וואָס שעמען
זיך נישט מיטן ביסל עברי...

דאָס זעלבע איז געזאָגט געוואָרן אויף פאַרזאַמלונגען...
און ווי וואָלט געווען, ווען מיר וואָרפן אייך די שמוציקע
באַשולדיקונג צוריק אין פנים אַריין?

ווען מיר זאָגן:

איר מיינט עס נישט ערלעך מיט יידיש, איר גייט מיט הינ-
טערפּיסלעך, איר האָט אין זין פאַרטיי-אינטריגעס, איר מיינט נישט
די הגדה, נאָר די קניידלעך — דעם כבוד מיטן ברויט פון דער
מאַסע!

אז אייער נאָז האָט בראָטן דערשפּירט!

אַט הייבט די מאַסע אויף דעם קאַפּ, אַט דעמאָקראַטיזירט
זיך אַליק, אַט וועט זי באַקומען, נישט היינט איז מאָרגן, איז אי-
בערמאָרגן — וואָל-רעכט אין שטאַט-דומע אַריין... קוריעס וועלן
זיין, און געשעפטן וועלן זיין ביי דער דומע, לא ימלט, עס זאָל
נישט זיין. איז אייך אַשאַד געוואָרן, ווילט איר דעם עולם צו זיך
צוריקציען...

און אייערע יונגע אַדוואָקאַטן, און אייערע יונגע דאָקטו-
רים, וואָס האָבן פּלוצלונג צוריק אַשטיקל ליבשאַפט צום פּראָסטן
עולם באַקומען, זיינען אויך נישט ערלעך... מען האָט פון עולם
פּרנסה! נאַלעווקער וועקסעלעך, האַלב-רובלדיקע וויזיטן... גוים
קומען נישט... פאַלט אָן אַ שרעק: וואָס וועט זיין ווייטער? טאָמער
שאַקלט זיך דער גאַנצער עולם פון אונז אָפּ? ווער וועט אונז
שפּייזן, שוכן און קליידן...

דאָס האָט איר געמיינט, זיך האָט איר אין זין?
וואָלט עס נישט געווען, אַלס אייער באַשולדיקונג, וואַרשיינ-
לעכער, באַגרינדעטער; דאַכט זיך, אז די פאַקטן ריידן דערפאַר?

און פונדעסטוועגן האָבן מיר עס נישט געטראַכט, נישט גע-
וואָלט טראַכטן, מיר ווילן אייך אויסשטרעקן די האַנט, — אויפ-
נעמען. —

הערט ווייניקסטנס אויף פאלש צו באַשולדיקן, הערט
אויף באַוואוסטזיניק־פאלש חושד צו זיין, — —

פאר צוריקקומענדיקע גרים א צווייטע עצה.

און די צווייטע עצה איז: שווייגן!
כל זמן איר זייט נישט צוריקגעקומען, זיך נישט צוגעהערט,
נישט צוגעקוקט, נישט שטודירט, וואָס אינדערהיים טוט זיך, וואָס
אין דער צייט פון אייער אָפּוועזנהייט איז ביי אונז באַשאַפן
געוואָרן, — איז יעדעס אייער וואָרט אַזינד. און קומט איר נאָך
פאַר דער פּוילישער עפנטלעכקייט און רעדט פון אונזער
פּוילן-האַס, פון אונזער אָפּגעריסנקייט, דערהויפּט פון
אונזער פּאַנאַטיזם, אָבסקוראַנטיזם — איז עס אַפּאַלשע
מסירה!

איך וויל אייך נישט באַליידיקן, שלום מאַכן וויל איך מיט
אייך, נאָר דעם אמת פאַרלייקענען קאָן איך נישט, טאָר איך נישט!
פון וואָנען ווייסט איר, וואָס ביי אונז טוט זיך?
איר האָט שוין אַזוי לאַנג צום אויער קיין יידיש וואָרט נישט
באַקומען, קיין תּמונת אות פון אַ יידיש וואָרט אין אויג נישט געזען —
פון וואָנען ווייסט איר, וואָס אין אונזער ווערקשטעל טוט זיך,
וואָס עס שפינט אויף אונזער ראָד??

וועט אַ פּראַנצויז ריידן איבער פּראַנצויזישע אידעען און
אידעאלן אויפן גרונד פון דער דייטשער ליטעראַטור?
— אַ-באַ! אַראָפּ! וואָלטן די פּראַנצויזן גערופן.
אפּשר געטראַכט: אַ משוגענער...

און ווען די איינציקע קוועלע פאַר דעם טייערן פּראַנצויז
וואָלטן געווען די סקאַנדאַל-בראַשורן, פאַסקוילן, פאַמפלעטן און
העץ-בלעטער, מיט וועלכע די פרייסישע רעגירונג האָט, שפּאַרג-
דיק צום פּראַנצויזיש-דייטשן קריג, אויפגעפּאַכט ביי די דייטשן
האַס אָדער אַן אָפּשיי צום פּראַנצויז-דאָ וואָלט שוין "אַ-באַ!"
ווייניק געווען.

— „פארקויפטע נשמה, פאררעטער!“ וואָלט עס געהייסן.
און וואָלט זיך אין פויון אונטערגעשטעלט אַפּאָליאָק צו
האלטן אַ וואַל-רעדע אויפן גרונד פון האַקאָטישער ליטעראַטור
און אַסטמאַרקער פאַראיין-בלעטער?
און וואָלט אַ רוטענער געקומען אויף אַ פאַרזאַמלונג וועגן
דער אַוניווערזיטעט-פּראָגע, אין לעמבערג, למשל, און געדרשנט
„פּאָקטן“ פון פּוילישן „טשאַס“ אַרויס, געפריידיקט די מיינונגען פון
פּראָפּעסאָר טוואַרדאָוסקי?
און וואָל אַ פיגלענדער, נאָך אַ לאַנגער צייט דינסט אין פּע-
טערבורג, קומען אַהיים און, אַרייַנמישנדיק זיך אין וואַל-קאַמף,
פּאָפּולאַריזירן מענשיקאַווס אַרטיקלען אין „נאָוו. וועמאַ“!
איך קאָן נישט קיין פיגלענדיש, איך ווייס נישט, ווי אזוי עס
וואָלט ביי זיי געהייסן; ביי אונז הייסט עס: פאַלשע מסירות,
מעשה בוכנער, בראַפּמאַנט רכילות!
איר, די אונזעריקע, און אין אַ צייט פון צעשיידן
זיך יעדערער צו זיין אַרבעט, טראַכט און רעדט איר
וועגן אונז לויט פּרעמדע שלעכט-פּוילישע קוועלן!
איר ווייסט גאַנץ גוט, אַז נישט פּוילן רעדט, אַז דעם
בעסטן, ערלעכסטן טייל פון פּוילן האָט מען דאָס מויל מיט
דער פּויסט פאַרמאַכט, אַז פריי ריידן רעדט נאָר דער פּוילישער
„ענדעק“ און דער יידישער אַפּטריניקער!
וועמען זאָגט איר נאָך? וועמען האָט איר אייערע נשמות
פאַרקויפט?
קומט, זעט, הערט, לערנט, שטודירט, און ביז דעמאָלט—
שווייגט!
די דריטע עצה וועט קומען... דעם „תינוק שנשבה“... מוז
מען איינגעבן טראָפּנווייז.

פאר די צוריקגעקומענע א דריטע עצה.

איך האָב דעם טיטל געענדערט, צוליב איין אַנאַנים, וואָס איך האָב אין מיין פּאָסט-קעסטל באַקומען.
איך זען אים איבער וואָרט ביי וואָרט; דאָס אָריגינאַל איז פּויליש.

— "מיר זיינען קיין "גרים" נישט, — פּראָטעסטירט דער אַנאַנים, — מיר זיינען, און נאָר אויף אַ צייט פרעמד געוואָרענע."
"אדאנק דער ערציאונג (אויף אַ פרעמדער שפּראַך, אין אַ פרעמדער שול); אדאנק מאַדערן געוואָרענע (געוועזענע?) אידען און אידעאלן (פון פרעמדע ליטעראַטורן) און שפּעטער נאָך—אדאנק פּאָליטישער (?) און סאָציאַלער באַזונדער-שטעלונג (הערט! געלט קלינגט!!!) זיינען מיר צו ווייט אוועקגעגאַנגען, בשעת די מאַסע איז הינטערשטעליק געבליבן" (שקר! — אַן אַנדערן וועג געגאַנגען!)

"צינד גענענען מיר זיך צוריק און ווילן פריידיקן אונז זערע אידען, טיילן זיך מיט אונזער קולטור" (א גוטסקייט איז עס!).

"גרים" אין גענופּיסלעך האָט אויך נישט מער באַטייט, ווי אוועקגעגאַנגענע, נאָר וועגן אַ וואָרט לוינט זיך נישט צו שפּאַרן; איך לאָז עס גערן אַרויס....

גילט די דריטע עצה עפּן די, וואָס ווילן צוריקקומען פריי-דיקן זייערע אידען, אַריינברענגען זייער קולטור... מיר, ווי גע-זאָגט, פאַרטייטשן: פריידיקן פרעמדע אידען, פלאַנצן פרעמדע קולטור... מיר זאָגן: אלע וועגן פירן צום מענטש, נאָר יעדעס פּאָלק האָט זיין וועג, און איר זאָגט: טוישן דעם וועג! חלופּין מיט קולטור-ווערטן! מיר ווילן אַנטוויקלען דאָס היימי-

שע און אייגנארטיקע, איר היסט עס ארויסווארפן און
נעמען פרעמד פייער צום מזבח...

דערווייל דרשנט איר עס אויף פויליש, עפנטלעך פאר
דער אינטעליגענץ — אגענעראל-פּרזע, און אין קורצער צייט
ארום וועט איר אַ גרויסן קרבן ברענגען. איר וועט איבערווינדן
אײער עקל צום יידיש, און קומען דרשענען אויף יידיש צום
פּאָלק — איר וועט אים די אויגן עפענען, פארגלייכן אייגנס מיט
פרעמדס און אַנריידן צום טויש!

מיר וועלן אײך דאָס מויל נישט פארמאָכן.

נאָר אײן עצה ווילן מיר אײך אין פאַראויס געבן, די

דריטע עצה:

פארגלייכט ער לעך, חלופין איז אויך אַ געשעפט,
נאָר — ערלעכע מאָס און וואָג! דיזעלבע סחורות אויף בײדע
וואַגשאַלן!

פארגלייכט גלייכס מיט גלייכס! עקויוואַלענטן נעמט!

רעדט איר פון פלי-קודש, זוכט צווישן אונזערע רבנים
אַ „מאַצאָך“, צווישן די רביצינס אַ „גאַספּאַדינע“, ווייזט אָן אויף
אַ מגיד, וואָס דרשנט: קויפט נישט בײַ גוים... קויפט איבער אונזערס
אַ וועטערינאַר — אונזער אַ שוחט... כאַפט אַ גבאיטע בײַ דער האַנט,
ווען זי גנבעט אַ פרעמד קינד צום אַפּיידישן... און פלי-זמן איר
וועט עס נישט טאָן, וועלן מיר נישט טוישן. מיט אונזערע פלי-קודש
האַבן מיר אײגענע חשבונות — טוישן נישט! קײן שלעכטע געשעפטן
ווילן מיר נישט מאַכן!

זאָבאַבאַנעס?

פארגלייכט אונזער קדיש-יתום און דעם פרק משניות צו
עליה נשמה מיט די מיטלען, וואָס אַנדערע באַנוצן צו דעם צוועק...
אַבערגלויבן?

אָט, נעמט אונזער גיהנום, אונזער יענער-וועלטיקע קא-
טאַרגע, מיטן מאַקסימום פון צוועלף חדשים, און פארגלייכט מיטן
אײביקן פרעמדן...

געפעלט אײך, פילייכט, דער „סידור“ נישט?

„פארשפרייט גאָט דיין פורכט אויף אַלע ווערק; דיין

אנגסט—אויף אלעם, וואָס איז באַשאַפן...
"זאָלן אלע מאַכן איין בונד צו טאָן דיין ווילן מיטן גאנצן
הארץ!"

אזוי בעט אַ ייד. איר האָט שענערס?
און וואָס פאַרלאַנגט אַ ייד פון סידור אַרויס? שלום, עס
זאָל נישט פאַרגאַסן ווערן קיין מענטשלעך בלוט, און — גע-
רעכטיקייט:
"דאָס ביזע זאָל אַוועק מיטן רויך, די הערשאַפט פון מוט-
ווילקייט זאָל פאַרשווינדן פון דער ערד". —
איר האָט בעסערס?

און אויף משה'ן וואַרט אַ ייד, ער זאָל קומען אויסלייזן די
וועלט פון שרעק און פיין, פון קאַטאַקליזמען צווישן אַרים און
רייך... אַלץ זאָל זיין פאַר אלע, פאַלקסטימלעך הייסט עס: ברויט
און קליידער זאָלן וואַסן גרייט אויף די ביימער...
איר האָט געפליגלטערע אידעאַלן?

האָט איר אַמאָל פאַרגלייכט אונזערע פאַלקס-לידער מיט
אַנדערע? אונזערע פאַלקס-דערציילונגען מיט די, למשל, וואָס די
ברידער גרים האָבן געזאַמלט. האָט איר ביי אונז יענע גולנים
געפונען, יענע איבערשפיצטע אויסנאַרער אין די זיבנמיינדיקע
שטייול?

געזעץ?

פאַרגלייכט שבת, דעם טאָג פון רוען פאַר אלע, פאַר גאָט
און לייט, פאַרן האַר און פאַרן קנעכט, און פאַרן פי, מיטן רעלי-
גיעזן אינסטיטוט — זונטאָג. פאַרגלייכט אונזערע אַמאָליקע גע-
זעצלעכע באַציאונגען צו פרעמדע, מיטן איינאיינציקן אויסנאַם
פון קרבן פסח, מיט די היינטיקע—אין צוזאַנציקסטן יאָרהונדערט
(איר האָט דאָך אזוי ליב אויפן זייגער צו קוקן!) ביי די פרייסטע.
הומאַניטאַרסטע פעלקער (איר זוכט דאָך דאָס גוטע נאָר אין
דער פרעמד)...

און דאָס זיינען דאָך עבען די קולטור-מאָמענטן, וואָס איר
הייסט וואַרפן, און מיר הייבן אויף און אַנטוויקלען. די ווינקל-
שטייגער, וואָס מיר לייגן אלס פונדאַמענט צו אונזער קולטורעלן

הייליקטום, די פונקען, וואָס מיר זאמלען און פאָכן אויף
אויף אַ גרויס ליכטיק פייער!

מיינט איר ערנסט מיטן טוישן? וועלן מיר זיך נישט גע-
נאָרן?

אַבער מיצקעוויטש!

מיר קענען מיצקעוויטש און בויגן די קעפּ פארן האַלבן
נביא: מיר האָבן גאַנצע געהאַט, און—מיר וועלן זיי נאָך אַמאָל
האַבן! מיר קענען אויסער מיצקעוויטש נאָך אַנדערע גייסטער:
שעקספיר, הוגאָ, שעלי — אַדאָנה, די וועלט איז נישט אַרייַם!
דאָס באַפרייט אונז אַבער נישט פון אייגענעם שאַפן. נישט נאָר
קאַנסומירן, ווי איר טוט, ווילן מיר, מיר ווילן אויך
פראָדוצירן! מיר ווילן, ווי איר, קיין קולטור-פאַראַזיטן נישט
זיין. מיר ווילן נישט שטיין אונטער פרעמדע פענסטער פון פרעמי-
דע ליכטיקע שטיבער, יעדע שטוב מוז האָבן איר לאַמפּ, איר
ליכט.

און—פאַרגלייכט!

נישט קיין גאַנצע 50 יאָר אַרבעטן מיר, פאַרגלייכט דעם
פאַרטשריט, וואָס אונזער קליינע יונג-ידישע ליטעראַטור האָט
געמאַכט, מיט דעם פאַרטשריט פון אַנדערע רייכע ליטעראַטורן,
פון רייכע זעלבשטענדיקע פעלקער אין דערוועלבער צייט!

— אַתּה בחרתנו?!!

שרייט נישט!

ביי אונז איז עס איינפאַך און מענטשלעך:

די מענטשלעכע קולטור פון שוואַכן און אונטערדריקטן!

די עטיק פון די, וואָס בויען נישט זייער צוקונפט אויף

פיזישער קראַפּט, און זייער רעכט—אויף דער פויסט!

„הוּזק דעם טאַטן נישט דערקענט“, אויפן „אַתּה בחרתנו“

(נאָר אין ערגערן זין) האָט מען דאָך אייער אַסימילאַציע, נאָך
אין בערלין, געבויט.

אַ קורצן זכרון, וואָס איר האָט! מיט דער בייטש האָט איר

דאָך, ערשט נישט לאַנג, די ציוניסטן געשמיסן.

מיר, פראָפּעטן-קינדער — האָט עס געהייסן — ברויכן קיין
לאַנד, בויען קיין שטאָט; דאָס באַשטייט אויף אונזערדריקונג
און רויב!

„מיר, מלאכימדיקע בני-דת-משה, ווילן קיין בלוט פאַרגיסן,
און טרייבן פון זיך אָפּ מיט עקל די אידעע פון אַרמיי און פּאָ-
ליציי“.

„מיר, הויכער אַדל ביז אברהם, יצחק ויעקב, וועלן קיין
פיסקוסען נישט זיין.“ —
און —

געבעטלט די אָנערקענונג פון פרעמדע שטאַטן, און פּראָ-
טעסטירט פאַר נישט געבן עפּאָלעטן אין פרעמדע אַרמעען, און
פאַרוואָס מען טרייבט פון פּאָליציי און אַקציוז.
וואָס טוט מען נישט צוליב פרנסה!

אָבער-שפּרינגט איבער דער האָז פון בייט צו בייט, פון
קולטור צו פּאָליטיק — אָבער פאַנסטוואָ וו'פאַנסטווע! — היטכן?
האָר און געגל שטעלן זיך קאָפּויר!

שרייט נישט, — מענשיקאָוו זאָגט עס. מאַרקאָוו פריידיקט
עס: דער שטאַט קען נאָר איין שפּראַך, איין קולטור...

„גאָטדאַרסטוואָ וו'גאָטדאַרסטווע“, הייסט עס אויף רוסיש...
שיט נישט צו קיין קוילן צום פייער, אויף וועלכן מיר
וועלן זיך לאַנג נאָך בראָטן, און אלע:

מיר, די אמתע פּאָליצקן און איר — אינדערמיט! —
שרייט נישט!

פאר קומענדיקע נאך אן עצה.

ווייטער געענדערט דעם טיטל.

דעם אגאנים צוליב האב איך זיך אפגעזאגט פון ווארט
"גרים", אבוואל אין געזונפסטלעך; צוליב אן עקלערונג אין לייב-
ארגאן פון דער היגער שווינדויכטיקער אסימילאציע (פון
דעם קאן איך מיך נישט אפזאגן!) האב איך אויסגעמעקט נאך
אין ווארט, דאס ווארט "צוריה"
גלאט קומענדיקע!

און אפילו נישט גלאט:

דער "איוראעליטא" לייקנט אפ אונזער נצחון (דאס טוט
נאך עמיץ און נישט קיין מינדערווערטיקער). אמת טאקע, שרייבן
וועט מען יידיש, ריידן וועט מען צום פאלק אויף זיין לשון.
אבער דאס זאל נישט מער הייסן, ווי אויסרייסן דאס געווער פון
די שונאמס הענט טאקע קעגן די שונאים! און אויפפלאקערן
וועט א נייע שטארקע מלחמה. מיט אונזער געווער וועט מען אויפ-
שפאלטן די מויערן פון אונזער גייסטיקן געטא! פון הויכן טורעם
פון דער "יידישער קולטור" וועט מען אפרייסן דעם דגל-מחנה-
יהודה און אויפשטעלן די קאמעלעאן-פארביקע, ווארן אלער-
פעלקער-פארביקע פאן פון אסימילאציע!...

אלזא—נישט אביעקטיווע קולטור וועט מען געבן, ווי מען
האט גערעדט. נישט אריטמעטיק, פיזיק, כעמיע און נישט נאך
פויילישע גראמאטיק און געשיכטע... נאך טאקע פארטיי-פאליטיק!
נאך "ליטוואקעס" טארן עס נישט, נאך זיי איז עס פארווערט; זיי
האבן זייערע אינטערעסן! איר אבער מאכט אלץ לשם שמים...
וואס עס מעג יאוויש, טאר נישט דער אקס, אדער פארקערט!...
סיי-ווי-סיי... פלשתים עליך, שמשון!"

און איך בין מודה, עס איז א געפאר פאר—יידיש!

גאט, זעט, נעמט זייערס אַ מומחה אויף יידיש, אַ ספעציאַל-ליסט — אַ „לעקטאָר“ פון מיין ערשטן פעליעטאָן אַרויס אַ פאָר שורות, און זעצט זיי איבער אויף פויליש, קומט אַרויס, — איין גאָט זאָל עס אים מוחל זיין!

איך שרייב: „טראָגן דעם פאָלק „פאָסטעמפּ“ און „אַביוואַ“ טעלסקאָפּ“ און באַקומען ברויט און כבוד — לויט דער איבערזעצונג הייסט עס:

געבן דעם פאָלק בילדונג וכו' און אַוועקנעמען זיין ברויט און האַנער...

היינט שטעלט אייך פאָר, אַז זיי, די, וואָס בענקען און חלומען שוין אויף פויליש, וועלן די געדאַנקען זייערע איבערזעצן יידיש, וואָס עס וועט אַרויס?

וואָס פון די אידעען וועט אַרויס איז נישט מיין באַבעס דאגה, אָבער פון יידיש וועט ווערן נישט קיין זשאַרגאָן, אַ טאָטעריש וועט ווערן.

פאַראַמרייניקן וועלן זיי עס!

אויסער, אויב זיי וועלן שכל האָבן און דינגען אַ ליטוואַק. אָבער דאָס איז די איינציקע געפאַר!

דעם פאָלק זייט איר לחלוטין נישט געפערלעך! אייערע הויך-בורזשוואַזע אידעען, קאַפיטאַליסטישע וועלט-אַנשוואַונגען זיינען אַבסאָלוט נישט פאַרן פאָלק. רעדט איר וועגן פאַרטשריט, גלוסט זיך לאַכן; דערמאָנט איר „דעמאָקראַטיזם“, איז שוין לאַכן אויך ווייניק. קוקט מען אייך אין פנים אַריין, צי ווערט איר אַליין נישט רויט...

איר — און דעמאָקראַטיזם..!

און ווען איך זאָל האָבן אַ טעות, ווען אייער וואָרט זאָל ווירקלעך טרעפן צו דער „פינסטערער מאַסע“ — צום פאָלק, ווייסט איר, וואָס דאָס רעזולטאַט וואָלט געווען?

— רו — סי — פי — קא — צי — ע!

פויליש וועט איר זייען, וואָסן וועט רוסיש! איר גאַפּט, און דאָך איז עס אַזוי איינפאַך!

אונזער באציאונג צו פוילן איז אן איינפאכע, א לאַיאַלע.

איך וועל מער זאָגן: אַגעטרייע און אַליבע!

אמת, זיי זיינען שלעכטע פאליטיקער, אייגנטלעך נישט זיי, נאָר די עטלעכע רעדלפירער, וואָס די צוריקשלאָגנדיקע פאליע האָט אַרויסגעטראָגן... אַמאָל האָבן די פריצים, אויך אזוינע "פאליטי-קער", געוואָרט, די רוסישע רעגירונג זאָל באַפרייען די פויערים; צינד וואָרט מען, די שוואַרצע מאַה זאָל אונז געבן אַ וואונק אויף גלייכבאַרעכטיקונג אין דער שטאַט-דומע... און פונקט צינד האָט דמאָוסקי עט קאָמפאָני געפונען פאַר נייטיק צו דערמאָנען אונז וועגן פוילישע אַמאָליקע פאָגראַמען, וואָס מיר האָבן לאַנג פאַר-געסן און געוואָלט פאַר געסן...

דאָס זיינען אַבער קלייניקייטן; דאָס פאַרשרייבן מיר נישט אויפן חשבון פון פוילישן פאָלק...

און, ווי געזאָגט, אונזערע באציאונגען צום פוילישן פאָלק זיינען קלאָר ווי דער טאָג.

פאַרהאַן צוויי פעלקער אויף איין פלאַץ.

אַ פויליש פאָלק — די מערהייט; אַ יידיש פאָלק (איינגע-לער, אַ טייל פון יידישן פאָלק) — די מינדערהייט.

ווי אזוי זיינען זיי זיך צוזאַמענגעקומען?

אן אַפמאָך געווען.

געווען אַ היסטאָרישער מאָמענט: מיר האָבן נישט געהאַט.

וואו זיך אַהינצוטאָן; רי פאָליאָקן האָבן קיין מיטלשטאַנד און דעריבער קיין שטעט נישט געהאַט.

האָבן אונז די פאָליאָקן געעפנט די גרעניצן פון לאַנד, דאָס הייסט: נישט באַרויבט אונז פון מענטשלעכן רעכט, זיך פריי צו באַוועגן אויף גאָטס ערד, בשעת ווען אַנדערע האָבן עס גע-טאָן, און מיר האָבן אונזערס געטאָן און פאַרשפרייט האַנדל, אינדוסטריע; געבויט שטעט, מען זאָגט: אַפילו די "מינץ" אַריינגעברענגט...

סיי-ווי-סיי — אַ שידוך...

אַ שידוך פון צוויי פעלקער!

אין "אינטערציוע" איז פון אַסימילאַציע קיין וואָרט

נישט געשטאנען! פון אַפּוּאַגן זיך פון יידישקייט—קיין איינציג וואָרט!

פאַרקערט: אויסגערעדט געוואָרן — זעלבשטענדיקייט: קהל, חדר און ישיבה זיינען אונזערע שולן; דאָס בית-דין—אונזער „סאַנד“; דער פרנס—דער סאַציאַלער פאַרזאָרגער, און די ועדים—אונזערע קאָנגרעסן!

און אַייער גאַנצער יחוס, מיצקעוויטשעס „יענקל“, וואָס האָט געקלאַפּט אויפן צימבל דעם פריזס לויב, איז אַן אַפּגע-זונדערטער ייד געווען! געדאַונט, געלערנט זיינע קינדער אין זיינע שולן, אין שטאַט אַריין געשיקט, אַליין מיטן ווייב אויף ימים נוראים אין שטאַט אַריין געפאַרן. אַגאַנץ יאָר, אין שענק, אין אַבאַזונדער חדרל „תורה“ געלערנט, זיין תורה. אמת, מיטגעפילט דעם פריץ, גליק געוואונטשען אין קריג: זאָל דער גוטער פריץ נישט פאַלן אונטער אַ שווערן פרעמדן יאָך! און גאָט געבעטן פאַרן פריץ: לאַז אים, גאָט, נישט פאַלן. ער איז דאָך אַ גוטער, האָט מיר געגעבן אַן אָרט, וואו דעם קאָפּ אַנידערצולייגן... ווען אלע האָבן מיך באַרויבט און פאַרטריבן!

דאָס איז געווען די תפילה פאַרן פריץ. פאַר זיך, אויסער פרנסה, געזונט און שלום. האָט ער געבעטן: ירושלים, משיח, עולם הבא!...

דער יענקל, וואָס האָט אַזוי גוט געלעבט מיטן פריץ, וואָלט פאַר כל הון דעלמא זיין באַרד מיט פאות נישט פאַרקויפט. געשוואָרן האָט ער אויף זיי, אַן אויסגעריסענע האָר אין הייליקן ספר באַ-האַלטן... גערעדט האָט ער — יידיש! זיין טאָכטער וואָלט ער גע-שאַכטן און דעם פריץ נישט געגעבן... און נאָך אַן „אַסימילירטן“ זון, ווי נאָך אַ טויטן—זיין נאָמען וואָלט נישט דערמאָנט געוואָרן... און דעם פריץ (דעמאָלט דער איינציקער פאַליאַק מיט אַדעה) האָט עס נישט געאַרט! — —

וואָס איז היינט פאַר אַ גייס?

די פאַליאַקן האָבן זיך אַנטוויקלט און ווייט אַוועק פון פאַן-

טאדעאושעס פריצים, מיר האָבן זיך אַנטוויקלט און ווייט אַוועק פון
יענקל צימבאַליסט—די באַציאונגען דאַרפן בלייבן דיזעלבע.
מיר שטייען אויפן גרונד פון אַגאַנץ אַנדערן באַגריף פון
שטאַט.

לויט אונזער באַגריף איז דער שטאַט נישט קיין מולך, אויף
וועמעס מזבח עס דאַרפן געאָפּפערט ווערן פאַרשיידנאַרטיקע
פּאָלקס-אינדיווידוואַליטעט און די אייגנאַרטן פון מינדערהייטלעכע
גרופן.

לויט אונזער באַגריף, איז עבען דער שטאַט באַשאַפן גע-
וואָרן דערויף צו שיצן די מינדערהייטן און זייער אייגנאַרט קעגן
דער אָנפאַלנדיקער מערהייט...

נאָר פילייכט איז פאַר אַנדערע, וואָס זיינען נישט ערצויגן
אויפן געזעץ: איין רעכט פאַר אייך און פאַרן פרעמדן, פאַרן איי-
זעסיקן און געקומענעם—צו-מאָדערן, צו-אידעאָליסטיש. —
וועלן מיר זיך אין דער באַציאונג צו פּוילישער מערהייט
שטעלן אויפן גרונד פון אָפּמאַך!

און וועלן שטעלן נאָר איין פּראָגע; צי קאָן מען אויפן
גרונד פון אָפּמאַך שמעלן אונזערע רעכט אין דער פאַרוואַלטונג
פון די שטעט, וואָס מיר, אַלס מיטלשטאַנד, האָבן געבויט? און
באַגרעניצן אונז ביים פאַרוואַלטען די הכנסות, וואָס מיר, די גרויסע
מערהייט אין פאַרשיידענע שטעט, טראָגן אַריין?

ניין, און דאָך טוט מען עס, ווייל מיר זיינען קיין פּאָליצאָן נישט!

קאָנען מיר עס זיין?

מיר קאָנען פּאָליצאָן ליב האָבן; האָבן (און מיר האָבן!) די-
זעלבע פּאָליטיש-סאָציאלע און עקאָנאָמישע אינטערעסן, קיין פּאָליצאָן
קאָנען מיר נישט ווערן, אין אונזערע אָדערן רינט יידיש בלוט...
זאָגט איר אָבער, אַז מיר קאָנען עס, אַז מיר מוזן עס
טאָן...

מיר גלויבן נישט...

וועט אייך אָבער געראַטן אונז איבערצוצייגן, אַז מיר זיינען
נישט מיר, אַז אונזער אינדיווידוואַליטעט איז נישט, עקזיסטירט נישט
אָדער דאַרף און מוז פאַרניכטעט ווערן, אַז מיר דאַרפן אויף זיך

ארויפציען א נייע הויט, אריינזעצן זיך א נייע נשמה, דאָס פאַר-
לאַנגט אונזער עולם הזה, אונזער עקאָנאָמיק, אונזער
געשעפט, אונזער רעכט—אז מיר מוזן אָפּזאָגן זיך פון אונזער
וועלט-אַנשויאונג, פון אונזער שפּראַך, פון אַלץ, וואָס איז אונזער,
צוליב דעם בירגערלעכן טאָפּ ליגן... אז אַלץ ווערט און קאָן גע-
טוישט ווערן, ווי האַנטש, ווי אַ העמד — —

אז אַלץ איז צום פאַרקויפּן, פאַרוואָס נישט נעמען קיין הע-
כערן פרייז?

אז אַ פרעמדע שפּראַך און אַ פרעמד בוך, איז רוסיש גע-
סער! פאַרשפּרייטער, די ליטעראַטור, היינט ווייניקסטנס רייכער
און—די שול—מיט „פּראָוועס“!

אז אונטערגעבן זיך דעם שטאַט—פאַרוואָס „אַיציונאַ“ און
נישט „אַטעטשעסטוואָ“?

איז כתובה קיין כתובה נישט, פאַרוואָס נישט זוכן אַ געוונטער
ווייב מיט מער נדן?

אז חזיר—זאָל רינען איבערן מויל!

מיר גלויבן אָן זיך! מיר קאָנען נישט זיין, נישט מער, נישט
ווייניקער, ווי יידן, אַלס אונטערדריקטע מינדערהייטן מוזן מיר זיין
סאָלידאַר מיט אַלע אונטערדריקטע מינדערהייטן און פעלקערשאַפטן—
ווער עס קאָן ווערן איבערגאַכט אַ פּאָליאַק, קאָן איבער-
נאַכט ווערן אַרוס...

עפנט איר די טיר?

P. S. איר אליין, וואָס וועט טאָן, אויב איר וועט לענגער
פאַרבלייבן אין בערלין, אין פעטערבורג?

דאָס לעצטע וואָרט דער וואַרשעווער אַסימילאַציע.

אין מיטל-אַלטער פלעגן זיין צווישן אונז און אַנדערע—
וויכוחים. אין נאָמען פון אַנדערע האָט געטענהט דער גלח; אין
אונזער נאָמען האָט געענטפערט דער רב.
האָט דער רב פאַרמאכט דעם גלח דאָס מויל; האָט דער;
גלח דעם רב פאַרברענט.
האָבן מיר געשוויגן אַציט.

האָבן זיי יאָרן-לאַנג געטענהט, מיר—יאָרן-לאַנג געשוויגן.
זיינען זיי גערעכט געבליבן אפילו ביי אונזער-אייגענע, וואָס זיינען;
לויט אייער רעצעפט, געגאנגען אין דער פרעמד "תורה" לערנען...
מוז מען ענדערן די טאַקטיק, טאָר מען נישט שווייגן.
הפּלל ענטפערן מוז מען; אָבער נישט אייך!
עס איז אייך אזוי שווער צו נעמען ערנסט!

איר זינט פאַר יעדן באַצווינגער דעם אַלטן "מה-יפית"
בשעת ווען מיר שטעלן דער פאָליטישער וועלט דעם ווייטסטן
אַנטראָג: אויסגלייכן די רעכט פון "מער" און ווייניק", פון "היי-
מיש" און "פרעמד"—און איר זיט אין אייערע אויגן די פאַר-ט-
שריטלער און אונז רעכנט איר פאַר קאַנסערוואַטיוו!

און איר שווימט אַרום איבער דער לעבנס-פאַלע, ווי אַלייכ-
טער שוים. און איר ציטערט, ווי אילוויאַן-בילדער; דאָס אויג
ווערט מיד, און אַנצונעמען איז נישטאָ וואָס! אָן אַ ממש! אַז מען
פאַראייניקט אייך מיט אַ גראַמאַפאָן—הערן זיך פרעמדע שטי-
מען.—וואָס האָט איר אייגנס? וואָס זאָגט איר אַליין?
און ווי צייטווייליק, ווי פאַרענדערלעך איר זיט!

אין וואַרשע איז "סירענאַ" דער סימבאָל, מיצקעוויטש—

דער נביא!—רופט אייך די בערוזע קיין בערלין, ווערט „די וואכט
אם רהיין“ דאָס האַרציקע ליד און—„דייטשלאַנד איבער אלעס!“
בולוואַר, קאָקאָטע און שאַנטעקלער אין פאַריז. אין פּראָג—דעליר-
יום פון „זלאָטאַ פּראָהאַ!“ אין בודאַפּעשט — די ריינסטע נאַציאָ-
נאַלע קולטור: טאָקאיער און ציראַדאַש! פאַרוואַלגערט איר אייך
אויף אַלענגערער צייט אין ווין, שטעלט איר דעם ד״ר לאַגער
אַ מאָנומענט!

אַבער איבעראַל אונזערע פאַרשטייער, און פאַרוואַלטער פון
יק״אשן אינטערנאַציאָנאַלן פּאַנד! און דעמאָקראַטישן דערצו!
עס איז אוממעגלעך אייך צו נעמען ערנסט. איך געזעגן
מיך מיט אייך! איך רעכן נישט, עס זאָל מיך אַזוי געשווינד נאָכ-
אַמאָל אָנכאַפּן דער יצר-הרע פון פּאָלעמיק מיט קאַמעלעאַנען!
נאָר ביים אַדיע מוז איך אייך זאָגן דאָס לעצטע וואָרט;
געבן די לעצטע עצה:

ווי אַזוי איר וועט נישט ריידן מיטן פּאָלק, יידיש-פויליש
אַדער פויליש-יידיש, — מיט דרך-ארץ רעדט!
דרך-ארץ פאַרן אַלטן, פאַרן עלטסטן פּאָלק, וואָס אייננע-
מען און באַצווינגען אַ לאַנד און שיצן עס קעגן די העלדישע
וועלט-אַרמעען ביזן לעצטן טראָפּן בלוט האָט עס געקאָנט גלייך
מיט אַלע! און פיל בעסער און שענער פון אַלע! און דער-
נאָך, אַלאַנגע, לאַנגע שוור פון דורות קעמפער, קעמפער ביזן
לעצטן טראָפּן בלוט פאַר איבערצייגונגען!

דרך-ארץ פאַר אַפּאָלק, וואָס זיין געשיכטע איז די איינציקע
העראַאישע וועלט-טראַגעדיע: אַן עפאָכע פון מסירת נפש, קדוש
השם און די אוממענטשלעכסטע פיין און ליידן פאַר דער אידעע!
עס איז קיין וואונדער נישט, וואָס איר, לייכטזיניקע עולם-
הזתניקעס, זייט אַוועק: איר זייט אַנטלאָפּן פון די,
וואָס פריידיקן לעבן און מוזן ליידן, צו די, וואָס פריידיקן
ליידן און לעבן אַ גוטן טאָג!.. בעסערע פון אייך, מאַכע פון
די פּאָן-טרעגער, זיינען מיד געוואָרן און ווכן אַן אַזיל ווייט פון
קאַמף און דעם גאַנצן מי-און-מאַטער. נישט איינער אַ „קלוג-גע-“

וואָרענער, וויל זיך אָפּזאָגן פון דער ירושה, אַבי די
חובות נישט צו צאָלן; אַלאַסט אויף די פלייצעס! —
איר זייט אַוועק אינגאַנצן; וואויל אייך!...
קומט איר נאָך, ווי שוואַרצע ראָבן, און קראַקעט אונז:
אונטערגאַנג!

עס שרעקט אונז נישט.
מיר האָבן עס פון אייער גלייכן, אין מצרים געהערט, אין
פרס, אַשור, בבל, יון און רוים—געוויינט דערצו —
נישט פון אייער וואָרט ווערן וועלטן צעשטערט און וועלטן
געבויט!

פריידיקט, וואָס איר ווילט, דער ווינט טראָגט!
אַבער מיט דרך-ארץ!
ווילט איר נישט ליידן צוזאַמען מיטן פאָלק, נעמט דעם
דוּעג! קאָנט איר עס שוין נישט ליבן, מען וועט זיך באַגייין!
אַבער אַכטן מוזט איר עס! —
בויגט די לייכטע קעפּ פאַרן אייביקן קעמפּער
פאַרן אייביקן פאָלק! —
צו דער ערד!

זייט רואיק!

האָט זיך די היינט-ריידנדיקע פוילישע פרעסע אירע שפּיר-
הינטלעך פאר דער יידישער...
משומדימלעך אוינע...

עס פארבענקט זיך אמאָל אַזאָ משומדל צוריק צום יידישקייט.
עס קומט אמאָל צו חלום אַ מזוזה!
ביים טאָפּ לינזן, פאַר וועלכן מען האָט דאָס עופעלע—דאָס
נשמהלע פאַרקויפט, דערמאָנט זיך אמאָל אַ חנעווידיקער יידיש צי-
בולקעלע—קומען טרערן אין די אויגן אַריין...

און גלאַט אַזוי, אויסערלעך אָן אַ שום סיבה, גיט עס אמאָל
אַ צופּ ביים האַרץ, — אַ מאָדנע קלעפּיקע זאַך דאָס יידישקייט!
וויילט זיך עס אויסרייסן מיט געוואַלט פון האַרץ, וויילט
זיך עס פון חלום פאַרטרייבן; ווייל מען דעם לעצטן פאַרבאָרגענסטן
פאָדים איבעררייסן —

טוט מען, — ווי אַלע משומדים אין מיטלאַלטער פלעגן טאָן —
אַלדאָס=בייז...
און קאָן מען היינטיקע צייטן קיין גרויס-אינקוויזיטאָרן נישט
ווערן, ווערט מען בייסנדיק-צופנדיקע, שפּיאָנאָזש-און פּראָוואָקאַ-
טאָר-הינטלעך.

קאָן מען נישט פאַרברענען גאַנצע יידן מיטאַמאָל, כאָטש
אויסרייסן עטלעכע פעדימלעך פלייש!

פאַלט אַזאָ הינטל, פאַרסאָפּעט, מיט פאַרהונגערטע אויגן
און אַרויסגעזעצטער צונג, — אין "פּריינד" אַריין, גיט אַ ביס,
רייסט עס אַרויס "אַ שטיקעלע" פון מיינס אַ פעליעטאָן קעגן דער
אַסימילאַציע... און — מאַכט פליטה...

גיט דער קעכער פון "גאַניעץ" אַרוף:

— אפארט!

ליגט אים שוין דאָס הינטל ביי די פיס, איז דאָס שטיקל.
פון הינטיש-שפייעכץ אויסגעפארבט, שוין ביים קעכער אין דער
האַנט... „סאָוס“ אין קיך פעלט נישט, עס פרעגלט זיך אין דער
גרויסער פאָן — אַ שמיר, אַ דריי איבערן בראַט-פענדל, און פאַר-
טיק! אַ מאכל-מלכים פאַרן „טייערן לעזער“!

אין מעניו הייסט עס:

„נידערטרעכטיקע געדאנקען“.

נאטירלעך:

פון אַזאַ מויל, פון אַזוינע הענט אַרויס, מיט אַזאַ סאָוס

איבערגעבן, אַז „אויב זיך אונטערגעבן דער סביבה, איז
גלייכער דער רוסישער... אַז אויב אַ פרעמדער שפראַך, איז גליי-
כער רוסיש“...

קיין וואָרט דערפון, אַז דאָס אַלץ איז געוואָגט געוואָרן דער
פאַרקויפטער אַסימילאַציע „לוידיך“ — לויט איר עטיק און פסי-
כאָלאָגיע!

אַז איך האָב באַשולדיקט דעם אַסימילאַטאָר, אַז ער, וואָס
מיינט, אַז נאַציאָנאַליטעט איז אַ זאַך צו קויפן און פאַרקויפן, צום
פאַרבייטן און טוישן, — אַז ער און נאָר ער איז געפילט אויך
מיט דער צייט צו פאַרטוישן „אַיטשיונאַ“ אויף „אַטעטשעסטוואָץ“!
אַז נאָר ער, וואָס האָט ערשט געכטן געקאָנט ווערן אויס-
ייד און אַריין אין אַ פוילישער הויט, קאָן היינט, און ווען נישט
היינט—מאָרגן אָדער איבערמאָרגן—אַראָפּוואַרפן די פוילישע הויט
און ווערן אַ רוס!

קיין וואָרט דערפון, אַז וועגן אונזער באַציאונג צום פוילישן
פאָלק איז אַרויסגעוואָגט געוואָרן קלאָר און דייטלעך, אַז זי איז
און וועט זיין אַ לאַיאַלע, טרייע און ליבע, אַז מיר זיינען מיטן
פוילישן פאָלק סאָלידאַר אויף דער גאַנצער באַפרייאונגס-ליניע...
דאָס האָט דער הונט נישט אויסגעביסן... צינד קומט נאָך צו
דער סאָוס פון גאַניעץ-קיך, פון דער אייביק-פרייענדיקער פאַן
אַ קליינע פעלשונג:

אויפן אָרט פון „שטאַט“, פון אונטערגעבן זיך דעם מולך-
שטאַט, וואָס וויל פאַרניכטן אַלע מינדערהייטן, איז אַריינגעשטעלט
געוואָרן דאָס וואָרט: סביבה, מיליע... אויפן אָרט פון „מלוכה“
באווייזט זיך—דאָס פּאָלק!

— — — — —
איז דאָס אַלץ אָבער מעשים בכל יום. זיינען מיר דערצו
געוויינט, וואָלט איך דערויף קיין וואָרט פאַרלוירן, קיין טראָפּן
טינט פאַרגאַסן, ווען נישט — —
ווען נישט די גויים-פאַרכטיקע נשמהלעך, וואָס מיר האָבן
צווישן אונז.

ווען נישט די דרילע-נשמהלעך, וואָס האַלטן אין איין ציי-
טערן, אין איין שטאַמלען: למה יאמרו הגויים...
און קומען זיי און סקאַמלען מיט אַנגסטן באַגאַסן:
— שווייגט, רעדט נישט!

— וועקט נישט אויף אונז דעם צאָרן פון פוילישן פּאָלק, —
עס וועט אונז אויסהונגערן, דאָס פוילישע פּאָלק!
און זיי מוזן איך זאָגן:

ציטערט נישט און באַליידיקט נישט דאָס פוילישע פּאָלק!
נישט די „ראַלאַ“, נישט דער „גאַניעץ“ און אַלע זייער
גלייכן און אַפילו נישט דער אָפגעלעבטער און אָפט איבערגע-
פאַרבטער „פראַוודאַ“-ליבעראַליזם — זיינען דאָס פוילישע פּאָלק.
זיי ריידן און דאָס ווירקלעך פוילישע פּאָלק —
שווייגט.

ווען עס איז, אויף אַוויילע, צום וואָרט געקומען, האָט מען
נאָר אַנדערע דבורים געהערט.

„טו, ווי דו ווילסט, נאָר העלף באַפרייען; רייד, ווי דיין
שנאָבל וואַקסט, נאָר רייד, ווי אַפרייער מענטש...“
פון מולך-שטאַט האָט מען נישט געהערט...

שווייגט אָבער דאָס פוילישע פּאָלק און ווער ווייסט, ווי
לאַנג עס וועט שווייגן, און איז דער קצב אַוועק פון קלאַץ, איין...
דער „גאַניעץ“ און זיין גלייכן אַרויף.
פירן זיי דאָס הויכע וואָרט...

און אויב, — נישט אויסגערעדט זאל עס זיין, — אויב זיי וועלן
 נאך לאנג ריידן... אויב צו אונזער שאַדן און — נישט צום
 קלענערן שאַדן פון פוילישן פאָלק — וועלן דידאַזיקע לייט לאנג
 נאך ריידן און העצן און פירן דאָס רעדל אין נאָמען פון פוילישן
 פאָלק און אין זיין נאָמען שטיקן און ווערגן —
 דאָן — איך וויל מיין מויל צו קיין ביזן נישט ברענגען —
 דאָן וועלן זיי אייך שיקן קיין פעטערבורג...
 מיט עקסטרא-צוגן, ווי די גאליציאנער שענקערס קיין ווין!
 מען וועט שרייען, אז איר פירט יידישע פאליטיק
 און איר וועט אייערס טאָן, איר שרעקיקע, למה-יאמרו-הגויימדיקע
 קליינע נשמהלעך!
 רחמים וועט איר בעטן אין פעטערבורג, און —
 אויף רוסיש וועט איר בעטלען, פונקט ווי יענע
 אויף דייטש!
 זייט רואיק!

ל י ד ע ר.

אָגעוויסער שרייבער קלאָגט זיך אין אַ לייט-אַרטיקל אין
קיעווער „וואוהיין“ (נומער 2) אויף דער לידער-דעקאדאַנס אין
דער יידישער גאַס:

„מיט אַ יאָר צוואַנציק, פינף און צוואַנציק צוריק פלעגט
איר הערן, ווי יידישע יינגלעך, גייענדיק פון חדר; קליינע קינד-
דער, זיך שפילנדיק אין זאַמד; ווי מיידלעך, שפאַצירנדיק מיט
זייער גלייכן, אָדער פאַרברענגענדיק ביים שפיגל, — זינגען:
אין דער סאַכע
ליגט די מזל-ברכה...“

מיט אַ יאָר צען, פופצן צוריק פלעגט מען שוין הערן
איבעראַל:

עוד לא אבדה תקותנו —

הַתְּקוּה הַנוֹשָׁנָה...

אין אַ פּאָר יאָר אַרום:

מיר הייבן די הענט און שווערן ביי ציון...

נאָך שפּעטער:

ברידער און שוועסטער פון אַרבעט און נויט...

די לעצטע יאָרן:

חווה, אוי-אוי-אוי, חווה!

אָדער:

האַט אַ ייד אַ ווייבעלע...

דאָס לעבן אָבער, וואָס ענדערט זיך ביי אונז אַזוי ראַש,
ווי בילדער אין אַ קינעמאַטאָגראַף, האָט דעם שרייבער אַ שפּיצל
אָפּגעטאָן. צווישן שרייבן און דרוקן איז דערווייל אַניי ליד גע-
בוירן געוואָרן. איך מיינ נישט דאָס גענעזלטע: „איך האָב אַ ווייב“;
דאָס זאַמבאַרט-ליד מיינ איך!

קינד-און-קייט זינגט; דאָס האַרץ איז איבערגעפולט געוואָרן מיט זאָמבאַרט, רייסט זיך זאָמבאַרט אין מויל אַריין און פון מויל אַרויס; שטראַלט ער פון אַלע אויגן אַרויס, גלאַנצט ער מיט נחת איבער אַלע פּנימער...

לייט-אַרטיקלען, פעליעטאַנען, רעצענויאַנען, — די פרעסע זינגט: זאָמבאַרט! און גאַנץ תּפוצות ישראל! לאָזט זיך הערן אַ קעלבעלע אין אַ יידישער שטאָל, בלעקט עס: זאָמבאַרט! וועקט אייך פאַרטאָג אַ האָן, קרייט ער: זאָמבאַרט! כאַפּט זיך אַ יונג-פאָרל פון שטוב אַרויס, אָוונט-צייט, אין גערטל אַריין אויף אַ כּשר פּלירטל, קלאַרנעטירט עס, מיט לבנה-ליכט באַגאַסן: זאָמבאַרט! זאָמבאַרט!

עס שטעקט שוין אינם בלוט; נישט אינם ריינעם, נאָר אינם פאַרוואָרלעסיקטן גלות-בלוט, אויף אַלעם צו זוכן אַ הכּשר. אָן אַ הכּשר טאָר אַ ייד נישט שעכטן, נישט פאַרקויפּן קיין פּיצל כּשר פּלייש, קיין פּוטער פון פּרוכטן, נישט פאַרוזוכן קיין פּיצל קאַל-קוטער האָן, בפרט — לעבן! אויף לעבן אָבער מוז מען שוין האָבן אַ הכּשר פון יענער זייט אויך, פון אַ פרעמדן גאון אויך, עס איז דאָך נישט יענע וועלט!

און אין דער צייט פון די שווערסטע פאַרמען פון באַדריקן, פון די פיינלאַכסטע שינד-געזעצן, ווען מיר האָבן געצאָלט פאַר וואַסער און לופט און פאַרבייגיין אַ וועג; ווען אונזער פאַרמעגן איז געווען הפּקר, רויב פאַר קינד-און-קייט; אונזער אַרבעט בא-לייגט מיט בלוטיקע אָפּצאָלן; ווען מען האָט אונז פון אַלע זייטן געשוונדן די הויט, אויסגעזויגן דאָס דם התּמצית, אויסגענאָגט דאָס לעצטע ביסל מאַרץ פון די אַלטע ביינער, — אין דערזעלבער צייט זיינען מיר אַרומגעלאָפּן, ווי פאַרסטמטע מיז צו גלחים און גלאַט געלערטע, און געחלשט אַן אַטעסטאַט, אַז מיר זיינען קיין בלוט-זויגער, קיין עקספּלאַאַטאַטאָרן נישט. ווייניקסטנס — בטבע נישט, מאַט דעם פעלער נישט געבוירן...

א צעזייט און צעשפרייט פאלק, א וואנדער-פאלק, וואָס זוכט אומעטום אַרבעט צוליב ברויט, וואָס עסט פון אלע אויוונס אָדער הונגערט אין אלע סטרעפן; וואָס באַדעקט מיט זיין שווייס און בלוט, וואו נאָר די ערד האָט אַ פלעק, דאָס וועלט-פאלק קאָן, אין איינוועגס, אויף קיין פאל, דאָס לאַנד, וואו די היסטאָרישע וויג איז געשטאַנען, נישט פאַרגעסן; אַהין בענקט זיין האַרץ, רייסט זיך זיין נשמה. דאוונט ער, איז: ירושלים און ירושלים! לערנט ער, שטודירט ער די געזעצן פון ציון. פאַרטראַכט ער זיך, זעט ער בילדער פון ארץ-ישראל. זיין שטאַלץ: כהנים און נביאים, און מלכי-בית דוד. זיין ליבשאפט: די מאַמע רחל. — "פאָטער-לאַנד" — נישט זיין וואָרט; "ארץ אַבות" — מעטאָדע-און כרעס-טאָמאטיע-לשון, — ארץ ישראל! דאָס הייליקע לאַנד! דאָס ווייסט ער, דאָרט זוכט ער זיין יוגנט, זיין ריינקייט, זיין הייליקייט. און האָט אַ ייד זיין וועלטל דורכגעמאַכט, אַ פאַרמעגן, פאַר אים צום דערלעבן גענוג, אָנגעזאַמלט; קינדער אויסגעגעבן און פאַרזאָרגט; ייד, זעץ זיך אין דיין לעבעדיקער רו אַריין און לויב גאָט! ניין! איין פאַרלאַנג איז נישט ערפילט, איין בענקשאפט — נישט אויסגעלאָשן! און ער טראָגט די אַלטע ביינער אַהין... אַהין...

און טרייבט מען דאָ, און ראָטשילד גיט געלט אויף קאָלאָ-ניעס אין ארץ-ישראל, לויפט "חבת ציון", די צנועה, צו מאַה רבנים נאָך אַ הכשר פאַר דער עגונה, און (עס שטעקט דאָך אַ שטיק עולם-הזה דערינען, זייער ממשלה!), צון אַ פאָסטאָר אויך! זאָל ער געבן זיין הסכמה.

און העלפט נישט ראָטשילד, און קאָן מען מיטאַמאָל, איבער-באַכט, נישט אויסגעלייזט ווערן, מוז די "גאולה" געדיינען, ווערן די קליינע משיחלעך אומגעדולדיק, לידיקע הענט, זוכט מען אַרבעט, זעט מען: פאַרהאַן אַ פעלד — אַפריי (אומשטיינס געזאָגט!) פעלד צו דער אַרבעט, "געגנוואַרטס-אַרבעט" — עס האָט, לויט דער "וויסנשאַפטלעכער" ציוניסטישער קריטיק אַפילו, קיין בעסט ממשות נישט; דו זייסט און ווינטן בלאָזן אויס; עס הייבט

אָן שפּראַצן און האַגלען צעקלאָפּן... אָבער טאָן מוּ מען דאָך... די הענט שטייען, דאָס האַרץ גלוסט, אַלזאָ — נאַציאָנאַליטעט, דער-ווייל אָן „פּאַטערלאַנד“, קולטור — דערווייל אָן אַן עקסטרא-עקאָ-נאָמישער סטרוקטור, פּרוּוון מעג מען דאָך!

האַט געפּעלט נאָך אַ הכשר! און ביי מאַרקסן איז אים נישט צו געפּינען! פון מאַטעריאַליסטישן שטאַנדפּונקט אַרויס זעט מען אַזאָ נאַציאָנאַליטעט נישט.

אי וואָס, דו לעבסט?

שריי הי-יִקים! קוים האַט דער דאָקטאָר אין שליפּעס פאַר-שריבן דיך פאַר אַ טויטן, איז דיין לעבן קיין לעבן נישט...

אַקאָמישע זאָך:

פעלקער רייסן זיך, ווי פלייטוך, ווילן זיך צעפּאַלן, ווי אַלטע חורבות, קוים מיט גרעניצן אין תּפּיסה צו דערהאַלטן; מיט אַר-מען, באַגנעטן אַ וואַלד קוים די תּפּיסה באַשיצט, — אַנעץ פון פּאַספּאָרט-סיסטעמען, פון פרעמד-און היים-געזעצן, און גאַנצע שאַרן מיט לערער פּלאַנצן פּאַטריאַטיזם אין יונגע הערצער, און נישט קלענערע שאַרן פון „געלערטע“ פעלשן פאַר יעדן פּאָלק זיין געשיכטע. — — —

איין פּאָלק איז פאַרהאַן אָן פאַלשע געשיכטן, בכלל — אָן היסטאָריע... אָן אייגענע שולן, קוים מען געפּינט פּלאַץ אין פרעם-דע; אָן אַרמען און גרעניצן. אָן אַ לאַנד און פּאָליגלאַט: אַ פאַר-מישונג פון אייגענע און פרעמדע שפּראַכן, און דאָס פּאָלק לעבט, און מישט זיך נישט מיט פרעמד געפּעס; און אַז עס קומט צו רייד דאָס פּאָלק, און וויל מען עפּעס טאָן פאַר זיין עקזיסטענץ, לויפט מען נאָך אַ הכשר: צו זאָמבאַרטן.

— יענקל, זאָמבאַרט זאָגט, מען מעג, עס איז אַ יושר.

— זאָמבאַרט זאָגט, אַז יידן האָבן אַ באַזונדערע אינטעלע-גענץ; נשמה, הייסט עס.

— זאָמבאַרט זאָגט, אַז בערלין וואָלט פאַרלאָרן 1/3 הכנסות. ווען נישט אונזערע יידלעך.

— זאמבארט זאגט, אז די מענטשלעכע קולטור וואלט פיל
שאַדן געהאַט, יידן זאָלן פאַרלוירן ווערן... — — —

מיין ווילן איז גאַרנישט, מיין לעבנס-אינסטינקט „נישט
ווערט אַקאָפּיקע“ די אלע נסיונות, וואָס איך האָב אויסגעהאַלטן
פאַר יידישקייט, די אלע מיינע קרבנות אויפן מזבח פון איינציקן,
מיין גאַנץ פרישות, נזירות, מסירת-נפש און קדוש-השם — וואנצן!
דער עיקר — זאמבארט ערלויבט!
און בדחילא ורחימא געזונגען:

זאמבארט, אוי-אוי-אוי, זאמבארט...
סוף-כל-סוף, אז מען רירט אָן אַייד אין איישישאַק, ציטערט
אַ יידיש האַרץ אין לאַנדאָן, אין ניו-יאָרק... דער יידישער דייטש
פאַרקנעפלט זיך, דער יונקער זאָל נישט זען, אָבער זיין האַרץ
ציטערט...

דער עיקר אָבער: זאמבארט איז מסכים!
און אַפּרייד-געשריי און אַ געביטעריש שאַלט איבער תפוצות-
ישראל:

— איבערזעצן זאמבארט!
— ייד, האָסט אַ דרייער? גיב, מען דאַרף איבערזעצן
זאמבארט!

ווער איז זאמבארט?
אַטטאָ בויער זאָגט: אַ האַנדלס-פּראָפּעטאָר; אין איין פרק
פון מאַרקס שטעקט מער עמקות, זאָגט ער, ווי אין גאנצן הויפן
ביכער פון זאמבארט.

יידישע געלערטע זאָגן, אז זאמבארט האָט זיינע ציטאטן
פון יידישע קוועלן פון דער פינפטער און זעקסטער האָנט; אלץ
איז פאַרגרייזט און געפעלשט...

ווי עס זאָל נישט זיין — זאמבארט איז אַן ערשיינונג, איך
קאָן אָבער אויף ערשיינונגען מיין יידישקייט נישט בויען; עס
מוז די ערשיינונגען איבערלעבן, מיין יידישקייט איז קיין ריי-
טעריי אויף פרינציפן, עס שטעקט אין מיין בלוט, עס איז מיין
אַטעם, און „פרינציפן“ גייען אויף און פאַרגייען, ווי שוואַמען...

— „וויסנשאפטלאכע קריטיק!“

איך קען זי. צווישן איר און לעבן איז דיוועלבע באציאונג.
ווי צווישן גראמער און לעקסיקאן — טויטע ביכלעך פון איין זייט
אין דער לעבעדיקער שפראך פון דער צווייטער. אָן גראמער און
לעקסיקאן איז שווער אַ פרעמדע שפראך צו ערלערנען; וויי-
אָבער דעם פּאָלק, וואָס האַלט די שפראך אין די גרעניצן פון
גראמער און לעקסיקאן... דאָס לעבן איז פריי, די שפראך לעבט
און באַוועגט זיך; גראמער און לעקסיקאן מוזן איר נאָכקריכן.
נישט פאַרקערט!

איך ברויך קיין הסכמות נישט!

ייד, האָסט אַ דרייער, גיב אויף אַ קינדער-ביכל.
„אויפן פריפעטשאַק“ איז אויך אַ ליד.

והידים ידי עשו...

(געווינדמעט דער רוסיש-יידישער פרעסע).

די חכמים ווייסן, אז אַרגאַנען, וואָס ווערן אַ צייט לאַנג נישט געניצט, מיט וועלכע עס ווערט אַלענגערע צייט נישט געאַרבעט, הערן-אויף צו ווערן געשפּייזט פון בלוט.

אַנפאַנגס הערן-אויף אַזוינע גלידער צו וואַקסן, דערנאָך הייבט אָן דער ליידיק-גייער צו טריקענען, ווערט דער פּועל-בטל וואָס אַמאָל קלענער און שרומפּט-איינ, ביז קוים מיטן אויג צו דערזען, ביז אָפּדאַרן...

דרייט זיך אַרום אויף דער וועלט אַ יידישער קאַפּ — דער האָט אויף אַ וויילע נישט אויפגעהערט צו אַרבעטן, לאָזט מען אים נישט אויף דער ערד, קריכט ער אין הימל אַריין, עגבערט ער אין די גלגלים, פירט ער וויכוחים מיט דער פּמליא של מעלה — דער אַרבעט אין שלאָף מיט די פרייסטע חלומות; אין עבודת פּרך מיט משיח-געדאַנקען, — אין גהינום אַרבעט ער, און באַשאַפּט מלאכי רחמים, וואָס טריקענען אים דעם שטערן מיט ווייסע פליגל אין גאַטס טרערן-בעכער פון פאַרן פּסא הכבוד גענעצט...

דרייט זיך אַרום איבער דער וועלט דער יידישער, גרויס-געוואַקסענער, אויס-און איבערגעוואַקסענער יידישער קאַפּ, מיט גרויסע אויגן, דאַרע באַקן און אויף אַ קליין געשטעל, אויף אַ גוף, כמעט אָן הענט...

פיס — צו דערליידן; דער קאַפּ האַלט אין איין לויפעניש. נאָר אַרבעט פאַר הענט איז שוין לאַנג, לאַנג נישט געווען; איינ-געשרומפּן געוואָרן, קוים מיטן אויג צו דערזען; פאַרגרעסער-גלע-זער געוואונטשן...

דרייט זיך ארום אזא קאפ און ווארפט אן אימה אויף
מענטשן מיט קליינע קעפ, נאָר געשטעלן — פעסטע און הענט,
ווי קלעצער...

— גאָט ווייסט, וואָס פאַר אַ שלעכטס דער קאָפּ טראַכט אויס
אויף אונז!

— גאָט ווייסט, וואָס פאַר אַן עין-הרע עס קוקט פון די
גרויסע אויגן אַרויס!

— וואָס ריידן די פרעמדע ליפן, צי שילטן זיי נישט?
און מען מיינט דעם קאָפּ, מיט שרעק און מיט עקל מיינט
מען דאָס מיסגעבורט, דאָס אומגעהייער פון קאָפּ...
און טרעפט מען אים איבערגעוואַלט, צופעליק אָדער נויט-
ווענדיק, שטרעקט זיך גאנץ אָפּט אויס אַ שווערע האַנט און דער-
לאנגט אין באַק...

והידים ידי עשו... אן אלטער פסוק און אן אמת ביון היינ-
טיקן טאָג...

שווייגט דער קאָפּ, מיט פאַרביסענע ליפן, טרוקענע אויגן, —
איז עס פאַטאַליסם, אויך אַ וועלט-אַנשוואונג... צום פאַרשטיינערט
ווערן...

באַווייזן זיך טרערן אין אויג, רייסט זיך אויס אַ קרעכץ פון
מױל — איז עס מענטשלעך...

באַווייזט זיך אין די אויגן האַס, וואַרפט אַרויס דאָס פאַר-
שוימטע מױל אַ פּלוך, אַ שטאַרק וואָרט, אַ ביאָליק-וואָרט, פאַר-
בויגן די קליינע הענטלעך נאָך קלענערע פויסטלעך — צום דער-
ליידן; אַ מענטשלעך געבליט, עס קאָכט אויף...

חלומט דער קאָפּ פון הענט-פויסטן-און נעגל-רענעסאַנס —
איינס פון די הונדערטער געשטאַלטן פון די האַרציקסטע משיח-
חלומות.

נישט דער שענסטער, נישט דער בעסטער — דאָך אַ חלום,
און מיר זיינען דאָך דערווייל דאָס איינציקע פּאָלק, וואָס שפייזט
זיך מיט חלומות... דער איינציקער מן, פון הימל פאַר אונז אין
מדבר געוואָרפן, אַ שפע פון חלומות...

קאָמיש אָבער, איר הערט? קאָמיש ווערט דער קאָפּ, דער

גרויסער קאָפּ, ווען ער שפּרינגט אויף אַ פּרעמדן אַקסל אַרויף
 און באַפעלט פּרעמדע הענט, זיי זאָלן זיך פאַר אים נוקם זיין...
 אין ערשטן אויגנבליק הייבט זיך אויף די האַנט: פון קאָפּ
 אַ באַפעל! און לאַזט זיך באלד אַראָפּ: פון פּרעמדן קאָפּ אַ באַפעל!
 און הייבט זיך די האַנט נאָכאַמאָל אויף, איז עס — דעם
 פּרעמדן גרויסן קאָפּ פון אַקסל אַראָפּצוואַרפן... גענוג דער איי-
 גענער, ווי קליין ער זאָל נישט זיין...
 שפילט קיין פאַרס נישט, רבותים!
 שרעקט נישט דעם אָדון דמאָוסקי מיט מיליוקאָוס הענט...
 „הידים ידי עשו“ — אַן אלטער פסוק און — אַן אמת ביז
 היינטיקן טאָג...

געדאנקען אין דער וועלט אַריין.

„אל תקרי בניך אלא בוניך“; זאָג נישט: דיינע; זאָג: דיינע
בויער...

אלע בויען!

געדענקט איר פון חדר? פארהאן ראובן, שמעון, לוי... צום
ענין דארף איך דערווייל נישט מער.

וויינען ראובן, שמעון און לוי מענטשן, קלערן זיי, מענטשן
צוגלייך, וועגן אַתכלית. רעגן, שניי און געוויטער, און מען האָט
נישט, וואו דעם קאָפּ אנידערצולייגן, מוז מען בויען אַ הויז. און
אַז בויען — אַ גרויס הויז, זאָל שוין זיין הכנסה אויך. מיר, מיט
אונזערע לאַקאטאָרן וועלן מיר זיך בעסער באַגיינן...

ראובן איז דער בכור, שטעלט ער זיך דער ערשטער בויען.
אַפלאַן צו מאַכן איז קיין צייט נישטאָ: די האָר ברענגען אויפן
קאָפּ, וועגן גאַנצן הויז קלערט ער נישט. איינציקווייז, שטיקלעכ-
ווייז. אַ שטיקעלע בנין, אַ שטיקעלע און נאָך אַ שטיקעלע — עס
וואַקסט די מויער, אין דער ברייט, אין דער לענג — געוואַקסן
די צאָל פון חדרים, שוין באַלד ביים דאָך. נאָר אַט וואָס פאַר-
געסן: נישט געלאָזט קיין לעכער פאַר טיר און פענסטער, נישט
געבליבן קיין שטייגן פאַר טרעפּ... ראַש, ראַש! העק און קילאָפּ!
שלאָגט אין די מויער, רייסט איין לעכער, שטייגן געמאַכט...
וואָס קנאַקט? די מויער פאַלט איין... נישט אויסגעהאַלטן...

האָט דאָס שמעון געזען און מוסר גענומען, און אַפלאַן
געמאַכט, פון גאַנצן הויז אַקלאָרן באַגריף, ער ווייטט, וואו טירן
וועלן זיין, וואו פענסטער, וואו טרעפּ, אפילו וואו אויוון וועלן
שטיין... נאָר צופיל צייט אויף טראַכטן און צייכענען פאַרלאָרן.

דער ווינטער גייט! טאָר מען שוין נישט לאָזן אין דער לאַנגער
 באַנק — מוז דאָס הויז געבויט ווערן מיטאַמאָל! אויפן פלאַך
 געוואָרפן ס'גאַנצע מאַטעריאַל פון שטיין און קאַכל; פון האַלץ,
 אייזן און אנדער מעטאַל... מיטאַמאָל געאַרבעט אויף יעדן צאָל,
 אויף יעדן שטאַק, דאָך און קעלער, טרעפּ, ווענט און אויוון—שוין
 מוז עס זיין!

שדים צו דער אַרבעט קומען נישט, שרעטעלעך העלפן
 נישט — און מענטשן שטערן איינער דעם צווייטן. שטערט דער
 מויערער דעם דאָך-באַשלעגער, ביידע דעם סטאַליאַר — קריגט
 מען זיך, בלייבט די אַרבעט שטיין, פוילן די ברעטער אונטער די
 ציגל, ווערט פאַרראָסט דאָס אייזן-און מעטאַלוואַרג אונטער ציגל
 און ברעטער — און די בויער רייסן זיך ביי די האַר! שטייט
 שמעון און ברעכט די הענט, און פאַרשילט זיין מול: עס רירט
 זיך די אַרבעט נישט! די ציגל הייבן זיך שוין אָן צו צעפאַלן,
 און דער ווינטער גייט, דער ווינטער גייט!...

לוי איז דער קליגסטער; ער ווייסט: מען דאַרף פריער
 אַפלאַן, דערנאָך אַרבעטן לויט אַסדר, איינציקווייז — האָט ער
 אָבער נישט קיין מאַטעריאַל...

ראובן, שמעון און לוי... וועט קיינער מער נישט קומען?
 יעקב האָט דאָך אזוי פיל זין געהאַט...

II

פונדאמענט און דאָך.

און ווילט איר זען, ווי אזוי עס ווערט געבויט פונדאמענט
 און דאָך צוואַמען, באַטראַכט אונזערע „קונסט-אינסטיטוטן!“
 נאָר איילט אייך צו, זיי גייען אונטער! ווי שוואַמען האָבן זיי
 אויסגעשפּראַצט נאָכן רעגן, ווי פליגן פאַלן זיי איבערן טאַג.

קונסט איז אַ שטאַק-ווערק, דער פונדאמענט איז—דאָס פרי-
 מיטיווע אינם פאַלק, זיין ווייז, זיין מעשהלע, זיין לידל. דאכט
 זיך קלאָר, וואָס מען דאַרף צו טאָן? זאַמלט, פאַרציכנט.

פארשרייבט; קומט אייך צוזאמען און לערנט אייך לעזן, זינט
אייך צוזאמען, דעקלאמירט, וויילט אייך, באשאפט די אטמאספערע
פאר עפעס קינסטלערישעס... דער זשעני וועט שפעטער קומען
אין שאפן!

דאָס איז אָבער נאָר פונדאמענט, דאָס קען טאָן אַ דייטש,
אַ פראַנצויז, אַ ענגלענדער, אָבער נישט קיין ייד. קונסט-טעמפלען
מוזן ווערן געבויט, און פונדאמענט און דאָך צוזאמען, און איבעראַל,
בכל תפוצות ישראל — דערהערט זיך מיטאַמאַל אַ שאלן אין דער
יידישער מחנה: שטייט אויף, שטייט אויף לעבודת הבורא, אויפֿ-
לעבן די יידישע קונסט! קלינגט עס אָפּ אין יידישן האַרץ, ווי דער
שופר של משיח, לייגט דער שוסטער אַוועק זיין אַל, דער שניידער
דאָס פרעס-אַיין, דער ישיבה-בחור די גמרא און מען שווענקט
די העלזער אויף קאָנצערטן, אויף אַראַטאַריזם... קומען צו-הילף
נאָך די אַרויסגעשטויסענע פון יענער זייט און העלפן צו—בראַוואָ,
עס לעבע די יידישע קונסט! צוריקגעקומענע אָפּפערן זיך פאַר
איר! הערט, ווי זיי טראַמפּייטערן דאָס אלמנהשע וויג-ליד, עס
קאָן אויפוועקן טויטע, הערט, ווי זיי פויקן אויס דאָס חסידישע
האַרץ-רייסעניש—עס הילכט... און דער דייטשער אַרגליהללויה!
הורא! אַלץ כמנהג אייראָפּע, דאָס יידישע ליד אין פראַק מיט ווייסע
האַנטשו!

און איישישאַקער בחורים שטייען אויך נישט פון ווייטן—לאָזט
מען זיך וואַקסן נעגל און האָר, טרינקט מען עסיק—מאָגער צו ווערן,
ווינקט מען גאַנצע נעכט צו דער לבנה און—יעדן טאָג ווערט גע-
בוירן אַ ניי שטימונגס-ליד, אַן „אָך“ און „אָך“—דראַמע און די
קונסט-חברה זינט און שטעלט — און אין יעדן כרך, און אין יעדן
ק"ק געפינען זיך שוין שותפים למעשה-בראשית, צו דער שעפפונג
פון יידישער קונסט—ביז, ביז עס ווערט לאַנגווייליק, נאַריש אויפן
האַרצן, ביז מען כאַפט זיך אויף מיט אַ גענעץ פון נאַרישן חלום—
אויס! אַיינגעפאלן אַ חברה... ברוך דיין אמת...

אַט איז אויך געבויט געוואָרן דאָס יידישע טעאַטער...
ביים פונדאמענט האָט געאַרבעט גאַלדפאָדען, ציגל געלייגט:
דאָס האַרציק-יידישע לידל, דאָס שפיציק-יידישע ווערטל, בענק-

שאפט, בארימהעריצקייט—און אלץ נאאיוו, פאָלקסטימלעך — אָבער
 חי קאָן זיין אָן אַ דאָך? שפּרינגט באלד אַרויס גאָרדין, דעקט דאָס
 הייז מיט גרייטע דראַמען! דאָס פאָלק און זיין לעבן האָבן נאָך דאָס
 מאַטעריאַל נישט געגעבן, — אויף וואָס אָבער האָט אַ מענטש הענט?
 צום נעמען! — און די וועלט איז אַזוי גרויס, אַזוי רייך — פאַרהאַן
 אַ שעקספיר, פאַרהאַן אַנדערע, און עס גייט אַ פּריקאָז: יענטע, ווער
 אויס שליםעזאָלניצע און שעכט דיין מאַן! דוואַשע, איי דוואַשע,
 געם דעם שטעקן אין האַנט אַריין, מאַך אַ מינע און ווער קיניג
 ליר! יואל, חיים, שמערל, העלדן ווערט! מאַכט דעם גרויסן
 זשעסט, דאַרף מען, — שעכט, טרינקט סם! און קלאַפט מיט ווער-
 טער, ווי מיט האַמערן און דערביי, מהיכא-חית, אַ לידל אויך
 אַ טענצל אויך, אַ שנאָפּס אַוודאי!

און קומט דער ייד, דער יונגער ייד איבערהויפט, אין טע-
 אַטער אַריין, — געלויבט זיין ליבער נאָמען — אַן אויפלעבעניש
 פון יידישן פאָלק, אויפגעשטאַנען תּחי־תּהמתים די כּנסת־ישראל —
 אַ יידיש טעאַטער!

נאָר אַרויס גייט ער, דער יונגער ייד, עפּיס קאַלט! עפעס
 איז אים גאָרנישט צוגעקומען צום האַרץ, עפעס איז גאָרנישט אַריין
 אינס געהירן; עפעס איז ער געבליבן אַזוי גלייכגילטיק, אַזוי
 נישט אויפגעלעבט, אַזוי ווי פּריער — פאַרוואָס?

ער קאָן זיך אפשר אויף קלאָר נישט ענטפּערן. ער שטעלט
 זיך אפשר אויף קלאָר די גאַנצע פּראָגע נישט, ער ווייסט אפשר
 גאָרנישט, אַז עס דאַרף אַנדערש זיין. נאָר וויסנדיק צי ניין, און
 האַרצן טיף פילט ער, אַז עס איז שקר! אַז עס איז שפּינוועבס,
 און אַז אלץ איז אים פרעמד, אומגעהייער און אוממעגלעך
 פרעמד, יעדעס וואָרט, יעדער זשעסט, יעדע באַוועגונג און אַזוי
 דער גרים, ווי דער אַקטער... אַ מערכה — דאָס לידל, אַ מערכה
 דאָס פעטע ווערטל, אַ מערכה דאָס טענצל, אַניט וואָלט לאַנגוויי-
 ליק געווען צום שטאַרבן. גוים אין קאַפּאָטעס, גויעס ריידן יידיש.
 ווילד-פרעמדע געדאַנקען און געפילן און פאַרוויקלונגען, און קוים
 קאָן ער, אַנטלויפט ער צום אמת — צום ווירקלעכן גויאישן

טעאטער, וואו יעדעס וואָרט האָט זיין ווירקלעכע באַדייטונג, יעדער זשעסט איז נאָטירלעך און וואָר, וואו די, וואָס באַוועגן זיך אויף דער בינע, זיינען לעבעדיקע מענטשן, נישט שפּרעכנדיקע מאַנעקענען, און אין די אַדערן רינט ביי זיי בלוט, נישט וואַסער געפאַרבטע, וואו מען וויינט, — ווייל עס טוט וויי, און מען לאַכט, ווען עס איז ווירקלעך פריילעך! און דאָרט וועט ער נישט פאַרלאַנגען אַ טענצל אינמיטן דערינען און גיט קיין ליד קיין פעסט, — באַליידיקט און געקרענקט וואָלט עס אים, אַ חלול-הקדש וואָלט עס אין זיינע אויגן געווען. עס איז דאָך טעאטער — אַן אמת טעאטער! און גייט ער אַהין, בלייבט ער דאָרט, און דאָס יידישע טעאטער פאַלט און פאַלט...

און איז דען אנדערש אין דער ליטעראַטור?

שרייבט נישט אַ 13-יאַריקער בחור ליבע און שעפּפונגס-לידער צוזאַמען? פילאָזאָפּירט דען נישט אַ קינד אין וויג און באַנק אָפּט אויף רעגאַל-פאַפּיר?

אַבער נישט דאָס איז דער עיקר.

מיר האַלטן ערשט ביי דער קעלער-אַרבעט. אין יאָר 1890 איז קוים געווען דער פונדאַמענט. אַ הייפל מענטשן האָבן זיך צו אים געשטעלט. נישט אָפּגערעדט צווישן זיך. איינער האָט דעם צווייטן נישט געקענט. קיינער האָט נאָך קיינעם נישט גע-רופן. יעדערער איז פון זיך געקומען, זיך אין זיין ווינקל צו דער אַרבעט געשטעלט. ערשט ביי דער אַרבעט — איינער דעם צווייטן דערזען, פאַרגעשטעלט זיך, די האַנט דערלאַנגט און אָפּט — זיך אומגעקערט... ווער מייסטער און ווער געהילף? ווער רבי און ווער תלמיד? וואו איז די שול? ווער שטאַמט פון וועמען, אפשר שלום-עליכם פון מענדעלען — אפשר! און פלוצלונג, אינמיטן דער פונדאַמענט-אַרבעט — אַ דאָך איבערן קאָפּ! די געשיכטע פון דער יידישער ליטעראַטור ביז 1890!"

אינגאַנצן, גאָט זיי דאַנק, אַ בר-מנן; ביי קיינעם פון לעבעדיקע איז 1890 די פּעדער פון האַנט נישט אַרויסגעפאַלן — און געשיכטע!

אַ שטודיום וואָלט גענוג געווען — געשיכטע, אַ גאַנצער

דאך! ... און ווי געשווינד געמאכט? קיינער האָט זיין אַרבעט
נאָך נישט אונטערגעשטריכן — און גאַנצע פאַרטרעטן! יע-
דערער געמאָלט צי געצייכנט ביזן גארטל, קיינער צום האַרץ,
בפרט צום קאָפּ נישט דערלאַנגט ...

III

ווינקל = בויעריי.

אַ וועלט-פּאָלק געוואָרן, אַ וועלט מיט בלוט באַפּרוכפערט,
אומעטום אייגענע בית-עלמינס, אומעטום קברים פון אומגע-
קומענע אויף קדוש השם, און געאַרבעט ווערט אין ווינקעלעך,
אין יעדן לאַנד באַזונדער, אויף יעדן שטיקל ערד באַזונדער און
יעדערער פאַר זיך, לויט זיין שטיקעלע יידישקייט, לויט דעם
טראָפּן שכינה, וואָס האָט פאַרנומען זיין פויגל-געהירן —
וואו איז די אלגעמיינ-יידישע פּאָלקס-אידעע?

ווער אַרבעט אין נאָמען פון אַ יידישער וועלט-אַנשוואַנג?
בויט דער אַסימילאַטאָר אין זיין ווינקעלע און לייגט די
פונדאַמענטן פון זיין גליק אויף פרעמד לייטזעליקייט, אויף
אַ שאַטן פון אַ שמיכל אויף אַ פרעמד פנים, און וואונדערט זיך,
וואָס פון זיינע נעכטיקע פּאַלאַצן זיינען היינטיקע חורבות געוואָרן!
לייגט ער זיינע יונגע אין פרעמדע נעסטן אַריין, האַפּנדיק, אַז
פרעמדע וועלן זיי פאַר אייגענע האַלטן און וואַרימען, און שפּיין
און לערנען פליען און מיטנעמען מיט זיך אין דער פרייער וועלט
אַריין, און וואונדערט זיך, אַז די עופּעלעך, קוים האַבן זיי פּעדערן,
אייגענע פּעדערן באַקומען, זיינען דערקענט און פון נעסט אַרויס-
געשטויסן געוואָרן...

בויט דער פרומער ייד אין זיין ווינקעלע אויף גאָטס גע-
נאָד און בויט נישט, נאָר צוימט. איז דאָס יידישע הויז ביי אים
אַן אַלטע חורבה געוואָרן, נאָר אַ הייליקע, צו וועלכער ער מיט
זיינע מענטשלעכע הענט טאָר זיך נישט צורירן, אַפילו קיין
פּענסטער עפענען, קיין שטויב נישט אָפּרייניקן און איז נאָר מיטן
צוימען פאַרנומען...

וואוינט ער נישט אין יידיש הויז, לעבן לעבט ער אין
אין דרויסן, ארבעטן ארבעט ער ביי דער צוים, און וואונדערט
זיך, אז זיינע לייכט-פיסיקע קינדער, נישט האַבנדיק קיין אייגן
הויז צום לעבן, שפּרינגען איבער דער צוים אין הסקר-וועלט
אריין און פאַרשווינדן ערגעץ אין דער ווייט, — וויינט ער און
זעצט זיך נאָך זיי שבעה...

און דאָס אזוי גערופענע "לינקע" בויט פאַר זיך... ציטערט
ווי אַ שד פאַר אַ מזווה, ווען מען דערמאָנט אָן כלל ישראל, פאַלט
אין זיבעטן שווייט אַריין פאַר כלל-ישראל-פּאָליטיק, און גלאַצט
מיט אויגן אין דער צוקונפט אַריין, אַפּוואַרטנדיק אַ ספּעציעלן
פּראָלעטאַריער משיח — —

נאָר זיי ווערן אויסגעלייזט, די רעשט וואַרפט ער פאַר
די פּלבים...

די רעשט וואַרפט אויף פרעמדע הענט אויך דער ציוניסט,
אויך דער טעריטאָריאַליסט און אויך דער העברעאיש-ריידער...
יעדערער האָט זיך פאַרנומען אין זיין ווינקלעלע אַריין, זיין
ירושלים, זיין מזבח און זיין פאַלק און די רעשט מפקיר געווען...
ארבעט יעדערער פאַר זיך, בלינד פאַר אַנדערע און קומט
אים יענער צו נאָנט, שטויסט מען זיך אָפּ מיט עלנבויגן: איינער
שטערט דעם צווייטן...

אין דער וועלט-פּריזמע אָנגעשלאָגן, האָט זיך די יידישע
וועלט-נשמה אויף איינצלנע, איינציק-פאַרביקע שטראַלן, מיט
שאַטן צווישן שטראַל און שטראַל צעשפּאַלטן... זעען שלעכטע
אויגן נאָר די שאַטן און זאָפּן זיי איין, ווערט די נשמה איינגע-
הילט אין חושך, אין מרה-שחורה פאַרוויקלט... זעען בעסערע אויגן
אַ שטראַל, זעען זיי נאָר איינעם! אויף די רעשט—פאַרבן-בלינד...
און קיינמאָל האָט דאָס בלוטנדיקע יידישע האַרץ נישט אזוי גע-
בענקט צום נביא, ווי היינט. צום נביא, וואָס זאָל זיך שטעלן אויפן שפיץ
פון העכסטן באַרג, די וועלט זען און די יידישע וועלט-נשמה
אין איר אַנטפּלעקן; וואָס זאָל צו די בוינער רופן אין נאָמען פון
דער יידיש פאַרשטאַנען און געפילטער וועלט און זאָל יעדן אויס-

טיילן זיין ארבעט פון אלגעמיינעם, פון דער יידישער
 וועלט-שמה ארויס, יעדן פאר זיין ווינקעלע,
 פאר זיינע הענט, לויט זיינע פוחות און יעדן
 אַנווייזן זיין בוי-מאטעריאל...
 וועט ער קומען? קומט ער, וועט מען אים הערן? און אויס-
 געהערט—וועט מען אים גלויבן?

איך זאג מיך אָפּ.

אז ניסעלאָוויטש האָט אַוועקגעוואָרפֿן דאָס געווער און אָנ-
געהויבן שרייבן וויינענדיקע תּחינות, ליג איך אַוועק מיין יצר-
הרע אויף קרוינפֿוילן און זאָג מיך אָפּ לטובת הפּריץ דמאָוסקי
פֿון ציוניסטיש, אַלא גרינבוים פֿארשטאַנענעם „פּאָטערלאַנד“...
איך מוז מיך, דאָס זע איך שוין איין באַשיינפֿערלעך, מיטן
פּריץ דמאָוסקי צעשיידן...

כל זמן עס איז נישט געווען גאָר נישט, קיין ברעקל פּאָ-
טערלענדיש עולם הזה, קיין ביין אָפּצולעקן, נאָר דמיונות, חלומות,
האַפּענונגען און רייד, האָב איך מיטן פּריץ דמאָוסקי, אָבוואָל
מיר האָבן צוזאַמען קיין חזירים נישט געפּאַשעט, אַ שייכות געהאַט;
איך האָב געחלומט, ער — געחלומט, איך האָב געהאַט דמיונות,
ער — אויך נישט מער. און גערעדט, כל זמן מען האָט געמעגט,
אָדער עס האָט זיך געדאַכט, אז מען מעג, — האָבן מיר אויך ביידע,
אַמאָל אפילו צוזאַמען, אין איין „פּילהאַרמאַניע“...

איך בין אפילו אין דער אַרבעט אַ גרעסערער שותף גע-
ווען... חלומען, האָפּן, לאָזן אויפּשפּילן דמיונות — דאָס איז, פֿון
קדמונים אָן, מיין זאך, מיין ספּעציאַליטעט; און מיינע חלומות
טראַגן ווייטער; דער פּאָן דמאָוסקי האָט געסאַפּעט און קוים זיך
נאָכגעשלעפּט...

אין האָפּן, חלומען, בכלל אין אידעאָלן, איז קיין קנאה=שנאה
נישט פֿאַרהאַן... עס איז נישט קיין רעאַל-פֿאַרמעגן, עס האָט נישט
קיין גלאַנץ פֿון ממשלה און נישט קיין קלאַנג פֿון געלט... מען
קאָן דאָ נישט געבן און נישט נעמען קיין שוחד. און עס האָט
קיין ממשות נישט, אין קעשענע אַריינצולייגן, אין שאַפּע צו באַ-
האַלטן, אונטער שלאָס און ריגל צו פֿאַרמאַכן און זאָגן: דאָס
איז מיין! — חלומות זיינען הפּקר!

מיר זיינען אין מדבר געווען און די מעגשליכסטע געזעצן
פארן לאנד, וואָס מען וועט באַקומען, געחלומט...
האַט מען אָבער צווישן די הונגעריקע, אַנשטאָט מן פון
הימל, אַנשטאָט מן, וואָס פאלט יעדן טאָג פריש און גענוג פאר
אלע, פון פעטערבורג אַ ביין געוואָרפן — די שטאָט-דומע, איז
אויס שותפות!

דאָס פאָטערלאַנד איז נישט מיין!

דאָס איז אַ ווירטשאַפט איבער הכנסות פון שטעט און שטעט-
לעך, טענהט שוין דער פריץ "כולו שלי" און ראטעוועט זיין פאָ-
טערלאַנד.

אמת, די שטעט און שטעטלעך האָב איך, כמעט איך אליין
געבויט, $\frac{3}{4}$ הכנסות וועלן זיין פון מיין קעשענע, אָבער ווירט-
שאַפט — דאָס רירט שוין אַן מיט פאָטערלאַנד און דאָס פאָטער-
לאַנד, אַזוי ווי עס איז היינט, האָט דער פריץ באַשאַפן...

איך האָב געבראַכט די מ ט ב ע, איך האָב געגעבן די
מ ל א כ ה, איך האָב אַיינגעפירט און פיר דעם האַנדל, אָבער דאָס
איז נישט פאָטערלאַנד...

מיין בלוט האָט זיך דאָ געגאָסן, ווי וואַסער, אָבער וואו
גיסט זיך נישט מיין בלוט? און צוליב וואָס האָט זיך עס, אומ-
שטיינס געזאָגט, געגאָסן? צוליב עפעס אַ גאָט, אַ חלום, אַ פומון,
אָבער נישט צוליב "פאָטערלאַנד" — אויף דעם האָט ריין-פריזיש
בלוט גערונגען... ווי קום איך צו פאָטערלאַנד?

נישט איך האָב פוילן, צוליב אינטריגן און פאָמיליען-גע-
שעפטן געטיילט, נישט איך האָב פאר דער פוילישער קרוין פרעמדע
קעפּ אַראָפּגעברענגט... נישט איך האָב געברענגט מאָדן-און ציוויל-
רעכט פון פאַרן, נישט איך — רעליגיאָן און יעוואַיטן פון רוים,
נישט איך האָב געוואַרט מיט דער באַפרייאונג פון פויער, ביז
זי וועט קומען פון פעטערבורג...

פריץ-לעב, די קולטור, ווי דאָס פאָטערלאַנד, זיינען דיין!
און איז עס דיין און מען האָט דיר אַ ביין געוואָרפן, קנאַק! קומט
צו אַיידל — ברום! ברומען קאָנסטו נאָך...

מיין איינציקע טרייסט איז, אז אין דעם פוילן, וואָס איז
דיין, האָט, אויסער מיר, וואָס אַרבעט און האַנדלט אין שטאָט.
אויך דער פויער, וואָס אַקערט און זייט דאָס פעלד אין דאָרף,
אויך קיין חלק נישט! וואָס אין דער קולטור, וואָס דו באַשאַפסט
מיט פרעמדע וועלט-אַנשוואונגען און געזעצן, האָבן, אויסער מיר,
קיין חלק נישט אויך די אַלע, וואָס פילן און דענקען מענטש-
לעך, נישט פריציש—

איך ווייס אויך, אז אין דעם פוילן, וואָס וועט קומען, וועל
איך יאָ אַ חלק האָבן. דער מענטשלעך-דענקענדער מענטש, דער פויער
און איך... אָבער אויפן חשבון פון דעם, וואָס וועט זיין מאָרגן.
קאָן מען היינט קיין ביין נישט אָפלעקן...
נישט אזוי, פריץ-לעב?!

אזוינע צייטן שוין: ניסעלאָוויטש שרייבט תחינות און איך—
אַבדיקיר! מען האָט דיר געוואָרפן אַ ביין — קנאַק!

וואָס פעלט אונזער ליטעראַטור?

1.

צו אלעם ערשטן — טראַדיציע.
דער אַרטאָדאָקסער מאַטעריאַליסט שמייכלט; זאָל ער.
דער איינצאָפּן פילט נישט, אָז ער אליין צעגייט און זוכט
נייע סימבאָלן, נייע ימים-טובים, פאַרטיי-פּאָליטיק. נאָר זוכן זוכט
ער; ער צעגייט.

„קונסט“—ווי פרעמד, ווי ווידערווערטיק עס איז מיר דאָס
וואָרט אויף יידיש, מוז איך עס דאָך, נישט האָבנדיק קיין אַנ-
דערס, באַנוצן — קונסט איז די נשמה פון פאָלק, די נאַציאָנאַלע
פערזענלעכקייט. די מענטשלעכע קונסט וועט ערשט באשאפן ווערן
מיט דער מענטשהייט צוזאַמען; דערווייל עקזיסטירט זי נישט.
און די פערזענלעכקייט, די נשמה פון פאָלק, ווערט באשטימט
דורך טראַדיציע.

גייט מיט אַ ליכט און זוכט אין אונזער ליטעראַטור טראַ-
דיציע; איר וועט נישט געפינען. איר הערט אין ערגעץ נישט
דעם אָפּקלאַנג פון די קולות אויפן באַרג סיני, איר זעט נישט
דעם אָפּגלאַנץ פון דער שכינה איבער די פּרובים, פאַרשטומט
איז דאָס פּראָפעטיש וואָרט. דער רענעסאַנס איז קוים דערגאנג-
גען צו ר' נחמן בראַסלעווער...

„אַריינטראָגן די אַלטע אוצרות אין נייעם געפּעס“, „איבער-
זעצן אַלע אַלטע קולטור-ווערטן“, „איבערדיכטן (ווי איינער האָט
געוואָלט) די ביבלי“ — דאָס זיינען טשערנאָוויצער קלינג-ווערטער
געווען. די ווירטלעכקייט: נישט קלוג געוויילטע און שלעכט איבער-
זעצטע אייראָפּעאישע ליטעראַטור.

טראגיקאָמיש: אָן אלטער, גרייז-גראַנער מאַן גייט צו
קינדער אין חדר אַריין לערנען.
אָן אלט, דאָס עלטסטע פאָלק און אַ יונגע, די יינגסטע לי-
טעראַטור!

ווער ביסטו, יונג-יידישער שרייבער?
אַ קינד אָן אַ טאַטן, אַ קינד אָן אַ מאַמען; מאַרגן-אָן עברי.
נישט נאָר אויף יידיש, יידיש מוז געשאפן ווערן; דערצו
פעלט די טראַדיציע.

אַלץ וועט איר געפינען: דעם "ביט" אין שטיינל מיט קא-
לאַשן, דעם קרענקלעך-קלוגן בליק אויפן לעבן פון דער זייט
(איר מיש מיך נישט, איך בין צו קלוג! —) אלא טשעכאָוו.
אַ שלעכט פאַרדייטן, רוסיש איבערזעצטן מאַפּאַסאָן, אַ קאַריקאַ-
טור פון טאַלאַנטלאָזן סאַנין, — וואָס איר ווילט...

וואו איז דער יידישער געדאַנק? די שכינה? איז פאַרהאַן
אַ פאָלק, וואָס טוישט זיינע שפּראַכן, אַ וואַנדער-פאָלק אָן גע-
שטיצטע גרעניצן, אָן אַן אייגענער עקאָנאָמישער סטרוקטור,
און דאָס פאָלק לעבט, ליידט און גייט נישט אונטער; שוואַך און
ווערט באַקעמפט פון די מעכטיקסטע און שטאַרקסטע און גיט
זיך נישט אונטער, — מוז אַזא פאָלק אַנדערש זען, אַנדערש פילן,
אַן אַנדער וועלט-אַשויאָונג האָבן, אַן אַנדער פאַרשטעלונג וועגן
דער צוקונפט פון וועלט, לעבן און מענטש, — שפּיגלט נישט עס
אַפּ אין אונזער ליטעראַטור?

זעט ווער מיט יידישע אויגן, פילט ווער מיט אַ יידיש האַרץ
קלינגט ערגעץ-וואו דאָס יידישע נשמה-וואָרט?
נאָך קישינעוו האָט דער העברעאישער ביאַליק ערקלערט
דעם יידישן גאָט אלס באַנקראַט. די יידישע ליטעראַטור האָבן
קיינמאָל קיין גאָט נישט געהאַט... מאַנכע האַלטן אין אַיין געטער
זוכן...

קומען מענטשן (מעראַפּאַל, נישט ווייניקער אלס צוויי) פון
בערלין... אין בערלין געווען, דעם שטיינערנעם ביסמאַרק מיט
בלעכענע שטיינל געזען, די זיגעס-אַלע פאַסירט — מאַרמאָרענע
גראַפן און מאַרקגראַפן.. אַנגעזאַפט די שוואַרצאַפּל מיט דער

פראכט פון ווייכע און גאלד באשלאגענע הויף-קארעטן, און ארויפגעוועקסטע קייזער-וואַנסן און באַגייסטערט פון דער קראַפט, וואָס שלאָגט פון פּאָליציאַנט און ביר-יונקער — קומען די לייט אין אונזער געסאָ אַריין און פרעגן אויף אייראָפּע... נישט אייראָפּע פעלט אונז... יידיש פעלט, עברי פעלט...

II

יונג איז אונזער ליטעראַטור; גאַנץ אָפט קינדיש... יונגע קינדער האָבן גרימאָסן; רופן רופט מען עס: שטי מונגען...

„קינדער פלאַפלען, זאָגט שלום-עליכמס אַ יידענע, ווערט אַ גאָט-זוכעניש!

אין כעלם נארן יינגלעך די לבנה אין פעסלעך וואָסער אַריין: מעשה-בראשית, מעשה-מרבה, דער קדמון...

די יונגעלייט האָבן טאלענט, עס פעלט זיי אָבער די מאָס פון אייגענער און פרעמדער קראַפט; פון נאָענט און ווייט, פלאַך און טיף... און לייכטזיניק ווינען קינדער און שפילן זיך מיט פייער... און ביים פרעמדן פייער ווערן נשמות פאַרברענט...

קינדער, זיך אליין געלאָזט, נישטערן ביי די עלטערע אין שענק און קאָמאָדן, און קליידן זיך איבער פאַר עלטערע, און לויפן אין גאָס אַריין פאַראַדירן. גייט דעם טאָטנס היטל איבער די אויערן, שווימען די פאָלעס אין בלאָטע, קומט אַרויס אַקליין מיידעלע אין דער מאַמעס שייטל, אין דער עלטסטער שוועסטערס קלייד, אין דער פלה-שוועסטערס צירונג... ווערט אַ קינדעריש פורים-שפיל אינמיטן דער וואָך...

אונזערע קינדער-יחומים טוען עס מיט פרעמדע, עלטערע זאכן: דאָס פלאַגיאַט...

און דאָס אַריגינעלע?

אן אלט פאָלק, אַ גלאַנץ-שטראַלנדיקע פאַרגאַנגענהייט, אַ בלוטיקער לאַנגער מערטירער-וועג צון אַ פראָפּעטיש געחלום-טער צוקונפּט... און דער „ביט“ שפיגלט אָפּ אַ היינטיקן בליץ-מאָ-

מענט (די סקיצע). די גרימאסע: דער גלי-ווערימלעך-טאנץ — די שטימונגען.

א צעזייט און צעשפרייט פאלק, א וואנדער-פאלק, א וועלט-פאלק, און אן אייביק פאלק, און א מאמענט-אויפנאם-ליטע-ראטור, וואס קען פון וואלינער, ליטויער און פוילישן קליינשטעטל בשום אויפן נישט ארויס... און וויל דער אינדיק פון ארומגע-דרייטן קרייז ארויס, הייבט ער אן—קריסטלעך... אינם מאמענט און אינם תחום זעט זיך א גאנץ ראשע אנטוויקלונג.

פון צאניה-וראינה און תחינות וואקסן ארויס אמ"דס מעשה-לעך אין ווילנע... קומט מענדעלע אין אדעס און גיט די יידישע נאך נישט דיפערענצירטע מאסע, יידן און יידענס מיט מארק, מרחק, הקדש און שול... באווייזט זיך דינעזאן פון זאגער און ברענגט שטילע יונג-דראמען און קינדער-טראגעדיען פון יידישן הויז... דער קיעווער שלום-עליכם—דעם קאמי-וואיאזשער, דעם נאציאנאל-ריש-אייבערקלוגן פרנסה-זוכנדיקן איבערוידלער פון דער קליינער אין דער גרעסערער שטאט אריין, און אנטפלעקט טביה דעם מיליכקערס טראג-קאמעדיע... באלד קומט די רעוואלוציע פון וואויללערנער אין בית-המדרש... ווי דורך א געעפנטער טיר רייסן זיך אריין די ייגערע מיט נייערע טעמאטן: אש גיט די ווייסל, דאס קוילער-געסל, דעם עמיגראנט, דאס הייזל, גאמבערג—דעם צעבראכענעם אינטעליגענט, ווייסנבערג נישטערט אין שטעטל און זעט א טאטע מיט בנים אין פאָרשטאָט און זעט זאמדיקע פלעצער, א וועלדל, וואסער און וואלקן... נאך ייגערע קומען מיט פארבן, ברענגען אריין דעם ים, זונען-אויף און אונטערגאנג, פויערים, ציגיינער, גנבים... עס שילן זיך אויס „צוויי וועלטן"—דער ראָמאַן ווערט געבוירן; די דראמע איז שוין לאנג דא.

אָבער וואו זיינען די ספרדישע יידן? וואו זיינען די אמסטערדאמער ברייאַנטן-שלייפער? אַרגענטינער און פאלעסטינער קאָלאָניסטן? וואָס מאַכט ראָטשילד אין פאַריז, לוצאטאָ אין רוים? א וואנדער-פאלק און אליטעראטור, ווי א שטייענדיק וואסער...

עס פעלט דער הויכער פונקט, פון וועלכן דאָס
אַלץ זאָל געזען ווערן...

דער פראָפעט שטייט אויף דער הויך און זעט, ווי אים
צו-פוסנס קוילערן זיך אויף און איבער לענדער און שטעט; מאַר-
שירן דורך אַרמעען און פעלקער... מיר זעען אונזער אייגענע
נישט...

ער זעט די צוקונפט; מיר זעען דעם נאָענטסטן מאָרגן מיט
קאָדעטישע אויגן אָדער אויף סאָציאַל-דעמאָקראַטישע ברילן...

III

עס זאָל נישט קומען צו קיין מיספאַרשטענדעניש.

איך רייך נישט פון פאַרשליסן זיך אין אַ גייסטיקן געטאָ
מען זאָל אַרויס פון געטאָ, נאָר מיט אייגענעם גייסט, מיט אַן
אייגן גייסטיק פאַרמעגן און טוישן: געבן און נעמען, נישט בעטלען.
געטאָ איז אימפּאַטענץ: קולטור-קרייזיקונג — די איינציקע
מעגלעכקייט פאַר דער מענטשלעכער אַנטוויקלונג, זאָל קומען דער
מענטש, מוז ער זיין דער סינטעז, דער סך-הכל, די קווינט-עסענץ
פון אַלע נאַציאָנאַלע קולטור-פאַרמען און וועלט-אַנשוואַונגען.

„נעמען און זיך נישט פאַרלירן“ — דאָס איז די הויפט-זאך,
און דאָס איז דאָס שווערסטע ביי שוואַכע און נישט זעלבשטענדי-
קע פעלקער... פון יידישן שרייבער מוז מען דעריבער מער פאַר-
לאַנגען. דאָ איז אייגנאַרט-ווירקלעכער כאַראַקטער, די אַריגינעלע
פאַרם — די העכסטע פאַרם פון ווילנס-קראַפט!

און נישט דאָס געמאָלטע, געשניצטע, באַשריבענע... מוז זיין
יידיש. מען דאַרף אַרויס פון געטאָ און זען די וועלט, נאָר — מיט
יידישע אויגן... יידיש מוז זיין דער שטאַנדפונקט, פון וועלכן דאָס
קינסטלער-פראָבלעם ווערט באַטראַכט; די עטיש-פילאָזאָפישע באַ-
לויכטונג, ביי וועלכער די ערשיינונג ווערט געזען... קונסט איז
סוביעקטיוויטעט; וויל מען יידישע קונסט, מוז מען האָבן
דעם יידישן קינסטלער...

עס גייט דאָך אייך נישט אין דעם, דער הונט זאָל נישט

הייטן, נישט פלג, נישט סאָפּאַקאָ, נישט פיעס, נאָר דווקא „הונט“
 אין דער ליטע, און אין וואָלין און מדינת פוילן „הינט“?
 איך רייד נישט צו די, וואָס קעמפן פאַרן רעכט צו אַדרע-
 סירן אויף יידיש, עדות צו זאָגן פאַרן געריכט אויף יידיש,
 פאַרן רעכט זיך אויסצוטענהן אויף יידיש... צו די, וואָס באַנוגענען
 זיך מיט דער האַפענונג אויף גלייכפאַרעכטיקונג פון יידיש אויף דער
 פאַסט, אין געריכט און אין דער זעלבסט-פאַרוואַלטונג און ציטערן
 פאַרן וואָרט: „נשמה“ און עס וואַרפט זיי אין זיבעטן שווייס דער
 „פלל ישראל“... איך רייד צו די, וואָס שטרייטן פאַרן קולטור-רעכט,
 פאַרן רעכט צו שאַפן יידישע קולטור-ווערטן—דאָ העלפט שוין נישט
 קיין יידיש ריידן, מען מוז עפעס זאָגן!

און האָט איר נישט וואָס צו זאָגן, מעגט איר ריידן יידיש
 פון וויג ביזן קבר און איבעראַל: אינדערהיים, אין גאָס, אין
 בית-המדרש בשעת קריאת התורה, אין פילהאַרמאָניע בשעתן קאָנ-
 צערט, אין גרויסן טעאָטער אינמיטן דער אָפּער (דאָס העכסטע
 אידעאָל!) דאָס, וואָס איר וועט זאָגן, וועט זיין גויאיש...
 און דערצו—באנאַל, נאָכגעמאַכט, טויט...

און דאָס איז די טראַגי-קאָמעדיע.

מיר שטייען, ווי אַמויער פאַר יידיש! מוסר-נפש זיינען מיר
 זיך פאַר יידיש; אַזוי קעגן דער אַלטער, ווי קעגן אַלע נייע פרעמ-
 דע שפּראַך-פאַרמען, און פאַר אונז אין די אויגן ווערט אויסגע-
 טריקנט דער יידישער אינהאַלט, דער יידישער תוך; אויסגע-
 לאָשן ווערט די יידישע נשמה, אָדער, ווי מען פלעגט זאָגן —
 „דאָס פינטעלע ייד“, מיר ווערן פאַרפלייצט פון פליאָגיאַטן, סוראָ-
 גאַטן, געפּעלשטע מאַרקן און געפּעלשטע וואַרן. און מען פרייט
 זיך; „גאַנץ אייראָפּעאיש“, זאָגט מען!

וואו איז דאָס אַריגינעלע, אייגנאַרטיקע—דאָס יידישע?

מיט אַ פרעמדער נשמה קאָן מען נישט לעבן. פון אַ פרעמדן
 ווילן קאָן מען ווערן באַאיינפלוסט, זאָגאר טוגעסטיאָנירט—לעבן
 מיט אַ פרעמדן ווילן קאָן מען נישט.

דעריבער ווערט ביי אונז אַזוי פיל געזויט און אַזוי ווייניק
 געשניטן; דעריבער האָבן די זאָנגען אַזוי פיל שטריי און אַזוי

ווייניק קאָרן... דעריבער ווערן ביי אונז אַזוי פיל האָפּענונגען פאַר-
 בליכן און עס פאלן אַזוי פיל שטערן פון הימל...
 די נעגער-קינדער, וואָס לערנען אין דער אייראָפּעאישער
 שול, באַווייזן אומגעהייערע פּעאיקייטן — אין די ערשטע קלאסן;
 אַזוי לאַנג ווי עס איז גענוג אויפצוכאַפּן, וואָס דער לערער זאָגט,
 אויסלערנען אויסווייניק, געדענקען און נאָכזאָגן, וואָס אין ביכל
 שטייט... זיינען זיי די ערשטע. אין דער פערטער, אין דער פינף-
 טער קלאס — סטאַפּ! מען ברויך שוין אינטעליגענץ, לעבעדיקע,
 אייגענע; מען דאַרף אינטואיציע, ווילנס-קראַפּט, — און דאָס האָט
 אין דער פרעמדער שול דאָס נעגער-קינד פאַרלאָרן... עס האָט
 אַזוי לאַנג אויסגעלערנט און נאָכגעמאַכט, ביז דער אייגענער
 קוואַל איז אויסגעטריקנט געוואָרן, די פראָצעסן פון אונטער דער
 באַוואוסטזיניקייט — די אינטואיציע — האָט אויפגעהערט... און פון
 שול גייט אַרויס אַ גייסטיקער „קוציק“ — אַ שוואַרץ-גייסטיקע אימ-
 פאַטענץ, אייראָפּעאיש געקליידט: פראַק, צילינדער, האַנטש, אַן
 אייראָפּעאישער קניקס, אָבער דאָר און הויל...
 „קוציקטרום“ איז אויך דער פלוך פון אונזער ליטעראַטור.
 גאַנצע מגינים אָפּגעשטאַנענע געניעס: פושקינס, געטעס, שעקספירס
 און וואָס איר ווילט...
 פון „וואונדער-קינדער“ ווערן ניט קיין „לייט“...

IV

האַט מען נישט קיין „גאַט“, זוכט מען געזן, און די גיבן
 קיין תורה נישט.
 קאָן מען העכסטנס באַשרייבן; שרייבן איז אוממעגלעך.
 „דיכטן“, „שאַפן“ איז רעליגיאָן.
 האָט מען אויך קיין וועלט-אַנשוואונג נישט; דאָס פאַזי-
 טיווע וויסן קאָן עס נישט געבן, דאָס מוז ווערן אינטואיטיוו
 געדיכטעט און געשאפן...
 און האָט מען נישט קיין וועלט-אַנשוואונג, האָט מען קיין
 וועלט נישט, נאָר אָפּגעריסענע, צעוואָרפענע פאַקטן און נישט צו-

זאמענגעהעקלטע ערשיינונגען; שפילט מען זיך אין זאמד. דערויף
איז דאך קונסט — שפיל! און מען האָט נישט מיט וואָס די
צייטן צו פאַרבינדן, דער היינט קומט נישט אַרויס פון נעכטן, און
דער מאָרגן — נישט פון היינט... „נאָך מיר זאָל זיין אַ מבול“...

האָט מען אויסער זיך קיין העכערע אידעאלן נישט. און,
אַן דעם העכערן שטאַנדפונקט, האָט מען קיין איבערזוכט, קיין
פערספּעקטיוו, ליגט אַלץ אויסגעצויגן, אָפּגעשטאַנען; טויטע נאָ-
טור, לעבעדיקע מעכאַניק און אַלץ איז גלייכווערטיק, אַלץ איז
„גענושטאַנד“, אַלץ קאָן זיין אַ „טעמע“, פון אַלעם קאָנען אַרויס-
שפּראַצן סקיצן, געדיכטן, ווען נאָר אַ געוויסע שאַטנדיק-ציטערי-
קע באַלייכטונג, עטלעכע קלינג-ווערטער, אַ פאָר גראַמען...

און האָט מען קיין פאַרגאַנגענהייט און קיין צוקונפט נישט,
איז מען אויף דער וועלט אַ פינדל-קינד אַן טאַטע-מאַמע, אַן טראַ-
דיציע און אַן פליכטן פאַרן שפּעטערן, פאַר דער צוקונפט, פאַרן
אייביקן. דינט מען זיך אליין, מעסט מען און מען וועגט אַלץ
מיט זיך אליין, האָט מען נישט צו וואָס צו שטרעבן: אַזוי ווי איך
בין, בין איך און מוז אַלץ האָבן, פון אַלעם געניסן...

„געניסן“ — דאָס איז דאָס רעכטע וואָרט...

האָט מען שטימונגען און קיין כאַראַקטער נישט; גליסטונג-
גען, אָבער קיין ווילן נישט. קיין גרויסע ליבע, קיין האַס... פּלירט,
לייכטע באַציאונגען...

„אשׁת חיל“ געווען און „שולמית“ און די, וואָס לאַקערט
און פאַנגט, די הומיה וסוררת.

די מוטער איז צו ערנסט, איר שענהייט איז דעריבער
נישט ליטעראַריש, מיר האָבן מיט דער „אייביקייט“ נישט וואָס
צו טאָן, די „פאַרטפּלאַנצונג“ געהערט נישט צום קינסטלער, דאָס
פאַרזאָרגט דער באַלעבאַס, זאָל לעבן... דער פרוי-מוטער מוז מען
זיין געטריי, מיר זיינען צו פלאַטערהאַפט, איר מוז מען בויען
אַ הויז — אַ טעמפל, איר קוימען-אייזון איז ביי איר אַ מובה. מיר
האָבן גענוג פיגל-נעסטן. — און נישט „שולמית“ — זי איז צו-

געזונט, צו ערלעך, צו איינפאך. מיר דארפן מיידל-בושה, כלה-
הן... זומער-פייגעלעך-שטויב...

נישט ליבע, גליק ביי פרויען איז דאָס אידעאל...

פארוואָס ווייזט דאָס נישט אויף די קריטיק...

ווייל מיר האָבן זי נישט!

א נאָרמאנער מיר, נאָר קיין גערטנער נישט; וואָסט ער
וויילד, קיינער רייסט דאָס ווילדע נישט אויס, קיינער פלעגט נישט
דאָס גוטע, שפּאַרט נישט אונטער דאָס שוואַכע, טרענקט נישט דאָס
דורשטיקע...

יונגע זוכער זענען פאַרהאַן, קיינער ווייזט זיי נישט דעם
נענטסטן, קיינער העלפט זיי נישט געפינען דעם זיכערסטן
וועג...

אן עולם-גולם פאַרהאַן, איז ער הונגעריק צו גאָסט וואָרט
און דורשטיק, ווייזט אים קיינער נישט דעם אונטערשייד פון ריין
און אומריין — סמט ער זיך...

און ווייזט זיך אַמאָל אין אַ יובל אַ גרעסערע, אַן ערנסטע-
רע און טיפערע זאך, וועט זי קיינער נישט ערקלערן, פאַפּולאַרי-
זירן; מען רעדט נאָר וועגן דעם, קעגן וועלכן מען קאָן זיך שטעלן
אַלס גרויסער, אויסלענדישער פיינשמעקער און ווייזן עטלעכע
פעלער...

און עס גראַסירט די גרין-געלע, צוזאַמענגעשרומפּענע,
קרענקלעך-אייפערזיכטיקע, ביזע אַמפּאַטענץ, און וואו זי זעט
אַ קינד מיט רויטלעכערע בעקלעך, לויפט זי צו און דרייט אים
אויס אַן אויער — פאַר פּעס!

און דאָך „דרייט זי זיך“ —

מיט דעם פאַרס וועט זיך די יידישע טראַגעדיע נישט
ענדיקן...

מיר וועלן צוריקקומען צו דער ביכל, פריער אָבער מוז
מען אויפהערן צו קוקן אויף איר מיט וועלהויזנס אויגן...

און פארן ענדיקן, מוז איך נאך נאך איין מיספארשטנד-
ניס פארהיטן.

„צוריק צו דער ביבל“ הייסט נישט: בלייבן שטיין ביי
דער ביבל.

יידישקייט איז נישט קיין שטייענדיק וואסער, קיין זומפ.
„מים חיים“ רופט מען זי, די תורה. אויסן בארג סיני האָט מען
געוויזן „כל מה שעתידי תלמיד ותיק לחדש“ — אַלץ, וואָס אַ ייִד-
שע נשמה וועט אויסשפּיגען.

יידישקייט טאָר נישט גענומען ווערן סטאַטיש, נאָר
דינאַמיש — אין דער אַנטוויקלונג, דאָס הייסט: איבעראַל אויף
דער גאַנצער יידישער וועלט, און אין אַלע צייטן; קיין איינ-
ציקן עכט-יידישן מאָמענט נישט אויסגעמעקט.

„יידיש“ איז אונזער, אונזער איינאיינציקער וועג צום —
מענטש. צום געטלעכן מענטש, צום מענטשלעכן גאָט; צום אי-
בער-מענטש, אויב איר ווילט. דער „אדם עילעא“ איז נישט וויי-
ניקער יידיש באַקאַנט.

אין ערגעץ-נישט פאַרשטיינערט, אין ערגעץ-נישט פאַרגלי-
ווערט ווערן, אין ערגעץ-נישט בלייבן שטיין...

קיין שום אומגליק: די ערגסטע גורות, די שטאַרקסטע פאָ-
גראַמען, נויט, הונגער, שאַנד און שפּאַט — דאָס אַלץ איז נישט
קיין באַרעכטיקונג פאַר רעאַקציע. נאָר מער כאַראַקטער מוז
מען האָבן. שלאָג דעם שטיין, וועט ער געבן וואַסער; דריק פעט-
טער די איילבירט, גיט זי בוימאָיל, אונזער „מול“ איז שוין אַזוי...
לעבן און שאַפן ביי די ערגסטע באַדינגונגען און נישט אַראָפּ
פון וועג.

אַנדערע וועגן זענען פאַר אַנדערע.

און איז מען אויף אַרגע אַראָפּ פון וועג, האָט מען פאַר-
בלאָנדזשעט, מוז מען צוריקגיין ביז צום זיכערסטן פונקט און
אויפן זיכערסטן וועג, אויפן, פאַרן אונז איינציק-מעגלעכן וועג
הייטער גיין...

אָבער נישט אָפּגעהאַלטן זיך, נישט שטיין געבליבן...

אין ערגעץ נישט פאַרשטייגערט, אין ערגעץ נישט פאַר-
גליווערט ווערן; אין ערגעץ דעם פּאָדים נישט איבעררייסן, נאָר
אַלץ ווייטער און ווייטער שפּיגען. און האָט מען, ערגעץ-וואו,
דעם פּאָדים אָפּגעלאָזט, צוריקגיין, אויפּגעמען און ווייטער שפּי-
גען, אַלץ ווייטער און ווייטער שפּיגען, אייביק אין די דורות
אַריין שפּיגען און וועבן, און איבעראַל, מיט אַליכטיקער נעץ
די וועלט פאַרנעמען!...

קיין פּלעק אויף דער ערד, קיין מינוט אין דער צייט, און
קיין קלאס אין פּאָלק האָט נישט קיין אויסשליסלעך רעכט, קיין
מאַנאָפּאָל אויף יידיש; נאָר אַלץ, איבעראַל אין דער בא-
וועגונג!

מען מוז נאָר אָפּענע אויגן האָבן אום צו זען, אַז די בלינד-
דע, רעליגיעזע פּראָקטיק, די עם-הארצישע באַציאונג צו מצוות
און עבירות, דער פחד און דרך-ארץ צום לענגער געדווקטן וואָרט
אין דער נידעריקער שיכטע פון פּאָלק; — די לומדיש בא-
שטראַלטע עבודה, דאָס באַוואוסטזיניקע קיום המצוות און אָפהיטן
פון עבירות און דאָס רבנישע תורה-לערנען; — די נאָקעטע נשמה,
די, פון „גוף המצוה“, פון סימבאָל אויסגעטיילטע קאָאָליסטישע
כוונה, דאָס הוילע, חסידישע רוחניות, און — די ריינע פּילאָזאָ-
פיש-מאַניסטישע וועלט-אַנשוואונג ביים ווירקלעך יידישן אינטעלי-
גענט — אַז דאָס אַלץ איז איין יידישקייט, אַגרעבערע אָדער
אַפּינערע אויסשטראַלונג פון דער יידישער נשמה...

און געפינען דעם תוך; דעם „עצם ענין“ פון יידישקייט
אין אַלע ערטער, אין אַלע צייטן, אין אַלע טיילן פון צעזייטן
און צעשפּרייטן וועלט-פּאָלק; געפינען די נשמה פון דעם אַלעם
און זען זי באַשטראַלט מיטן נביאישן חלום פון דער מענטשלע-
כער צוקונפט — דאָס איז די אויפגאַבע פון יידישן קינסטלער.

שאַפן איז עליה נשמה; און נאָר די יידישע נשמה קאָן זיין
זיין רוח הקודש, זיין שכינה, זיין איינציקע באַגייסטערונג און
שעפּערישע קראַפט.

זי מוז זיין אויג אין קאפ, מיט וועלכן ער זעט די
וועלט און איר פארגאנגענהייט, געגנווארט און צוקונפט...
פאר דער יידישער נשמה מוז ער קאנען לעבן און שטארבן...
און נישט אוועק פון דער וועלט, נאר א ביסל, א קליין
ביסל התבודדות; א קליינע מינוט פון חשבון הנפש, פון זיך
אליין געפינען, זיך אליין אויסשיילן פון פרעמדן און אָנגעוואָר-
פענעם, דאָס הייסט: צוריק צו דער ביבל...
צוריק צום זיכערסטן פונקט און פון דאָרט—צום מענטש
אויפן יידישן וועג...

וועגן וואָס פירן אָפּ פון יידישקייט.

I

די געפאָר.

— אויף דער אָרדענונג פון טאָג — הייסט עס אויף דער צייטונגס-שפראך — האָט זיך, צווישן אַלדאָס ביז, געשטעלט אויך די שמו-פראָגע.

און די געוויינלעך געדולדיקע יידישע עפנטלעכע מיינונג האָט אָנגעהויבן רעאגירן.

אין אויסלאנד — שטאָלצער און שטארקער.

פראָטעסט-מיטינגען, אויפגעבראָכטע רעוואָלוציעס; מען הייבט אָן טייטן אויף די אָפּטריניקע מיט די פינגער, פארעפנט-לעכן זייערע נעמען...

ביי אונז, אין דער דערשלאָגנהייט, שטילער: עטלעכע צייטונגס-גאָטיצן; ציטאָטן פון אויסלענדישע סטאטיסטישע שמו-ציפער; באַגלייט פון אַ יידישן יתום-קרעכץ, באַנעצט מיט אַן אלמנה-טרער...

עס איז ביי אונז „צווישן אַלדאָס ביז“.

אויבנאָן — די עמיגראַציע, די טשערטא-פראָגע. דערנאָך: אַלטע, נייע, באַנייטע און ניי-אויסגעטייטשטע גורות. און שטילע עקאָנאָמישע פאָגראַמען, און אָפענע באַיקאָטן, און „זונטאָג-רו“, און יידישע פאָבריקאַנטן, וואָס טרייבן פון פאָבריק אַרויס די יידישע אַרבעטער און — די וואַרשויער גמינע...

פאָרהאָן זיך מיט וואָס צו פארנעמען אויסערן שמו...

און קיין יידעלעך—טראכט מען דערביי—וועלן נישט פעלן...
פאלן עטלעכע פוילע בלעטער פון בוים...
קיין שמד-באוועגונג—טרייסט מען זיך—איז נישט פארהאן;
קיין שמד-טעאָריע ווערט נישט געפריידיקט, קיין שמד-אָגיסטיע
ווערט נישט געפירט, נישט מאַסנווייז טרעט מען אָפּ...
איינציקווייז און דערצו שטיל-אויף-די-נעגל, ווי גנבים,
שלייכן זיי זיך אַרויס אין קלויסטער אַריין; מאַנכע הערן נישט
אויף צו צאָלן דעם יידישן געמיינדע-שטייער, מען זאָל פון זייער
שאַנד נישט וויסן. עס בלייבט גאַנץ אָפט, ביז טויט און באַגרע-
בעניש, אַפערזענלעכער טוד, העכסטנס אַ פאַמיליען-געהיימניס...
— עמיץ איז אוועק — אַ חרפה, אפילו אַ האַרץ-ווייטאָג!
אַבער דערביי גיט מען, נישט ווילנדיק, אַ טראַכט: פאַרט פרייער
געוואָרן אין אונזער ענגשאַפט... אַראָפּ אַ יידישער קאָנקורענט
פון מאַרק, געעפנט זיך אַ וואַקאַנס אין אוניווערזיטעט, אין גימ-
נאזיום; לייכטער אָפצועטעמען...
און דאָך איז עס, פון העכערן נאַציאָנאַלן שטאַנדפּונקט,
נישט אַזוי לייכט צו נעמען; אַנשטענדיק, צי ניין, — אַן „אונ-
טערגאַנג" איז עס...
און נישט אין דער צאָל פון די אָפּטרייניקע שטעקט די
געפאַר, נאָר אין דער לייכטקייט, באַ — אין דער לייכט-
זיניקייט פון שמד...
אונזער געשיכטע האָט ביז אַהער געוואוסט פון אַנוסים:
מעריטער, וואָס האָבן פאַרלאָרן די קראַפט, אומצוקומען אויף
קידוש-השם, אונטער די שרעקלעכסטע ליידן און אוממענטשלעכער
פיי...
מיר זענען געוויינט צו שמדות אַלס רעאַקציע נאָך אַ פאַל-
שער משיח-באוועגונג: דער לעצטער פונק פון האַפנונג איז אויס-
געגאַנגען, דער לעצטער בינדנדיקער פאָדעם האָט געפלאצט, —
אַלץ אוועק מיטן רויך...
מיר ווייסן און פאַרשטייען קאַנטאַניסטן. און די אַלטע
מיינמיתות אין די פינסטערע קאָזעכאַטן פאַר פאַלשע בילבולים.

וואָס האָבן זיך מיט אַ ביסל שפרענג-וואָסער באַפרייט פון אַן אומ-
זיסטיקער תּלּיה...

און נישט מיט שפּינאָזעס, וואָס אונזער אייגענער בלינדער
פּאָנאָטיום האָט פון מחנה אַרויסגעטריבן, האָבן מיר צו טאָן..
און נישט מיט היינעס און בערנעס, וואָס האָבן אין ענגן פינ-
סטערן געטאָ נישט געקאָנט אויסשפּרייטן די פּליגל...

מיר האָבן צו טאָן מיט קליינ־קייטן: אין די ספּערן,
וואו מען טרעפט זיך אויג-אין-אויג מיטן קלענסטן פיצל עולם-
הזה, שפּרינגט מען איבערן ייִדישקייט אַריבער, ווי איבער
אַ שטרוי...

עס איז שוין קיין טראַגעדיע נישט, קיין דראַמע; עס איז
אין די ספּערן אַלייכטע קאָמעדיע געוואָרן, אַפּאָרס! און עפעס
האָט געמוזט פאַרבאָרגן ווערן אין אונזער "דענישן קיניגרייך".
דאָס ייִדישקייט אין געוויסע ספּערן איז צו-שוואַך געוואָרן און קאָן
זיך דאָרט נישט ווערן קעגן מינדסטן און קלענסטן שמד-מאָטיוו..
אין אונזער שוואַכקייט שטעקט די געפּאָר..
און דעריבער איז די פּראַגע פון "די וועגן, וואָס פירן אַפּ
פון ייִדישקייט", אזוי וויכטיק.

II

עס מוז קלאָר ווערן.

— "דאָס ייִדישקייט איז אַפּגעשוואַכט געוואָרן!"

אַבער—וואָס איז אזוינס "ייִדישקייט"?

— "מיר זענען מיר יידן!"

אַבער—מיט וואָס?

מיר זאָגן גאנץ אָפט:

— מיר ווילן, אונזערע קינדער און קינדס-קינדער זאָל

בלייבן יידן...

אַבער, וואָס האָבן מיר זיי איבערצוגעבן?

אין וואָס זאָל באַשטיין די ירושה?

און איז עמיץ, קעגן אונזער ווילן, פון אונז אוועקגעגאנגען.
זאָגן מיר אים:

— דו ביסט אַפּטריניק געוואָרן!
שטעלט מען אָבער די פּראָגע:

— פון וואָס אוועקגעגאנגען? און וואָס געפעלשט?
וועמען אַפּטריניק געוואָרן?—וואָס איז אַזוינס דאָס ייִדישקייט,
וואָס יענער האָט פאַרלאָזט?
הייבט מען אָן שטאַמלען.

שטאַמלט יעדערער אויף זיין אָרט און שטייגער.
ווענדט איין שטאַמלען אָפּ דאָס צווייטע, און איין נישט-
קלאָרער ענטפער שליסט אויס דעם צווייטן.

און דאָס געשיט, ווייל יעדע צייט, יעדער פּלאַץ, יעדער
קלאַס, און גאנץ אָפּט יעדער מענטש באַזונדער, האָט זיין ייִדיש-
קייט און וויל האָבן אַ מאַגאַפּאַל אויפן ייִדישקייט.

נעמט מען אינסטיטוטן, אין וועלכע עס באַקליידט זיך אויף
אַגעוויסן פּלאַץ, אין אַגעוויסן מאַמענט דער ייִדישער גייסט, אויפן
אָרט פון ייִדישן גייסט.

נעמט מען, לויט צייט און אָרט פאַרענדערלעכע סימבאָלן—
די שפּראַך פון דער ייִדישער רעליגיע, פילאָזאָפיע, וועלט-
אַנשוואַונג, מאָראַל א. ד. גל. און מען שטעלט עס אויפן אָרט
פון לעבעדיקן שעפּערישן אינהאַלט...

נעמט מען אויפן אָרט פון מענטש, וואָס לעבט און אַנט-
וויקלט זיך, זיין טויט קלייד, וואָס ער טוישט לויט אָרט און צייט.
דריקט מען אַריין דאָס אייביקע מיט דער פויסט אין
אַשווינדנדיקער מינוט...

לעבן מענטשן, אַבּוואָל פון איין געשלעכט, אויף פאַרשי-
דענע ערטער און לויט פאַרשיידענע צייטן—האָט יעדערער זיין
ייִדישקייט פון זיינע פיר איילן, פון זיין קורץ-פאַרגעבליכע
לעבן.

און גאנץ אָפּט געשיט אַנאַרישער טויש: ווערט נאָך
דאָס פּרעמדע אָנגענומען פאַרן אייגנס, דאָס, אונטער סוגעסטיאָן

(השפעה) פון פרעמדע, נאָכגעמאַכטע, געהאַלטן פאַר אַריגינעל, פאַר "מסיני"...

איז דען די פוילישע זופיצע נישט פאַרהייליקט געוואָרן?
איז דען ביי טייל "כפרות שלאָגן" נישט קיין יידישקייט?
איז דען דער, וואָס לייקנט אין שדים פון פרס און מלאכים
פון בבל, ביי מאַנכע נישט ערגער ווי געשמדט?

פון פאַרבייגייענדיקע "מאַמענטן", צייטלעכע צייכן און
סימבאָלן מוז מען זיך, ווי ווייט מיר גייען צו אוועק ציל, איינמאַל
פאַר אלע מאָל אָפּזאָגן.
מיר זוכן דאָס אייביקע.
דעם "תוך", דעם "עצם-ענין".
יידישקייט איז די יידישע וועלט-אַנשויאונג.
און ווילט איר:

די וועלט-אידעע, וואָס זוכט איר פאַרקערפּע-
דונג אין דער מאַטעריע, אין דער געשטאַלט, אין
וועלכער זי שלאָגט זיך אָפּ אין דער יידישער
נשמה.

יידישקייט איז דאָס —

וואָס באַשאַפט, אין צייטן פון זעלבשטענדיקייט, פרייהייט
און מאַכט אינסטיטוטן צו איר אַנטפלעקונג און פאַרקער-
פערונג, און דעמאָלט איז זי — פרייד און גליק, צו לם-הזה!
וואָס באַשאַפט, אין צייט פון שטרייט, — אינסטיטוטן צום
אָפּווער, צום פאַרהיטן, צום שיצן — זיך און די איריקע און דע-
מאָלט איז זי קאַמף-און העלדן-געזאַנג!

און וואָס מוז, אין צייטן פון אונטערטעניקער שוואַכקייט,
זיך איינציען, איינשרומפן, באַהאַלטן אין "פינטעלע ייד"; אָפּ-
וואַרטן און אויסהאַלטן, שווייגנדיק, די בעסערע צייטן — און
דעמאָלט איז זי האָפּנונג, ליידן און פיין... משיח-חלומות און
צו לם-הבא.

און דעמאָלט פאַרלאַנגט זי אָפּפער...

און דאָס יידישקייט, פאַר וועלכן מיר פאַרלאַנגען די אָפּ-
פער, מוז קלאָר און דייטלעך באַצייכנט ווערן...
מען האָט אַמאָל געמיינט, אַז דער מענטש ווערט געבוירן
אַליידיקער טאָוול (טאָבולאַ ראָזאַ) און דאָס לעבן קומט מיט זיין
גריפל און שרייבט; היינט ווייסט מען שוין, אַז דער מענטש איז
אויך טעטיק, אַז לעבן איז פּראָצעס און קאָמף צווישן מענטש און
מיליע, מענטש און נאַטור, אַז דער מענטש קומט אויף דער וועלט
שוין מיט אַ גרייטער ירושה, מיטן זאַמען פון זיין ווילן, פון
אייגנאַרטיקער קראַפט, מיט זיין לעבנס-און קאַמפּס-פּעאַקייט, צי
ער וועט זיגן, צי ער וועט פאַלן...

דאָס זעלבע איז מיט דער נאַציאָן.
מיט וואָס זענען מיר אויף דער וועלט געקומען? וואָס
ווילן מיר? וועלכן קולטור-פּאָדעם שפינען מיר אין וועלט-גע-
וועב אַריין? וואָס איז אונזער טאָן אין דער וועלט-האַרמאָניע?
וואָס וועט פעלן, אַז מיר וועלן פעלן? —
וואָס איז „יידיש“, וואָס איז „נישט-יידיש“ — מיט וואָס
אונטערשיידן מיר זיך פון אַנדערע?
וואָס האָבן מיר צו שיצן? פאַר וואָס זיך אָפּפערן? צוליב
וואָס שטרייטן? —
וואָס איז אונזער לעבן, וואָס איז אונזער טויט?

III

„מאָדערן“ — אַ „מאַמער המוסגר“.

די פּראָגע: „וואָס איז יידישקייט?“ איז געשטעלט געוואָרן.
צום ענטפער איז אָבער נישט לייכט צוצוקומען.
מען כאַפט אָן ביים אַרבל, מען פאַרהאַלט אויפן וועג
אונזער „מאָדערן“, אונזער מאָדערנער מענטש, וויל די
פּראָגע נישט...
„רוח היהדות“, „עכט יידישקייט“, „יידישע עטיק“ — דאָס
אַלץ איז פאַרן מאָדערנעם מענטש — אַלט, אויסגעדראָשן, אָפּגע-
טראָגן...

"דער איינציק יידישער גאָט מיטן גאנצן קלאַפער-געצייג",
דער "אתה בחרתנו-נאציאנאליזם" — חלומות, לכל-הפחות, פון
פינסטערן מיטל-אַלטער...

און דער מאָדערנער מענטש דאַרף ליכט און פאַרבן; מעג
זיין ברעטער-און קינקעטן-ליכט, מעג זיין פאַרבן פון זיפּנבלאָזן,
און, דעם אמת זאָגנדיק, נאָר אַזוינע...

טאָג-ליכט און עכטע פאַרבן זיינען צו באַנאַל, דערצו האָט
דער מאָדערנער מענטש צו שוואַכע אויגן און נאָך שוואַכערע
נערווין.

און דער מאָדערנער מענטש באַשאַפט זיך זיין מאָדערנעם
נאציאנאליזם.

"דעם אַלטן מוז מען צעוואַרפן. סאַפּיאָרן מוזן קומען, אַרויס-
שלעפּן אַ דראַט נאָך אַ דראַט, צעוואַרפן אַ שטיין נאָך אַ שטיין,
אויפדעקן פאַרן עולם דעם גאנצן שימל, און ווייזן, אַז דאָ איז
קיין פעסטונג נישט, נאָר אַ חורבה אָן אַלטע"...

"ביי דער ביטערער האַרטער מלחמה פאַר אונזער קיום
קאָנען מיר זיי נישט באַנוצן"...

דאָ האָט זיך שוין דער מאָדערנער מענטש פאַררעדט...

דער מאָדערנער מענטש טויג לחלוטין צו קיין מלחמה נישט,
פאַסט לחלוטין נישט אין דער אַרמיי, אַפילו נישט אין דער "נאָ-
ציאָן" אַרײַן, ווי ווייט די נאציאָן פאַרלאַנגט אַרבעט און אָפּפערט...

דאָס קאָן דער "מאָדערנער" מענטש נישט געבן...

דאָס "מאָדערנע" פאָלק, ווי דער מאָדערנער מענטש שטעלט
זיך עס פאַר, טאָר צו אַלעם ערשטן נישט פאַרלאַנגען קיין אָפּ-
פער; דאָס פאַרלאַנגט די "סטאַדע", אין פאָלק איז יעדער פריי...
און וואָס יעדער איינצלנער פרייער מענטש אינם מאָדערן-פרייען
פאָלק טוט, דאָס נעמט און לייגט צוזאַמען, שיט עס אין איין
זאַק אַרײַן, וועט איר האָבן די געווינטשטע נאציאנאַלע קולטור...
מען דאַרף נישט באַצייכענען, גאָרנישט טאָן...

ווער איז אונזער מאָדערנער מענטש?

דאָס וואָרט אונזער איז עקסטערע אונטערגעשטריכן, דער
אײַרֶפּעאַיש-מאָדערנער מענטש איז באַקאַנט...

ערשטנס — מיט דעם, וואָס ער איז שוין לאַנג אויס מאַך-
דערן, אַפילו פון דער מאָדע אַרויס... דער בעסטער באַווייז: ער
איז ביי אונז ערשט אין דער מאָדע אַריין; מיר פאַרשפּעטיקן זיך
שטענדיק...

ער איז שוין זאָגאַר איבערדריסיק און לאַנגווייליק געוואָרן;
דער מאַר האָט זיין שולדיקייט געטאָן, דער מאַר קאָן גיין...
דער מאָדערנער מענטש האָט געפונען אייניקע דינערע
שטריכן אינם לעבן, אייניקע דעליקאַטערע פאַרב-ניואָנס; אַנט-
פלעקט עטלעכע פיינע ציטערן אין דער מענטשלעכער נשמה,
אַ צוויי-דריי קליינע, גאַנץ קליינע אַמפּליטודן פון בלוט-וואַלונגען
אין מענטשלעכן האַרץ, אַ קוים-טרער אין מענטשלעכן אויג,
אַ קוים-שמיכל איבערן מענטשלעכן פנים און — איז צוועק אין
קאָבאַרעט...

געווען אַמאָל גרויסע אידעאלן, פאַר וועלכע מענטשן האָבן
זיך געאַפּפּערט: „פּאַטערלאַנד“, האָט זיך אויסגעוויזן — אַ תּפִּיסָה,
וואו די אַרימע קלאַסן אַרבעטן קאָטאַרגע... „פּאַטריאָטן“ — ליפּע-
ראַנטן, וואָס שטעלן צו פּראָוויאַנט און נעמען אָפּ די אַרבעט...
„סאַמיליע“ — געזעצלעך רעגולירטער לייבער-פאַרקויף... און נאָך,
און נאָך...

איז דער מאָדערנער מענטש אַנטלאָפּן, און וואו צו גיין
נישט געהאַט, האָט ער זיך פאַרנומען מיט גאַרנישט אָדער מיט
שפּילצייג און קלייניקייטן און איז אינטערעסאַנט געווען אַוויילע...
איבערקוקן, איבערשאַצן די ווערטן, אין די אויסגעלערטע
און אויסגעוועבטע כלים אַריינגעבן אַ נייעס אָדער רעאָנסירטן נייע-
אויסגעלעבטן אינהאַלט; נייע אינסטיטוטן באַשאַפּן, נייע סימבאָלן,
דאָס איז נישט פאַרן צעעקלטן, צעווייטאַגטן מאָדערנעם מענטש
מיט רואינירטע נערוון...

אַבער ווען מען פרעגט: ווירקלעך אָדער נישט, וואָר אָדער
פאַלש, די אָדער יענע אידעע, דער אָדער יענער לעבנס-צוועק,
די אָדער יענע וועלט-אַנשוואונג ??? — —

וואו אזויגע פראגן ווערן געשטעלט, באקומט דער מאָדער-
נער מענטש נישט דאָס וואָרט...

ער צעשטערט נישט און בויט נישט, ער טראַכט נישט און
פילאָזאָפירט נישט...

און — דאָס איז זיין גרעסט אומגליק:

ער איז נישט פריי!

ער האָט זיך זיין לעבנס-גאָט צעשלאַגן, און אין יעדן מאָ-
מענט דינט ער אַן. אַנדערן שטויב פון געוועזענעם גאָט, און האַלט
זיך פאַר באַפרייט פון גאָט...

ער מיינט, ער דינט נישט קיינעם, און נאָר דעריבער מיינט
ער עס, ווייל די, וועלכע ער דינט, זיינען אזוי קליין, אז ער
אליין דערוועט זיי נישט, און זיי טוישן זיך אזוי אָפט, אזוי בליק-
שנעל, אז ער באַהאַלט זיי קיין וויילע נישט אין זכרון.

דער מאָדערנער מענטש האָט נישט קיין לעבן, נאָר מאָ-
מענטן; ער האָט דעריבער קיין כאַראַקטער נישט, קיין ווילן,
נאָר קאָפּריוון און „ווי לעכצער“...

און דאָס טאַנצט אַרום אין קאלידאָסקאָפּ פון אַצעטראָגע-
נעם מוח...

ער איז קיין קאָאָרדינירטער אָרגאַניזם נישט! פילייכט שיין,
אַבער אזוי וואָרם-ענלעך...

אַשורה לויזע סיגמענטן, לויזע רייפלעך אין אַזעקל... און
יעדעס רייפל האָט זיין קליין ביסל וויסן אין פאַרלאַנגען—פאַר-
בונדן זענען זיי נאָר מיט דער הויט...

און פון דעם, וואָס קאָן זיך אליין נישט קאָאָרדינירן, זיין
אייגן לעבן נישט צוועקמעסיק מאַכן, קאָן מען נישט פאַרלאַנגען,
ער זאָל קאָאָרדינירן וועלט-ערשיינונגען, געפינען די צוועקמע-
סיקייט פון אינסטיטוטן, ווי קלאַס און נאַציאָן...

גרויסע מענטשן גייען זייער וועג, נישט נאָך דער סטאַ-
דע; דער „מאָדערנער“ בלאַנדושעט אָן אַוועג...

הייסט דאָס פריי גיין?

אויף אזוינע וועגן גייען דער דעזערטירער, דער אנטלאָ-
פענער פון קאטאָרגע און איבערהויפט—מענטשן אָן אַ וועג...
"תהו לא דרך" — איז קיין וועג נישט, אפילו נישט צום
שמד.

IV

די מאָדערנע געפאָר.

(צווייטע און לעצטע העלפט, מאמר המוסגר).

בין איך, פילייכט, צו-שאַרף אַרויסגעטרעטן קעגן אונזער
"מאָדערן"—עס איז דאָך אונזער "יוגנט"?
עס איז, ליידער, נישט יונג און נישט אונזער...
פון דריי פרעמדע, אַלטע מולטער אויס-
געקראַצט.

איך מײן נישט קיינעם באַזונדער, אַלע "מאָדערנע"...
געדענקט איר נישט די פאַר 50 יאָר געבוירענע און באַלד
פאַרלירענע, פלוצלונג אויפגעפלאַמטע בענקשאַפט צו אוממיטל-
באַרקײט?

אויף רוסיש איבערזעצט: "בעזפאָסרעדסטוועננאָסט"?
דאָס אירעאַל איז געווען דאָס אַמעבאַ, דאָס נידעריקסטע
איינצלנע לעבנס-קעמערל, וואָס עסט און וואַרפט גלייכצײטיק און
באַשטענדיק. אָן אַ צײַכן פון אַן אינערלעך באַהעלטעניש; פון
אַרעזערוואַר, וואו עס זאָל זיך אַנזאַמלען דער פון דרויסן
אַסימילירטער שטאַף, אַ טײל זאָל זיך קאַנען פאַרוואַנדלען אין
באַוואוסטזיניקײט, אין ווילן און די גרויסע אָנגע-
זאַמלטע רעשט זאָל קאַנען אויסגעגעבן ווערן אויפן רעכטן אָרט
צו דער רעכטער צײט און צוועקמעסיק.

שוין, באַלד און מיטאַמאַל! יעדע סעקונדע פאַר
זיך!

און געדענקט איר דאָס פוילע ווערטל פון אַלטן פוילישן
שלאַכטשיץ: "יאַקאָש טאָ בענדזיע"?—עס וועט שוין זײַן, הייסט

עס, עס וועט שוין קומען פון זיך אליין, מען דארף די האנט אין קאלט וואסער נישט לייגן. —

עקאָנאָמישע, פאליטישע געפאָרן, — עס, דערווייל איז אין דרויסן אָנגעפאלן אַ שניי, שפאָן נאָ-שפיץ דעם שליטן, פאָק-איינ שאַמפּאָניער — אַ "קוליג" איבער די הויפּן!

און — אחרון אחרון חביב!

דער נישט-לאַנג מאָדע געוועזענער, אינטעליגענט-רוסישער

„נאַפּלעוואַט!“ — —

וויילט איר, נעמט נאָך פון דער אלט פראַנצויזישער מול-טער: „נאָך מיר מעג זיין אַ מבול!“ און באַשפּריצט דאָס אַלץ מיט אַ טראָפּן „פרייער קונסט“ האָט איר אונזער „מאָדערן“ — און בין איר, דער „וויסקראָבעק“ פון דריי, פיר פרעמדע מולטער מיט זויערטייג, פאַר מיר אַליין דער קוואַלן פון רעכט און אומרעכט, בין איך פריי פון חובות קעגן אַנדערע, קעגן העכערן, שפּעטערן און — בין, נאָך ביזן היינטיקן טאָג, קיינעם נישט פאַרקויפט, איז אַסימל, אַז קיינער האָט מיר נישט געוואָלט קויפּן, איך האָב נישט וואָס צו פאַרקויפּן...

— — — — —
ביי פרייע שטארקע פעלקער האָט אַלץ אַן אָרט, אפילו

דאָס מאָדערנע...

די ריכטיקע אַרבעט ווערט פון אַנדערע געטאָן... די גרעניצן ווערן געשצייט און פאַרשפּרייט, דער פאָליטיקער שווינדלט אויס נייע מערק, דער פאַבריק-קוימען פאַרפלייצט זיי, אין יעדן דאָרף אַרבעט אין דער שול דער באַהעלפער... קאנצל פאַרהאָן אין קאטעדער, פאַרהאָן דאָס ערגסטע בוך און דער געלערטער, — פאַרהאָן דאָס מאָדערנע אויך; וויילט עס!

דער מאָדערנער מענטש טוט אויך עפעס — אין דער קונסט,

נאַטירלעך, און — צייטווייליק...

צייטווייליק, — ווייל ער, דער מאָדערנער קינסטלער, האָט קיין פאַרגאַנגענהייט נישט; ער פאַרלייקנט זי. ער האָט נישט קיין שול, ער שפייט אויף איר... און די „אַלטע מייסטער“? געאַרבעט האָבן זיי, מען פילט זיי מיט שווייס!

און ער האָט אויך קיין צוקונפט נישט; ער מאַכט קיין שול נישט. ער פרעטענדירט נישט דערויף; ער האָט נישט, וואָס איבערצוגעבן.

און דער "איצט" זיינער איז געווען אזוי קורץ; אויסגע-
גאנגען, די טעכניק אפילו נישט דערלעבט...

פאַר דאָס — פריי געווען, ווי דער זומער-פויגל! פריי פון אַרבעט, פון שטודירן. פריי פון וועלכן עס איז "שטאַנדפונקט"; און קיינמאָל און קיין ריכטיקע פערספעקטיוו נישט געהאַט, פון אידעען און אידעאלן געוויס, דאָס איז דאָך דאָס רעכטע קלאַ-
פער-געצייג! "זאכן" ווערן נישט געוואויגן און געשאצט, קיינער ווערט קיינעם נישט אונטערגעוואָרפן, אַלץ אויף איין ברעט!

און פריי זאָגאַר — פון געגנשטאַנד: מען דאַרף אפילו נישט צייכענען, אַ שמיר און — פאַרבן-שפיל!

און דאָס האָבן פיליטער אויסגעטראַכט, אַז אַ פאַרטערט
מוז זיין ענלעך, און אַז דער הימל איז קיינמאָל נישט גרין...
ער גיט די "זאכן", ווי ער זעט זיי. און — פאַרביילויפנדיק,
מיט נישט אויסגעשלאָפענע און גאַנץ אַפט פאַרנעמלע אויגן פון
"ברעטל" צום "איבערברעטל" און צוריק. —
און שנעל!

די טויטע (און טויט-געבוירענע!) רייטן שנעל!
ווער האָט צייט צו אַ סימפאָניע? די דראַמע מאַטערט אָפּ.
די טראַגעדיע — איינפאַך אַנטי-קולטורעל. דער מאָדערנער מענטש
קאָן נישט ליידן.

און אַן ליידן איז אַן ערנסטער קונסט.
איז קאָנפּעטי און טויט-אויפגעשטאַכענע זומער-פייגעלעך.
און קומט ווער און זאָגט:
— עס איז קיין רעכטע קונסט, קיין עכטע, קיין לעבנס-
פעאַיקע, עס איז שפיל און צייט-פאַרטרייב! נישט פאַרהאַן קיין
גרינער הימל, קיין פּיאַלעטע בערן און גענו האָבן נישט מער
ווי צוויי פיס...

אַז דאָס נוצלעכע מוז זיין שיין, דאָס שיינע מוז ערהאַבן,
ווייניקסטנס, וואָר זיין, זאָל זיין כאַטש לאַגיש אין זיך!

פארקרימט עס זיך, דאָס פארצויגענע בן-יחידל...
 — „איר האָט נישט דאָס וואָרט! נאָר אַ קינסטלער, און אזוינער
 ווי איך, קאָן זיין מיין ריכטער!“
 איך טאָר נישט זאָגן: אז די לעדער פלאצט און די שטיוול
 איז צו-ענג; איך בין קיין שוסטער נישט!
 לאַכט מען; הענגען קומט נישט דערפאַר!
 דער קינסטלער איז פריי; איך אויך. גיי איך אוועק; קויף
 איך נישט די — שטיוול...
 — — — — —

האָט זיך אָבער אין גריכנלאַנד געזאָלט אזא מעשה טרעפן:
 ספארטע איז באַלאַגערט.
 אַ גרויסע מחנה אַרום די מויערן.
 און פון טאָג צו טאָג ווערט די לאַגע ערנסטער, קריטישער,
 געפערלעכער —
 שיקט ספארטע קיין אַטען בעטן הילף...
 שיקט אַטען קיין ספארטע צו-הילף נישט מער ווי איין
 מענטש און דערצו אַ לאַמען הויקער.
 ווי הייסט?
 דאָס האָט ספארטע אויך געפרעגט!
 געגאָפּט און געקריצט מיט די ציין.
 האָט זיך אָבער אויסגעוויזן, אז דער לאַמער הויקער איז
 פינדאַר...
 דער פאָעט, דער זינגער!

האָט זיך פינדאַר אין ספארטע אינמיטן מאַרק געשטעלט
 און אַ קריגס-ליד געזונגען! קלינגט אָפּ דאָס ליד אין אלע הערצער;
 ווערן די הערצער די געפאלענע אויפגעשוואָלן פון העלדנמוט...
 זענען מיטאַמאָל קינד-און-קייט העלדן געוואָרן. האָבן די
 אָפהענגטיקע געווער געכאַפּט, זענען די מידע אויף די מויערן
 אַרויף און די בויגן געצויגן — און — אָפּגעשטויסן איז געוואָרן דער
 פינדאַר...

פון ספארטע צו-הילף איז פינדאַר געקומען!
 וואָלטן זיי אָבער אונזערס אַ מאָדערנעם געשיקט?

— איי, בלימלעך וואקסן אויף די לאַנקעס, פארהאן ווין
 אין שענק... אוועק מיטן גאנצן קלאפערגעצייג, מיט די חורבות—
 „וואָס טויגן די מויערן?
 „שיקט נאָך סאפּיאָרן.
 „וואָל נישט בלייבן אַ שטיין אויף אַ שטיין...“
 די רעשט וואָלט אים שוין אין האַלז געפליבן, אונטערן —
 שטריק!

שוין גלייכער די בטלנישע עצה!
 אין חדר—אַריין גייט, תהילים זאָגט, תורה לערנט...
 שלעפט צוריק דעם נעכטיקן טאָג...

איך האָב געהערט אַמאָל צייטלינען אַנדערש דרשענען!
 — איר קענט שוין דאָס אַלטע נישט באַהאַלטן, נעמט
 דאָס נייע בוך, הערט די נייע נביאים — נאָר אַן אַנדערן
 נאָמען האָבן זיי, „קינסטלער“ רופן זיי זיך...
 איך מיינ, אַז נישט ער און נישט די „גאָספּאָדע“ אַליין
 זענען שולדיק דערין, וואָס ער האָט אַזוי פּלוצלונג זיין מיינונג
 געענדערט, זיין דרשה געטוישט.
 לייגט מען אַלץ אין אַיין זאך אַריין און מען שיט דערנאָך
 דעם אוצר אויס און מען זעט:
 אַ ביסל לייכטזיניקע פּליטערלעך, אַ ביסל דאַר שבת-אויבס,
 טאַנצנדיקע רויטע שאַטן, פּלאַטערדיקע גרינע גענו און אַ ביסל...
 פּאַלשע מטבעות, — כאַפּט אָן אַ שרעק... כאַפּט מען זיך ביים קאָפּ,
 וויל מען צו די אַלטע ווערטן צוריק.

V

דער מערדער פון גאָט און רעליגיאָן.

ציט אונזער דאָן-קיכאָט — דער נביא פון נעכטיקן טאָג,
 מיט סאַנכאָ-פּאַנטשאַ זיין דינער, מיטן באַלעבעסל, — דעם אויס-
 פירער פון זיין וואָרט און געבאָט, אין דער וועלט אַריין, מיט

אירע טיילאָגנישע ווינט-מילן מלחמה צו האַלטן, די רעליגיאָן די
יידישע צו רעטן, גאָטס גאָמען צו הייליקן, און —
פאַרשווערן אַלץ און פאַרדאַרבן.

פאַרן לעבנדיקן רעליגיעזן געפיל, וואָס ציט (וואָס זאָל,
ווייניקסטנס, ציען) צום שענסטן, בעסטן און העכסטן, איז נישט
געפערלעך דאָס "אפיקורסל", וואָס דאָס געפיל שטערט אים אַמאָל
ביים געניסן, שטראָפט אַמאָל נאָכן זינדיקן, ציט אַמאָל פון
אזייטן-וועג צוריק צום מענטשלעכן טראַקט... און ער ווערט ביז
און אומגעדולדיק, און רייסט אַרויס דאָס געפיל פון האַרץ, וואָרפט
עס אין אַ גרוב אַריין און פאַרשיט, און שטעלט, צוליב זיכער-
קייט, אַ שטיין אויפן פרישן קבר און זעצט זיך, מעשה בריה, אויף
דער מצבה אַרויף און שאַלט פראַלעריש אויס אַ בשורה דער וועלט:

— געשטאַרבן די רעליגיאָן!

איך האָב זיך אויך פון איר נאָך באַפרייט! — עסט, טרינקט,
קושט און לאָזט אייך וואוילגיין!
דער איז נישט געפערלעך:

די פילאָזאָפיע פון "היינט איז פורים, מאָרגן איז אויס!"
איז צו-לייכט זיניק, עס זאָל מיטציען מיט זיך אַ וועלט!
און אויך נישט דאָס קינדישע עם-האַרצל, וואָס זייגט די
מילך פון וויסן פון פלעשעלע אַרויס; וואָס גלויבט יעדן בעל-
פער און יעדן ביכל און האַלט זיך פריי פון יעדן גלויבן...
נישט דאָס שוואַכע קעפל, וואָס ווערט באַרוישט פון דער
קלענסטער ערפינדונג, פאַרשיפורט פון אַ מינדסטער נייער באַ-
שרייבונג פון אַ פיזישן אָדער כעמישן פראָצעס, און לויפט,
אַנגעפילט די געדערים מיט פרייד, אין גאָס, צו די מאַרק-לייט
אַרויס און רופט:

הערט, אויס מיטן אומנאַטירלעכן! אַלע טויערן האָבן זיך
געעפנט, אין אַלע פינסטערע ווינקעלעך איז ליכטיק געוואָרן.
נישטאָ קיין מלאכים, קיין שדים, קיין גאָט. אין ערגעץ נישטאָ!
גלויבט נישט דעם רב מיט דער רביצין!

לאָזט אים נאָר חייטער לערנען! וועט ער טרעפן דיזעלבע
טויערן אַרום זיין וויסן, דיזעלבע פאַרהאַמערטע טויערן; וועט ער

אָנהייבן גליסטן צום ווייטערן וויסן, און דאָס פאַרגעפיל
פון שפעטערן וויסן וועט זיין זיין בענקשאפט און
זיין רעליגיאָן...

און נישט דער אין שווערן קאמף פאַר ברויט. און ליכט
פאַרביטערטער אַרבעטער, וואָס ווערט עמפערט, זעענדיק, אז דער
אַפיציעלער פאַרמיטלער צווישן גאָט און מענטש, דער פאַרטיי-
טשער פון זיין וואָרט (ביי אונז דער רב און דער בעל-דרשן און
דער זאָגער אין קליינעם שולעכל), שטעלט זיך אויף דער זייט
פון זיין באַצווינגער און פאַרהייליקט אין גאָטס נאָמען דעם רויב,
און ערקלערט, לויט גאָטס תורה, דאָס עקזיסטירנדע פאַרברעכן
פאַרגאָטס ווילן און פאַר אייביק, און אַסרט יעדן קאמף
קעגן אומרעכט, און מאַכט אים טרפה ווי חזיר — און, גלויבנ-
דיק דעם פאַרמיטלער, ווערט ער, דער פאַרביטערטער, אין זיין
עמפערונג, צום פאַרביסנדיגן פיינד פון רעליגיאָן; מוז ער גאָט
און זיין תורה אָפּרוימען פון זיין וועג צום זיג; און מאַכט — אַלס
ערשטע דעמאָנסטראַציע! — פון יום-כיפור אַיום-טוב —

וועט ער זיגן, וועט ער אויפהאלטן די קלויז און אירע
דינער, — וועט ער ווערן דאָס אייביקע, וועט דער בעל-דרשן
דרשענען פאַר אים, וועט דער רב פסקענען לויט זיין ווילן...
געפערלעך פאַר דער רעליגיאָן אין דער ווירקלעכקייט איז
נאָר דער, וואָס שטעלט זי אָפּ; אַלץ איינס, אויף וועלכן פונקט
עס איז פון וועג:

ביי דער תורה, ביי דער משנה, ביי דער גמרא, ביים חיי-
אדם... ביים מאָמענט פון אויפבליען, ביים מאָמענט פון אָפּפאל...
דאָס לעבן שטעלט מען נישט אָפּ, עס גייט ווייטער, און
וואָס עס האָט זיך אָפּגעשטעלט, ווערט פון לעבן פאַרלאָזט, הערט
עס אויף צו לעבן!

און שטאַרב איך נישט צוזאַמען מיט מיין רעליגיאָן, טראָג
איך זי ווייטער שוין נישט אַלס געזעץ פון לעבן! ווערט אַפּאלש-
קייט דערפון! לעב איך אַנדערש און גלויב אַנדערש...
האָב איך פאַלשע מאָס און וואָג!
פון רעליגיעזן שטאַנדפונקט איז גאָט אייביק און אומפאַר-

ענדערלעך; דער מענטש אָבער אנטוויקלט זיך, זיין פאַרשטעלונג פון גאָט פאַרענדערט זיך — אנטוויקלט זיך און וואַקסט...

שטעלט אָבער עמיץ אָפּ זיין גאָט און גייט ווייטער, ווערט זיין אָפגעשטעלטער גאָט קעגן אים אליין אלץ קלענער און קלענער, און ווערט מיט דער צייט אַזוי קליין, אַז דער מענטש, וואָס וויל אים נישט פאַרלירן, נייט אים, מיט דער צייט, אַ ביי-טעלע, לייגט אים אַריין און טראָגט אים אויפן האַלז ווי אַן אַמו-לעט, — ווי אַ קמיע, אַ שמירהלע.

פאַרלירט ער נאָך אַ צייט דעם גלויבן אין אַמולעטן, טראָגט ער אים נאָך אַ געוויסע צייט ווייטער אויס פיעטיוזם... ביז ער פאַרגעסט דאָס אַמאָליקע און וואַרפט אים אַוועק, אַלס אַן אומ-נוצלעך-נאַרישע זאַך.

און וואַקסט מײן פאַרשטעלונג פון גאָט אין מיר און גלייך מיט מיר, ענדער איך אויך מײן שפראַך, מיט וועלכער איך רייז מיט מײן גאָט און די סימבאָלן, אין וועלכע מײן גלויבן גיסט זיך אויס...

דער אָפּשטעלער איז דער ווירקלעכער און איינציקער מער-דער פון גאָט און רעליגיאָן!

VI

ווער איז שולדיק?

דער "חומש", וואָס איר האָט אין אַרענדע גענומען, ווייסט נישט פון קיין גלויבן; ער רעדט פון פאַרשן, וויסן און קענען.

איר, אין זיין נאָמען, ציטערט פאַר פאַרשן, וויסן און קע-נען און פאַרלאַנגט גלויבן!
און איר האָט רעכט.

ווייל דער "חומש", מיט אייערע אויגן באַטראַכט, נישט רעטראַספעקטיוו געזען, נישט דעם לעבעדיקן זאָמען וואָס די דעם בלייבט נישט מער, ווי צו פאַרלאַנגען קרעדיט!

אייער חומש קאָן שוין נישט ווערן געלעבט, נאָר
געלערנט און געגלויבט.

דער חומש (נישט אייער חומש) רעדט פון לעבן!
לעבן הייסט: באַוועגן זיך, אַנטוויקלען, פראַגרעסירן, דאָס
אַרומיקע ענדערן לויט ווילן און גייסט, איר הייסט שטיין!
שטייט איר, ווערט דער לעבעדיקער גאָט, לויט דער פאָר-
שטעלונג פון איין היסטאָרישן מאַמענט אינם צווייטן, אין אַ טויטן
געץ פאַרוואַנדלט; און די פריערדיקע פאָרמען פון באַציאונגען
צווישן מענטש און גאָט — צו געצנדינעריי, און איר רופט עס
"יידישקייט"!

לעבן איז באַוועגונג.
גאנץ אָפט פאַרלירט מען דעם וועג און מען מוז אים צו-
ריקגיין זוכן.

גאנץ אָפט מוז מען צוריקגיין און אויפהייבן דאָס פאָר-
געסענע, פאַרלאָרענע — אַניט קאָן מען ווייטער נישט גיין...
שטיין בלייבן טאָר מען קיינמאָל נישט!

פאַרשטיינערטע רודימענטן, — איבערן בליי-
בענישן פון געוועזענעם און איבערגעקומענעם,
מוזן, אויב זיי שטערן, אָפּגעראַמט ווערן פון וועג, — און איר
וואונדערט אייך, וואָס אייערע קינדער, וואָס ווילן לעבן, טוען עס
קעגן אייער ווילן!

אָפּגעלעגענע רואינען, חורבות פון אַלטע שלעסער
ווערן אויפגעהאַלטן אַלס היסטאָרישע צייכן, אָדער אויס לויטער
פּיעטיזם, — וואוינען אין זיי קאָן נאָר דער מענטש, וואָס אַנט-
לויפט פון ישוב, וואָס זאָגט זיך אָפּ פון לעבן, און איר קאָנט
נישט פאַרשטיין, פאַרוואָס אייערע קינדער פאַרלאָזן אייערע חורבות
און גיין פון אייך, אָבוואָל אומדירעקט, געטריבן, זוכן ליכט און
לעבן, אין פרעמדע הייזער.

נאָך טראַגיקאַמישער איז דאָס, וואָס מיינענדיק, אַז איר
רעטעט די שול, דינט איר דעם קלויסטער!

דאָס האָט דאָך דער קלויסטער דאָס יידישקייט אָפּגעשטעלט,
פון לעבן פאַרטריבן; פון וואַלד און פעלד און פון דער פרייער

שטאָט פאַריאָגט, אין געטאָ פאַרשלאָסן און מיט מויערן אַרומגע-
צוימט... עס זאָל מיטן לעבן קיין מגע-ומשא נישט האָבן!
דאָס האָט דאָך דער קלויסטער אויסגעגראָבן דעם אָפּגרונט
צווישן לעבן און יידישקייט; צווישן יידישקייט און וועלט; צווישן
יידישקייט און קענען און וויסן...

דאָס האָט דאָך דער קלויסטער דאָס יידישקייט באַרויבט פון
וויילן. ווען דער געוויינטליכער זיך צו אַנטוויקלען און פראָגרע-
סירן, ווייניקסטנס מיטן לעבן צוזאַמען!

דאָס האָט דאָך דער קלויסטער עס אָפּגעשוואַכט, אין דער
פינסטערניש פאַרזעצט און דאָס אַנטשטעלט, קראַנק געוואָרענע
יידישקייט, דאָס יידישקייט, וואָס מוז ציטערן פאַר אַ שטראַל ליכט
פון דרויסן. פאַר אַ פרישן לופט-צוג פון דער פרייער וועלט, אי-
בערגעלאָזט אלס אַ צייכן פון גאָטס פלוך אויף זיין אַמאָליק גע-
בענטשט פּאָלק ישראל, אלס אַ באַווייז פאַר דער געטלעכקייט פון
נייעם טעסטאַמענט און דער אייביקער שטראָף פאַרן אָפּליינקענען
די נייע תורה —

און אז איר, אַבוואָל די מויערן פון געטאָ זענען געפאלן,
טוט ווייטער דעם קלויסטערס ווילן, און ערקלערט די קאַריקאַ-
טור פון אַמאָליקן שטאַלצן גרויסן יידישקייט, וואָס וויל און מוז
באַהערשן וועלט און לעבן, פאַר באַרמאַל און עכט; דאָס געטאָ-
יידישקייט צום לערנען און גלויבן אלס אַסגולה אויף עולם-
הבא, אַן אַשום באַציאונג צום לעבן — פאַר געטלעך און הייליק —
מיינען אייערע קינדער, אז איר זאָגט אמת, אז דאָס איז
דאָס ווירקלעכע יידישקייט און זענען מקיים, נישט וויסנדיק דער-
פון, דעם פסוק „ובחרת בחיים!“ — „ווייל דאָס לעבן“ און פאַר-
לאָזן אייך מיט אייער יידישקייט צוזאַמען!

און ווען האָט איר דאָס יידישקייט אָפּגעשטעלט? אינאָם-
מענט מוז געטאָסן אָפּפאלן, פון טיפסטן זינקען!
„געגליכן צו ערד“, „געגליכן צו שטערן“... האָט יעדעס
געשלעכט זיין ערד און זיינע שטערן, האָט איר די ערד און
אייערע זעק געזאַמלט און די שטערן אויסגעלאָשן! וואָס האָט

אייער יידישקייט פון רמב"ם, פון סעדיה גאון און פון אנדערע
אזוינע?

האָט איר פון ירושה-פרוכת אויסגעטעפּעט אלע גאָלדענע
פעדים, וואָס זיי האָבן אַריינגעוועבט, — האָט איר אלע פאַרבן,
מיט וועלכע זייער קינסטלער-האַנט האָט עס פאַרצירט, אויסגע-
לאָשן און דערלאנגט אַ גראַץ און גראַב שטיק געוועב אייערע קי-
דער צו די ליפּן און הייסט זיי קושן אייער רייגקייט!

האָט איר פון אייער יידישקייט דעם לעבעדיקן גאָט פאַר-
טריבן, אויפן טראָג און אָפּגעשטאַנענעם, אַ בעכטיקן געוועזענע;
האָט איר פון געטלעכן געזעץ דעם גייסט פאַר טריבן און דאָס
טויטע וואָרט געהייליקט; האָט איר פון אייער יידישקייט דאָס
פאָלק מיט זיין ערלעכער שענקייט פאַרטריבן — עס קאָן נישט
לערנען! און די פרוי מיט איר חן פאַריאַגט — נישט פאַר איר
איז די תורה געשריבן! און פריער נאָך דעם, וואָס וויל וויסן און
פאַרשן — דער גלויבן וואָקסט נאָר אין דער פינסטער... האָט
איר דעם גייסט פאַרטריבן, — און איר ווילט, אייער יידישקייט
זאָל לעבן, בשעת ווען איר אליין לעבט לויט גאנץ אנדערע נאָר-
מען... צי האַנדלט איר און וואַנדלט לויטן יידישקייט? פאַרט איר
נישט אַרום אויף באַנען, וואָס זענען געבויט אויף דער וויסנשאַפט,
וואָס אייער יידישקייט פאַרלייקנט? קורירט איר אייך נישט לויט
דער מעדיצין, וואָס איז אַבסאָלוט קעגן אייער גלויבן, וואָס צע-
שטערט אים אויף יעדן שריט און טריט?

און ווילט נאָך נויטן אייערע קינדער, זיי זאָלן ווייטער ציען
אייער פוילקייט, פאַלשקייט און טאַפּלטקייט, און אז זיי קאָנען
נישט, און מוון אייך און אייער יידישקייט פאַרלאָזן — ווער איז
שולדיק?

און די קאָנסעקווענץ?

"דאָס יידישקייט קאָן נאָר רעטן די קלויז מיט אַ מנין
בטלנים!"

VII

דער פראָם און די פעסטונג.

איך וועל אייך נאָכדערציילן אַ מעשה פון גרויסן אינדישן
קויר.

אַמאַל-האַט בודאָ דערציילט — איז ביים ברעג פון טייך
אַ וואַנדערער געגאַנגען.

אַ לאַנגן, שווערן וועג האָט ער געהאַט, און דער ברעג,
אויף וועלכן ער איז געגאַנגען, איז אומרואיק געווען.

אין היילן האָבן זיך גולנים געהאַלטן, אין וואַלד — ווילדע
טירע געשלענדערט, אומעטום לאַקערט די געפאַר.

און אויף יענער זייט טייך איז רואיק און שטיל, יענער
ברעג איז זיכערהייט — בודאָס איינציקער אידעאַל!

איז אָבער דער טייך אַ ברייטער געווען און אַ טיפער...

שטעלט זיך דער וואַנדערער אָפּ, האַקט-אויס אַ פאַר ביים-

לעך אין וואַלד, שלאָגט זיי צוזאַמען און מאַכט זיי אַ פראָם, און
שווימט אַריבער דעם טייך, און קומט צום רואיקן ברעג, וואו

זיכער וועט שוין זיין וועג...

איז אָבער דער וואַנדערער נישט קלוג געווען און אַזוי

געטאָן:

אַריבערגעקומען, האָט ער געזאָגט צום פראָם:

„פראָם, טייערער פראָם, דו האָסט מיך פון גולנים גערעטעט,

פון ווילדן טיר באַפרייט, נישט איבערגענפערט מיך דעם וואַסער

פון טייך, דאָנקבאַר בין איך דיר, הייליק ביסטו מיר, מיינ

רעטער, נישט פאַרלאָזן וועל איך דיר!“..

און ער האָט דעם פראָם אויף זיינע אַקסל גענומען און

אויף דער טריקעניש געטראָגן...

זענט איר אים מקנא?

זענט איר מקנא דעם מעטנש, וואָס האָט דעם פראָם, וואָס

ער האָט זיך געמאַכט, איבער זיינע אַקסל געוואָרפן? וואָס האָט

זיין רעטער-געדאַנק אויף אייביק אין פראָם פאַרהאַלט?

און דערצו גייט איצט דער וועג באַרג-אויף! און שווער

איז דער וועג, און איר האָט דעם פאַרשטאַנד, וואָס האָט דעם
פּראָם ערפונדן, אונטערן פּראָם געוואָרפן...
"די קלויז מיטן מנין בטלנים!"

און "די קלויז מיטן מנין בטלנים" איז עס נאָר היינט-
דער פּראָם אויף דער טריקעניש.
אַמאָל, און נישט לאַנג אַזוי איז דער "אַמאָל", איז אַייער
יידשקייט אַ גרויסקייט, אַ שענקייט, אַ העלדישקייט געווען!
אַ פּעסטונג פאַר דער יידישער נשמה!
די בורג, וואָס האָט זיך, פון דער גאַנצער קלויסטער-וועלט
באַלאַגערט, נישט אונטערגעגעבן!
מען האָט איר אַלע וועגן פון ברויט און וואַסער אָפּגע-
שניטן, אַרום אַלע וואַסער-קוואַלן פאַרפּעסט, אַלע פּרוכט-ביימער
אויסגעוואָרצלט — "יידשקייט" גיט זיך נישט אונטער!
פאַרהונגערט, פון דורשט פאַרחלשטע אויסגעמאַטערטע שאַטן
פון מענטשן שיצן די מויערן, צווישן וועלכע די יידישע נשמה
האַט זיך באַהאַלטן...
צייטווייליק באַהאַלטן, "עד יעבר זעם"—ביז דער צאָרן
וועט אַריבער...

עס האָט געהייסן:
גאָטס איינציקער נאָמען איז אויף דער וועלט נאָך נישט
געהייליקט, אויף אַקאָמפּראָמיס צווישן יידנטום און געצנטום באַ-
שטייען מיר נישט. מיר וועלן וואַרטן!
עס האָט געהייסן:

משיח איז נאָך נישט געקומען, נישט אויסגעלייזט איז די
וועלט. מיט זינד איז זי פאַרפלייצט, פאַרפלאָסן מיט טרערן און
און בלוט! נישט גאָטס וואָרט רעגירט, נישט זיין גערעכטיקייט...
מיר וועלן וואַרטן!

האַט איר אָבער פון דער צייטווייליקער פּעסטונג פון דער
"עדיעבור-זעמדיקער" בורג אַן אייביקייט געמאַכט, דאָס
שוץ-מיטל צו ציל און צוועק! און אַז די באַלאַגערונג האָט
אָפּגעצויגן, אַז די טייראַנען האָט אויפּגעהערט אין די מויערן צו

שלגן, אז ארום איז פריי און מען קען די טויערן עפענען און ארויסגיין און פראנק און פריי פאר דער וועלט דאס פארבארגע= נע אנטפלעקן, דאס באהאלטענע עפענען און פריידיקן גאטס ווארט פאר דער וועלט, האט איר פאר דער וועלט נאך איינאיינציק ווארט:

— הייליק איז די פעסטונג.

ווער איז אייער גאט? וואס איז זיין רעכט און גערעכט= קייט? ווי אזוי דארף אויסזען די וועלט און דאס לעבן אויף איר, זיי זאלן זיין געטלעך=ריין? ווי אזוי וואלט איר אויסגעלייזט די וועלט?

שטייט איר און מורמלט: איהו מקומן...

איר האט דעם תוך פארלארן און די וואלן פון פעסטונג פארהייליקט! די פוונה פארגעסן און אטעמט ווייטער איין אין די לונגען, די קראנקע, די פארשפארטע, פייכטע לופט פון קא= זעמאט, גלייך וויירעך פון הייליקטום!...

די נשמה איז אויסגעוועבט, — מיט טרוקענע ווערטער קאן מען צו דער וועלט נישט קומען, — באהאלט איר אייך מיט אייער יידישקייט פאר דער וועלט!

און זאל די וועלט, וואס איר דארפט באצווינגען, אליין צו אייך קומען, אויף די קני פאלן און בעטן זיך: רעגיר! — וועט איר פון אייער קאזעמאט נישט ארויס, די פוילע קליידער פון לייב נישט אראפזארפן, דעם קאפ נישט צובויגן צו דער דער= לאנגטער קרוין...

איר וועט דאך דער וועלט נישט זאגען: לייג אוועק דיין אַנטיסעפטיק און ניץ אַש פון אַפּאַברענטער קו!

לייג אוועק דיין מעדיצין און, ווערט אַ מגפה, שטעל-אויף אַ קופערנע שלאנג! וואָרף אוועק דיין זיבן-פעלדער-סיסטעם און מאַך שמיטה מיטאַמאַל איבער דער גאַנצער ערד! שטעלט אַ מקדש מיט קרבנות און מיט ערד פון אונטער דער פּאָדלאָגע פאר אַ סוטה? איר האָט די נשמה געטויט, און מיטן טויטן גוף פון אַמאַל געוועזענעם, גרויסן שטאַלצן יידישקייט קאַנט איר צו דער וועלט נישט קומען, באַהאַלט איר זיך פאר דער וועלט!

און איז דאָס יונגע דור, וואָס האָט זיך איבערגעוואַלט פון קאָזעמעט אַרויסגעריסן, צום לעבן, צו דער וועלט געקומען, האָט עס פאַר לעבן און וועלט קיין יידיש וואָרט נישט געהאַט! זענען די אייניקלעך פון די שטאַלצע קעמפער פאַרן יידישן אמת צו וועלט און לעבן אַלס בעטלער געקומען, לעכצנדיק צום פרעמדן וואָרט! געפרוירענע און פאַרשטאַרטע זענען זיי געקומען, און נאַקעטע... און פרעמדע קליידער אויסגעבעטלט האָבן זיי קוים, זייער שאַנד צו פאַרדעקן! און ביי פרעמדע אייוונס זיך אַן אָרט אויסגענאָרט, ביים פרעמדן פייער זיך צו דערוואַרימען! און מיט ברייט-געעפנטע מויל און אויערן פאַר פרעמדע וואָרהייטן!...

און איבער דער גאַנצער צייט איז דאָס בעסטע, דאָס שוועסטע, דאָס שטאַרקסטע, דאָס לעבנס-פעאיקסטע פון אונז אַוועק! זענען ביי אונז די שאַטן וואָס אַטאָג פינסטערער און גע-דיכטער געוואָרן און די לופט — פוילער און פוילער, צום דער-שטיקן —

אַבער נאָך ערגער איז געוואָרן, אַז אַ טייל פון זיי איז צו-ריקגעקומען — מיטן פרעמדן וואָרט!

אַ ברייטן וועג, וואָס פירט אָפּ פון יידישקייט, האָבן זיי גע-עפנט, אַ ברייטן און געפערלעכן וועג — דעם פאַל-שנאַ-ציאָנאַלן!

VIII

בכר הגוויים...

"רענעסאַנס!" אַ קליין, איינאיינציק וואָרט, אָן אַ צוגאַב, אָן תנאים פון אָרט און צייט... אַ קליין וואָרט און אַזאָ-מען איז עס, פון וועלכן עס דאַרף אַרויסשפּראַצן אַ וועלט, אַ יידישע וועלט...

און מעכטיק שטאַלץ איז דאָס וואָרט, און נישט ניי; עס איז דאָס אַלטע פּראָפּעטן-וואָרט! דאָס משיח-וואָרט! אייביק זענען די אידעען, זיי טוישן נאָר, אין דער אַנט-וויקלונג, די פאָרם.

איז אָבער דאָס וואָרט אין זיין ריינקייט אויפסניי נאָך
נישט געזאָגט געוואָרן...

ווען דער אָפגעשוואַכטער קלויסטער האָט אָפגעצויגן, ווען
די מויערן פון געטאָ, וואָס איז געווען אונזער תפיסה און פעס-
טונג צוזאַמען, זענען געפאלן, — איז דאָס יידישקייט צו-דער-
שלאָגן געווען, צו-שוואַך דערצו, — עס איז צייט ווייליך אָן
אָטעם געבליבן.

זוכט איינער דעם פולס און געפינט נישט, אָדער טויבלעך
איז ער און הערט אים נישט, מאַכט ער:

— עס זאָגט אָפּ, דאָס יידישקייט!

און אַ שאַד איז עס אים:

— אַמאָל אַזאָ נגידה געווען, דער וועלט אַ גאָט געשענקט!

און ער טרייסט זיך: אַ ירושה לאָזט עס, דאָס יידישקייט:

— אַ יחוס אַ גרויסן! אָן אייביק געצויגן וועקסל אויף

כבוד פון דער וועלט!

און ענדיקט רעזיגנירט:

— אַייביק לעבן קאָן מען נישט! די אייטן פון רעליגיאָן

(און יידישקייט איז פאַר אים נישט מער!) זענען איבערהויפט

פאַרביי... אַפילו דער קלויסטער, דער שטאַרקערער, דער יינגע-

דער פאַלט... דאַרף מען דעם „יידישקייט“ זיין רעכט טאָן, פייע

תכריכים נייען, אויפן מיטאָלאָגישן בית-עלמין אַ בכבוד אָרט גע-

פינען... „יאָווע“ איז דאָך גרעסער פאַר יופיטער!

האָט אַ צווייטער מער פיעטיזם און ראָט:

— נישט באַערדיקן זאָל מען, נאָר באַלוצמירן! זאָל עס, ווי

עס איז, פאַרשטיינערט בלייבן — אויף אייביק! אַ היסטאָרישער

מאָנומענט, פאַר אַלטערטומס-פאַרשער — אָן אייביקע פרייד!

הייסן הייסט עס:

— אָפגעגאַנגען, אָפגעדאַנקט האָט די יידישע נאַציאָן,

שטעלט איר דאָס יידישקייט אירס אַלס מצבה אויפן קבר!...

וויילן אָבער נאָך אַנדערע נישט אָפטרעטן...

נישט אַזוי לייכט שטאַרבט אַ נאַציאָן...

„בלוט איז קיין וואסער נישט“, עס האלט דער נאציאנאלער אינסטינקט.

עס ווערט אמאל פארטומלט, פון א שטיק שרייענדיק עולב-
הזה איבערגעשריגן און ער פארשווייגט א וויילע, — וועקט ער
זיך אבער שפעטער נאך שטארקער און שטראפט נאך העכער,
נאך געוואלדיקער!

און וואו אהין אפטרעטן?

נישט אפן זענען נאך טירן אין טויערן!...

דער גויאישער מאַגן איז נישט אַזוי ברייט און נישט אַזוי
געזונט, „יחידי-סגולה“ — באַנקירן גרויסע, פאָליטיקער, באַרימטע
געלערטע, זינגער, וויאַלין-שפּילער... נעמט ער אויף און פאַרדייט
נאָך ווי עס איז... אַלע פאַרדייען קאָן ער נישט...

און בלייבט דאָס „געזינדל“, ציט עס צוריק צו זיך, ווי
אַ מאַגנעט, לאָזט עס נישט רוען...

און שמדט מען זיך נישט צוליב קינדער און קינדס-קינדער,
טראַכט מען אַזוי:

גיין מוז מען, ביים יידישקייט בלייבן קאָן מען נישט,
דער שטראָם פון לעבן טראָגט, מוז עס מיטנעמען!
נאָר נישט אינגאנצן!

עס איז אַזוי גרויס, אַזוי אומגעלומפערט שווער און — אַזוי
נישט שיין!

פאַרקלענערן מוז מען עס, שטאַרק פאַרקלענערן און פאַר-
צירן...

און אַפּערירן לאָזט זיך עס.

מען שניידט אין טויטע פאַרמען, און עס גייט קיין טראָפּן
בלוט, און מען הערט קיין קרעכץ!... אפשר ברוםט ערגעץ
אַ שכינה אין אַ חורבה — ווער הערט זי?

און ווי לייכט עס רייסן זיך בלעטער פון סידור אויס! ווי
שיין עס זעען אויס די ספרים אין אַרכיוו! ווי פיין אַפּגערייניקט
איז געוואָרן די יידישע שטוב, נעם און שטעל אַ יאָלקע, זי פאַסט!
דאָס געבליבענע שטיקל יידישקייט וועט בלייבן אין שול,
פאַרזאָרגן וועט זי — דער רב...

דער רב מוז אָבער אױסזען, ווי אַ מענטש... דעם פּאַסטאָרס
טראַכט איז אַזוי שיין, מאַכט אים עפעס אַזוינס... און די שול
מוז ווערן סינאגאָגע, מוז ווערן טעמפל... יענץ איז אַ דלות, און
דלות עקלט...

און אָן פייט, קרבנות און ארץ־ישׂראל איז דאָס געבעט,
אפילו אויף דייטש איבערזעצט, גאַרנישט „שאַקניג“... עס איז
„גאַטעס־דינסט“, ווייניקסטנס אויף איינמאַל אין יאָר...

אמת, עס ציט נישט, עס האָט עפעס פאַרלאָרן פון דעם,
וואָס האָט געצויגן, — וועט דער אָרגל ציען, אַ מיידל־כאָר וועט
שלעפּן די יוגנט ביי די האָר... און דער שטיל־האַרציקער, נאָר
אַרימער סיני־ניגון מוז געענדערט ווערן, עס מוז — שאלן!
ווי אין קירך!

און קאָן מען נישט שבת, וועט עס שאלן זונטאָג!

עפעס מוז בלייבן!

און מען שניידט, ענדערט, פערפומירט — און טויט בלייבט
טויט... די אַלטע האַלטן זיך, ווי עס איז... אויס פיעטיוזם... די
יוגנט אַנטלויפט — די רעפאָרם באַנקראַטירט...

קומט אַ „נייער“ מענטש און מאַכט אַ גוטע מינע צום שלעכטן
שפּיל, ער איז קעגן יעדער רעפאָרם:

— רירט נישט! די נשמה איז אַוועק, די פאָרם איז גע-
בליבן, די הויפט־זאָך איז עבן די פאָרם!... דעם וויין טרינקט מען
אויס, אָדער ער ווערט אויסגעוועפט אַליין, אייביק איז דאָס פאַס!
האַלט זיך פעסט אָן פאַס, און גיסט אַריין פרישן וויין!
לייכט צו באַקומען! וויינהענדלער פעלן נישט... עס טוישן זיך
נאָר די פירמען, אַמאָל איז געווען אַריסטו, היינט — ספענסער,
מאָרגן — ווייס איך ווער...

האַלט זיך נאָר אָן פאַס!...

זוכט נאָר אַ פרייען און זיכערן קעלער, וואו עס אַני-
דערצושטעלן!...

איז די „פאַס־אידעע“ אויך אידעע —

קומט אָבער די צייט אויף אידעען, פאלן זיי פון דער מאַ-
דע אַרויס.

די צוריקגעקומענע פון אייראָפּע, צי פון דאָרט צוריקגע-
טריבענע, אָדער אליין, אויס רחמנות צום אָרימען, געפלאָגטן
פּאָלק אָדער אויס פּיעטיזם און דערוועקטער בענקשאפט צוריק-
געקומען, האָבן אונז די בשורה געבראַכט:
— איר זענט אַ פּאָלק!

דאָס האָבן מיר אייגנטלעך לאנג געוואוסט, קיין שפּראַך
אין דער וועלט האָט נישט אַזוי פיל באַצייכענונגען אויף ראַסע
און פּאָלק, ווי העברעאיש, ניי און געווען נאָר דער צוגאַב:
"נישט מער!"

זיי האָבן מער נישט געפילט און ביי די פרעמדע
מער נישט געזען!

"אַ פּאָלק און נישט מער" — דאָ הייבט זיך אַן די געפאַר!

IX

דער אונטערשייד.

קומט מען פון ערגעץ צוריק און מען קוקט אויף אונזער
יידישער טראַדיציע מיט פרעמדע אויגן אָדער, ווייניקסטנס, אויף
פרעמדע ברילן, זעט מען עפעס אויסטערלישס.

קאָן מען דאָס אויסטערלישע נישט פאַרשטיין, זאָגט מען
— נישט נאָרמאַל!

וואו עס פעלט דער באַגריף, ווערט געשאפן דאָס וואָרט!
"נישט נאָרמאַל" קאָן אָבער זיין אַזוי אונטער, ווי אַ-
בער דער נאָרמע, נישט נאָרמאַל קאָן זיין שגעון און געניע.
נישט נאָרמאַל איז דאָס פאַרברעכעריש-אַטאָויסטישע און
צוגלייך דאָס פּראָפעטיש-רעוואָלוציאָנערע.

אַז "נישט נאָרמאַל" האָט מען שטענדיק געוואוסט:

עם לבדד ישכון—גוי אחד בארץ—חטיבה אחת בעולם...

דאָרף אָבער דאָס "נישט נאָרמאַלע" אָפּגעשאצט ווערן...

אויף אלעם, זיך אליין נישט אויסגעשלאָסן, מוז מען קוקן

מיט אַ פּריי אָפּן אויג. אלץ מוז געשאצט ווערן, אַזוי דער מענטש.

ווי די נאַציאָן, ווי ווייט מעגלעך איז, אָפּיעקטיוו.

ביים שאצן פארגלייכט מען, אָבער נישט כדי אויס-
צוגלייכן, אין אַגעשטעלט סדום-בעטל צופאַסן, נאָר כדי צו
געפֿינען דאָס נישט-גלייכע, דאָס אייגנאַרטיקע.
אַזוי, אייגנטלעך, טוט אויך דער איינצלנער מענטש.
וואָס העכער דער מענטש איז, אַלץ עפּטער פּאַרטיפּט ער
זיך אין זיך אליין, אַלץ באַטראַכט ער זיך אליין, פּרעגנדיק: צו
וואָס? נאָך וואָס?

ער וואַרפט זיך קיינעם, אויסער זיך, קיין אַנדערן איינצל-
נעם מענטש נישט אונטער, ער זוכט ביי קיינעם נישט קיין רעכט-
פּאַרטיקונג פאַר זיין לעבן, קיין הסכמה אויף זיין עקזיסטענץ, ער
וועט זיין רעזאָן דעטער נישט גרינדן אויף נוצלעכקייט פאַר זיינס
גלייכן אָדער אויף ענלעכקייט צו אים.

ער פּאַרטיפּט זיך אין זיך, ווייל ער וויל זיין זיך אין זיך
געפֿינען, דאָס געפונענע פון מינדערווערטיקן רייניקן, דאָס
מער ווערטיקע פלעגן, אַנטוויקלען, זיך די אַנטוויקלונג פאַר
ציל און צוועק שטעלן, און דערפאַר איז ער גרייט צו שטרייטן,
צו קעמפּן ביזן לעצטן טראָפּן בלוט, צו אָפּפערן זיין לעבן...

ביי דעם פּראָצעס קוקט אויף זיך דער העכערער מענטש
פון נאָך אַהעכערן שטאַנדפּונקט: פון דער הויך, צו וועלכער ער
מוז, לויט זיין נאַטור, שטרעבן... פון זיין "איך" אין ווייטסטן
פונקט אויף זיין לעבנס-וועג.

דער אַזוי פאַרגעשטעלטער "איך" איז זיין אימפּעראַ-
טיוו, זיין ריכטער.

ער איז נישט באַנקראַט, און די פאַרגאַנגענהייט גיט אים
נאָר דאָס מאַטעריאַל צום זיך ערקענען. ער ליקווידירט זיין לעבן
נישט, און זיין "איך" אין דער געגנוואָרט איז נישט זיין ריכטער
און שאַצער — זיין "איך" אין דער צוקונפּט איז זיין שטרעבן
און גלויבן, און דער רעכטפּאַרטיקער פון זיין לעבן...
דאָס זעלבע מיט פעלקער...

וואָך איך מיין "ידישקייט", וואָך איך עס פאַר מיר, וואָך איך
עס אין דער צוקונפּט, אויפן גרונט פון מאַטעריאַל אין דער שט-
פּערישער פאַרגאַנגענהייט...

די געגנווארט, דאָס „געלערנטע חומש מיט רש"י" לאָז איך אַרויס — דאָס איז אונזער דעקאדאַנס — אונזער אָפּפאַל.
איז דער ריכטער פון איינצלנעם מענטש זיין איבער-מענטש;
און דער ריכטער פון דער נאַציאָן, נישט קיין אַנדערע — נאָר
די נאַציאָנאַלע צוקונפט — איר שטראָם, ווען ער פליסט אַריין
אין ים — אין דער פרייער מענטשהייט אַריין...
פאַר דער נאַציאָנאַלער צוקונפט שטעל איך די אייגנע
אַרט פון מיין פאָלק (האָט ווער אַן „אתה", זיין „אתה בחרתנו!")
און פרעג:

בין איך מינדער-אַדער מער-ווערטיק?
אז נישט גלייך, דאָס ווייס איך. —

מיין פאַרגאַנגענהייט דער-אַנט:
וועסט נישט דינען קיין אַנדערע געטער, נאָר דיין איינציקן
גאָט.

אין מיט פון דיין לאַנד, אין ירושלים, וועסטו זיין טעמפל
שטעלן.
דריי מאָל אין יאָר וועסטו צום טעמפל קומען, פאַר גאָט
זיך באַווייזן, אים דיין אָפּפער גענענען, אים דאַנקען, בעטן און
דינען...

אין פאָלק, אין לאַנד, אין טעמפל, אין געזעץ, אין גאָט...
און אַלץ ווערט פאַרמירט צוזאַמען, אין איין אָטעם...
ערגעץ אַנדערש טאָר קיין טעמפל נישט זיין און קיין
מוזיק. ערגעץ אַנדערש, ווען אויך דעם איינציקן גאָט, טאָר קיין
קרבן נישט ווערן גענענעט, קיין ווירויך אויף דער פאַן גערוי-
כערט, — דאָס ווערט באַשטראָפּט מיט — טויט!
און דאָך איז פאַר אַלע דער טעמפל...

מעג קומען דער פרעמדער און בעטן, גאָט וועט צו-
לייגן זיין אויער, און זיין אָפּפער באַוויליקן, און ווער עס וועט
רופן דעם נאָמען פון איינציקן גאָט, דער איז זיין קינד... און
פון ציון גייט אַרויס דאָס געזעץ פאַר פעלקער...
די נאַציאָנאַלע — וועלט-אידעע!

האָבן עס אנדערע פעלקער?

האָבן דייטשן, פראנצויזן, ענגלענדער, רוסן און אנדערע
אייראָפּעאישע פעלקער אַנאַציאָנאַלע וועלט-אַנשוואונג, אַנאַציאָ-
נאַלע רעליגיעזן? אָדער נאַציאָנאַלע וועלט-אידעאלן?

פאַרהאַן „דייטשע פּילאַנאָפּיע“, דאָס הייסט: פּילאַנאָפּישע
ביכער, געשריבן פאַר דייטשן אויף דייטש... קיין דייטש-פּילאַנאָ-
פּישע אידעע איז נישט פאַרהאַן.

פאַרהאַן פראנצויזישע אידעאלן פאַר און צוליב דער
פראנצויזישער נאַציאָן: גרויס זאָל זיין פראנקרייך און צעשפרייט,
און גערימט, באַדן זאָל זי זיך אין גלאַנץ...

פאַרהאַן אידעאלן פאַר ענגלאַנד: איך די פאַבריק, די גאַס-
צע וועלט מיין מאַרק!
און אזוי אַלע... אַלע...

„קריסטן“ זענען זיי...

האָט זיי דאָך דאָס קריסטנטום נישט פאַראייניקט. זיי
האָבן זייער קריסטנטום נישט באשאפן; מען האָט עס זיי אָנגע-
וואָרפן מיט געוואלט, אָדער זיי האָבן עס גערנוויליק אָנגענומען.
עס איז נישט אַרויסגעשפרונגען פון זייערע געהירן, נישט אַרויס-
געשפראָצט פון זייער געבליט...

דאָס זיינען פעלקער פון קלויסטער באַצוואונגענע...

שווימט דאָס פרעמדע אַרום פון אויבן און קומט נישט אין
תוך פון דער נשמה אַריין... האָט עס מיטן ווירקלעכן לעבן קיין
מגע ומשא נישט: עס ווערט אויס סאַציאַלע ערשיינונג. עס ווערט
„גלויבן“... עס ווערט אַשליסל אויפצופענען דעם הימל גאָכן
טויט, נישט צו באַצווינגען דאָס לעבן, עס איז „מלכות השמים“,
נישט ערד און נישט לעבן אויף דער ערד; עס פאַרלייקנט אַר-
בעט און אַנטוויקלונג...

עס איז גלויבן, נישט ווילן; עס איז אַפּאָגן
זיך, אַפּשיידן, אַוועקגיין; אויסלייזן זיך פון לעבן
נישט פאַרן לעבן...

טראָגט מען עס אויבן, איבערן לעבן, ווי אַ מאַנטל;

אינם לעבן, אונטערן מאנטל רעגירט דאָס רוימישע רעכט,
 די גריכישע קונסט, די אייראָפּעאישע טעכניק...
 פיר פאַרשיידנאַרטיקע קוועלן פון רעכט — די פינפטע איז
 די נאַציאָנאַליסטע וואָס הייליקט שוין אַלע פאַרבירענ
 קעגן אַנדערע אַלס — פאַטריאַטיזם...
 און דעריבער וויל זיך אַ אייראָפּעאישע נאַציאָן ווירק-
 לעך באַפרייען, מוז זי זיך צו אַלעם ערשטן באַפרייען פון אינ-
 טערנאַציאָנאַלן קלויסטער... וויל זי פראַגרעסירן אין לעבן, מוז
 זי זיך אָפּזאָגן פון הימל, פון רעליגיעזן...
 מיר — אַפּאָלק אָן באַזיץ, אָן אַן איינהייטלעכער שפּראַך,
 מיט אַ דראַנג נאָך קולטור און נאָך אָן קולטור, מיר — אַלס „נאַציאָן
 און נישט מער“, זענען מיר גאַרנישט!
 און ווי לייכט איז פון גאַרנישט אַוועקצוגיין!...

X

נאָך וועגן.

נישט קיין אַקאַדעמישער שטרייט ווערט צווישן אונז און
 אַנדערע געפירט.
 נאָר אַן אויבערפלעכלעכער מענטש זעט נישט דעם צו-
 זאַמענהאַנג צווישן קולטור-מאַמענטן און וועלט-אַנשוואונג.
 די וועלט, מיט יידישע אויגן געזען, איז אַן אַרגאַניש צו-
 זאַמענגעבונדענע, אַרגאַניזירטע און דעריבער מאַראַליש פאַראַנט-
 וואָרטלעכע וועלט.
 די וועלט, מיט היידישע אויגן געזען, איז אַן עפילעפטיק,
 צעוואָרפענע, באַהאַלטענע און אָפּגעקערפטן, וואָס פאַלן קיין
 געזעץ נישט אונטער, און וועלכע מען קאָן דעריבער קיין מאַ-
 ראַלישע פאָדערונגען נישט שטעלן.
 אויפן וועג פון היידנטום צום יידישקייט ווערט אינטעגרירט
 גענעראַליזירט... קומט מען צו געטער און האַלבע געטער. ווערט
 די וועלט אַ שלאַכט-פעלד צווישן זיי, הייסט דער שטאַרקסטער,
 דער זיגערישער — יופיטער, אַ דעה אָבער האָבן אַלע, אַלע מיטן

זיך אריין, איז יעדער גאט אין זיין צייט אָדער אויף זיין אָרט, אין זיין טעמפל אָדער אין זיין טאָג — געזעץ און אימפעראטיוו. איז, ווייטער און נענטער צום יידנטום קומענדיק, דאָס געזע- טום אויסער לעך געפאלן, די געטער-סימבאָלן, אין האַלץ געשניצט, אין שטיין אויסגעהאַקט, אויף ווענט און לייזונט געמאַלט — זענען צעשטערט און צעשטויבט געוואָרן, — פון הונדערטער אימ- פעראַטיוו ווערט דאָך געפירט די וועלט... צו קיין איינהייט איז אויסער דעם יידנטום קיין איינציקע נאַציאָנאַלע וועלט-אַנשויאונג נישט געקומען...

קיינער וואַרפט זיך דעם איינציקן נישט אונטער. זענען זיי אלע קעגן דעם יידישן — פראָווינציאַליז- מען, היימיש, אויף אייגן געברויך, געבאָקענע פילאָזאָפיען... קאָן זיך די העכערע אידעע דער נידעריקער נישט אונטערגעבן, דאָס העכערע בלוט אינסטינקטיוו מיטן נידעריקערן נישט מישן... איז דאָס געשריי רענעסאַנס!

לאָזט מיך פריי ריידן מיין וואָרט, פריי אַרבעטן און קול- טור-ווערטען באַשאַפן לויט מיין וועלט-אַנשויאונג, איך האָב אייך אַמאָל אזוי פיל געגעבן, לאָזט מיך נאָך אַמאָל געבן. — און נישט אויף אַ באַשטימט אָרט ווערט דער שטרייט גע- פירט. מיר האָבן שוין לאַנג די נאַציאָנאַלע קינדער-וויג פאַרלאָזט; גערן אָדער נישט גערן, אַ וועלט-פאָלק געוואָרן, נישט באַגרעניצט איז דער קאָמף, אַ וועלט-קאָמף איז ער!

און נישט מיט דעם אָדער יענעם פאָלק פירן מיר אים, און נישט מיט אַ קאָאָליציע פון אייניקע פעלקער, יידן און גוים שטייען זיך אַקעגן, יידיש בלוט און גויאיש בלוט...

קאָן זיך דאָס יידישע בלוט, וואָס איז אין דער רעליגיעזער פאָרם מאָנאָטעאיסטיש, אין דער פילאָזאָפישער מאָניס- טיש, מיט אַנדער בלוט נישט מישן; קאָן אַ העכערע וועלט-אַנ- שויאונג דער נידעריקער זיך נישט אונטערגעבן, מוז זי שטרייטן אום דאָס רעכט, איר אייגענע וועלט-קולטור צו שאַפן. — קומען די אין דער פרעמד געלערנטע און האָבן לייכטע עצות; לייכטע, ווייל אויבערפֿלעכלעכע...

האָט מען אונז איבער אַלאַנגע צייט דאָס מויל פאַרמאַכט,
די הענט געבונדן, נישט ריידן געלאָזט, נישט אַרבעטן. ראַט מען
אונז: גיי און בעטל... אַסימיליר זיך, הייסט עס, נאָך וואָס אַ באַ-
זונדער ווערקשטעל?

האַב איך מיין אָפּשאַצן פון שלעכט און גוט, ראַט מען
מיר: שאַץ איבער די ווערטן!

שטרייט איך פאַר מיין אמת—לאַכט מען אויף מיין „מיסיע“—
אַמגעפערלעכסטן אָבער זענען: איבערגעאַיילטע צו-
זאָגן און איבערגעטריבענער פעסימיזם...

דיין היים איז אָפּן, מאָרגן גיב איך זי דיר!
און אַז דער מאָרגן איז געקומען און די היים האָט זיך
נישט געעפנט — זיינען מאַנכע אַנטלאָפּן פון אונז, מער קיין
האַפנונג אויף רעטונג נישט געהאַט...
אַדער:

וואָס איר מאַכט אין דער פרעמד, איז געבויט אויפן
וואַסער, געבויט אויף זאַמד, דאָס טראָגט אַוועק דער ווינט...
ווערט מען אָפהענגטיק, זוכט מען פרעמדע קולטורן, פרעמדע
גיטער און שטעלט יענער אַ באַדינג: זיי מודה, אַז משיח איז
געקומען, טראַכט מען:
דער קליגערער טרעט אָפּ...

נישט, יאָ ווילן, און וועמען?

(פארוואל-רעדע).

מען האָט דאָ פיל גערעדט אין די בלעטער — פיל גע-
שריבן וועגן דער יידיש-וואַרשאָווער וואַל-טראַגעדיע; פאַר מיר,
איך זאָג אײַך פאַראויס, איז די גאַנצע וואַל-קאָמפּאַניע, וואָס
ווערט געפירט פון דער זייט, אין רעזירענץ פון באַשניטענעם
פוילן — אַ טראַגיקאָמעדיע, וואָס גרעניצט מיט פאַרס...

אונזער וואַל-קאָמפּאַניע, וואָס מאַכט אונז, מכלומרשט, אַזאָ
הייס בלוט, און רירט ביי די פוילישע אוורפאַטישע רעדל-פירער
די גאַל — ווערט געפירט, פון איין זייט, פון די, וואָס גלויבן
נישט אין וואָס עס איז פאַר מעגלעכקייט פון אַ יידיש לעבן אין
דער דיאַספּאָראַ און פון זייט — פון אַזעלכע, וואָס גלויבן נישט
אין איר אייגן יידיש רעכט אויף לעבן בכלל, וואָס זוכן דעם
טיטל אויף רעכט צו לעבן אין פרעמדן בוזעם-טאַש... וואָס האָבן
גאַרנישט אין זיך, נאָר אַלץ אויסער זיך, — אויסער דעם
פאָלק, וואָס זיי ווילן פערטרעטן, און — פילייכט אַן איבעריקער
"פער"; טרעטן איז איבערגענוג...

אין זאַל זענען דאָך פאַרהאַן נאָך אַ מנין וואַל-מענער — די
אַלטע קאָנסערוואַטאָרן... דער עק פון אַסימילאַטאָרישן בלאַנדזענ-
דיקן קאָמעט, — אירע געהאַרזאַמע דינער, וואָס קריכן איר אונ-
טער די נעגל... און הייסט זי, שפייטן אויף דער דומע — שפייטן
זיי און טרעפן זייערע אייגענע ווייסע בערד... יידישע לעבנס-
פראַגן אין דומע וועלן באַרירט ווערן: פון "שטערטאָ אַסיעד-
לאַסט" ביז אפער-פעלד איז אַ גענוג ברייט און ווייט פעלד פאַר
שוואַרצייטעריי פון שוואַרצע לייט. פון אונזער זייט, אויב
באַיקאָטירן די דומע, וועט גאַנץ רוסלאַנד קיין וואָרט פון טרי-

בונע נישט הערן, אָבער אז די אַסימילאַציע הייסט באַיקאַטירן.
רופן די ווייסע בערד: באַיקאַט! באַיקאַט! פון גער פון דער
פראַנצויסקאַנער!

אַט ווער עס האָט ביז אַהער די וואָל-קאַמפּאַניע געפירט-
דער ייד, דער איינפאַכער ייד, וואָס בויט שטילערהייט, מיט
העלדישער איינגעשפּאַרטקייט, מיט אָפּפער פון פלייש און בלוט,
אַ יידיש לעבן דאָ, אין דעם טייל דיאָספּאָראַ, וואָס פילט:
"איך לעב, האָב איך רעכט", און קעמפט פאַר זיין רעכט — דער
איז נאָך, ליידער, נישט אָרגאַניזירט, דער איז נאָך צעוואָרפן, ווי
זאמד אויף דער גרעניץ פון פּאָליטישן פאַר-וואַסער...

וואָלט זיך זיין שטימע געהערט, וואָלט דער ייד אָרגאַ
ניזירט געווען, וואָלט צו קיין פאַרס, צו קיין טראַגיקאַמעדיע נישט
געקומען: באַקומען אַ מערהייט, אין פּאָליטיק איז "מעהייט" —
רעכט, אויב דיין רעכט, ווייל פון דיר דעם שענסטן, דעם
בעסטן, דעם קרעפטיקסטן... האָבן אָבער געפירט דאָס רעדל
מענטשן, וואָס האָבן דעם גלויבן אַן יידיש-לעבן פאַרלוירן, אַלץ
איינס, צי זיי ווילן דעריבער טרענקען אין פרעמדן וואַסער, אָדער
אָוועק, ערגעץ אנדערש בויען — האָט געמוזט קומען צו דער
טראַגיקאַמעדיע, צום פאַרס!

שטייען זיך — אַ! דאָס גרויסאַרטיקע בילד! — שטייען זיך
אַקעגן צוויי פעלקער: אַ פּאָלק פון האַנאַרנע שלאַכטע, וואָס
אונטער איר איז היינט טויב-שטום און בלינד געמאַכט! — און
פון דער אנדערער זייט מיר, דאָס אַזוי גערופענע קרעמע-
פּאָלק און פירן שטרייט וועגן די וואָלן. גייט דאָס קרעמע-פּאָלק
און זאָגט זיך אָפּ, דעמיטיק, די ערד קושנדיק פון אַלעם גוטן און
פאַרלאַנגט, אַ מתנה לעשו, זיין וואָלרעכט... נאַריש, אָבער נישט
קרעמעריש, געשענקט פון הויך-מוטיקן פּאָליטיש-נאַרישן האַרץ,
נישט פאַרקויפט, נישט פאַרשאַכערט... איז דער האַנאַרנע
שלאַכציק, וואָס האַנדלט מיט זיין רעכט אין ווין, בערלין, און
פאַרשאַכערט עס אין פעטערבורג, ווי דער נידעריקסטער "האַנדל-
האַנדל" און טרעט, נישט ווילנדיק מיט אונז האַנדלען, אונזער
דערלאַנגטע מתנה מיט די פיס...

אזוי האָט מען אונז געפירט און צוגעפירט צום פארס...
 איך בין אָבער נישט אָהערגעקומען צו מאַכן אַ סעצעסיע.
 וואָס געשעען איז געשען; צו שפּעט צו צעטרענען דאָס געוועבטע
 און אָנהייבן אויפס ניי ... ווי פעלערהאפט די אַרבעט זאָל נישט
 זיין, געפירט מוז ווערן — ווייטער... „פון איינמאָל געשעענעם —
 אַ קייט אויפן האַלז“, און נישט קיין גאַלדענע, מוזן מיר זי וויי-
 טער טראָגן; פון איינמאָל געשעענעם קען גאָט אַליין קיין קוצו
 של יוד נישט ענדערן... אָבער נישט דער איז פאַרבלאָנדזשעט,
 וואָס איז אויף אַ וויילע אַראָפּ פון רעכטן וועג, נאָר דער, וואָס
 דערזעט עס, און וויל נישט צוריקקערן...

אַלזאָ דער אויסגאַנגס-פונקט — דאָס געשעענע!
 מען האָט זיך ציוניסטיש-אסימילאַטאָריש-קאָנסערוואַטי-
 סטיש אָפּגעזאָגט אין אונזער נאָמען, אין איינפאַכן יידס נאָמען
 פונם רעכט צו וויילן אַ יידישן קאַנדידאַט. אונזער, אויס פֿורן
 גאַלדיקן הומאַניזם, ערלעך-גוטערפריינד — שווענטאַכאָווסקי,
 לאָזט אונז גריסן פון הויכן פוילישן פאַרנאָס אַראָפּ, וואו ער
 דונערט אַלס יופיטער, פריינדלעך גריסן; עס איז פון אונזער
 זייט, זאָגט ער, פיין און עדל! דאַנקן מיר אונטען פאַרן
 דאַנק פון דער הייך, פאַרפאַלן — אָפּגעזאָגט זיך! וויילט נאָר
 נישט קיין תלין פאַר אונז און מיר זענען צופרידן.

האַט אָבער די קרעמערין אין בערלין, ווין און פעטערבורג
 און די האָנגאַרנע שלאַכטע אין דער היים, אויף אונזער מתנה
 דעם פוס געשטעלט, אָן שפּאַרן און טרעט אונזער גוט-האַרציקע
 מתנה — „מיט אייך רעדט מען נישט, מיר וועלן וויילן וועמען עס
 וועט אונז געפעלן, און אז אונז געפעלט גראַד, צו דער יעצטיקער
 מזלידקער שעה, דער תלין, מוזט איר אים מיטוויילן...

ווערט נישט גוט, צו אַלעם ערשטן דער אַסימילאַציע...
 חתונה געהאַט — און וועמען מיט דער לינקער האַנט — און שוין
 געוואָר געוואָרן, אז דער מאַן איז אַ שלעגער... שרייט זי: אַב-
 סטיגענציע... קעגן מאַן פון דער לינקער האַנט אַרויסטרעטן וויל
 זי נישט, איבערבייזערן אים קען זי נישט, קען קיין הויך וואָרט
 קיינמאָל נישט ריידן, — דאָס צונועהדיקע קעבס-ווייבעלע... אַלזאָ

בעט זי אייך רחמים: דערצערנט אים נישט, (שטילערהייט: דר גולן!) שווייגט — (און הויך, ער זאל הערן:) אַבסטינענציע... און אַט קעגן דער נידערטרעכטיקער מאַדאם — אַבסטינענציע וויל איך אַרויסטרעטן; קעגן אָפּהאַלטן אייך פון די וואָלן... וואָס פאַר אַ זיסע ריידעלעך מיר האָבן פון די וואָל-טריבונען פון די אַבסטינענטינס זייט נישט געהערט, וואָס פאַר אַ שטרוי עס איז איבער צייט נישט געדראָסן און איבערגעדראָסן געוואָרן, — דער זיס-שטרויענער אינהאַלט לאָזט זיך צופירן צו איין וואָרט: „פאַגראָם!“ מען שרעקט אונז מיט פאַגראָמען, דעריבער האַלט אייך אָפּ, לאָזט ווערן אייער תלין, אייער פאָליטישן שונא... און שרעקע פּעלן נישט...

אַבער, מיינע הערן, נישט נאָר אין וואָל-צייט צו דער דומע שרעקט מען אונז מיט דעם אַלטן, גוט אויסגעפּרייזטן געווער... מען האָט זיך מיט דעמזעלבן געווער אויך ביי אונזערע היימישע, קהלישע וואָלן באַנוצט; דיזעלבע הענט נישט נאָר יעצט, ווען עס גייט וועגן „קרוין-פוילן“, וועגן דעם פראַנקט, — ווי די פּוילישע צייטונגען באַצייכענען עס, — ווי אזוי עס דאַרף אויסזען די פּוילישע לישיע סטשעכע, די פּוילישע פּאַטערלאַנדס-שטוב... דאָס זעלבע האָבן מיר געהערט ערשט נישט לאַנג, און פון דיזעלבע געדונג געבע מיילער, אויך ווען עס איז געגאַנגען וועגן אונזער היימיש-קהליש חניקעלע, ווי עס זאל אויסזען... ביז אַהין גייט די צענזור פון האַנאַרנע שלאַכטע, ביז אַהין די טכירשאַפט פון אונזערע — זייערע דינער... דער געשטרענגער צענזאָר וויל אויך וויסן, ווער עס וועט זיין דער גבאי אין אונזער קהל-שטוב, ווער עס וועט אונזער אַרימע שפּייזן (אימשטייגט געזאָגט!) אונזערע מתים באַגראָבן (דאָס — על צד היותר טוב!) און אַ רוף: „קלייבט אונזערע משרתים. אַגיס...“ האָבן זיך אַ טרייסל געטאָן אונזערע באַנקיר-בייכלעך, די געלט-בייטלעך אַ קלינג געטאָן: באָם! און — געוויילט געוואָרן, ווי איר ווייסט...

מוז דעריבער צום אלעם ערשטן אָפּגעוואָרפן ווערן די שרעק. שרעק איז אַ שלעכטער יועץ. מען מוז קלאָר מאַכן די פאַליטיש-סאָציאלע לאַגע.

וועט מען אונז שלאָגן?

איך ווייס נישט. דער "קוריער וואַרשאַווסקי" פאַרזיכערט, אז עס פעלן אים די אינסטינקטן צום שלאָגן. די לינקע זאָגן, זיי לאָזן נישט שלאָגן. דער רעויראַווי זאָגט: מען וועט נישט שלאָגן! נאָר אויב שלאָגן, רבותים, שלאָגט מען דעם געבויענעם, וואָס לאָזט זיך שלאָגן...

די ריטער-צייט און איר מאַראַל, די צייט פון דאָן-קיכאָטס, איז פאַרביי. מען שלאָגט ליגנדיקע און נאָר ליגנדיקע — אָבער אַנטיסעמיטיזם, דער פיינער, וואָס שמייסט נישט, ער נעמט דעם ביסן צו פון מויל!

און דעריבער זאָגט מען: רייצט נישט! דאָס פוילישע פּאָלק איז אדרבא ווארדבא, לעבט און לאָזט לעבן! גיט אַיך אונטער, האָט איר אַלע פרייהייטן, די גאַנצע פולע גלייכפאַרעכטיקונג. לאָז נאָר דער אַנטיסעמיטיזם שלאָפן, וועקט אים נישט.

איך האָב פיינט דאָס וואָרט "אַנטיסעמיטיזם" — עס איז אַ גראַבער ליגן. נישטאָ קיין אַנטיסעמיטן. סעמיטן — טערקן און אַראַבער — זענען קעגן אונז גלייך מיט די אַריער, גיבן אונז אַזוי פיל מאַנדאַטן, ווי זיי!

איך קאָן אויך נישט ליידן דעם שקר פון טובות אויס לוי-טער גוטהאַרציקייט, פל-זמן דער אַנטיסעמיטיזם שלאָפט... לעבן איז נישט לעבן לאַסען!

מען גיט נישט. אין לעבן מוז מען נעמען. אין לעבן מוז מען פאַר אַלץ באַצאָלן. מען גיט אַמאָל, נאָר פֿרעמדס. גיט אַ קיניג "רעכט", "גלייט-בריוו", "גראַמאַטעס" אויפן חשבון פון אַדל. גיט דער אַדל רעכט און גראַמאַטעס אויפן חשבון פון דער שטאַטישער באַפעל-קערונג. — וואָלט די ליבעראַלע בורזשואַזיע געגעבן רעכט אויף אַר-בעט אין פּאַריז, — ליידער, קוים איז אויפגעשטאַנען די פאַבריק, האָט זי שוין די בורזשואַזיע ווייניק וואָס צו זאָגן! ניין, ליבע צוהע-הערס, אַייגנס גיט מען נישט. אַייגנס איז אַ קאָנקורענץ-זאָך!

האָט רעגירט דאָס דאָרף, האָט מען אונז געדאַרפט פאַר דער שטאַט. געלט האָט מען געברויכט, האַנדל און געווערב האָט געפּעלט! אַ קליין ביסל פויליש פּאָלק האָט געקאָנט שמיסן

און דער רוב—אונטער די ריטער ארבעטן אין פעלד מיט א היל-
צערנעם אקער!

קאנען ביידע נישט באשאפן קיין מיטלשטאנד, קיין האנדל
און קיין געווערב, האָט מען פרעמדע גערופן. בייטשן אויך
אונז! מיר זענען געקומען מ'ער. קיין היים נישט געהאט!
היינט שפרייזט דאָס דאָרף מיטן קליין-אָדל און פויערן אין שטאָט
אריין, מיר דאָגעגן אין דאָרף אריין קאנען נישט; דערפאר האָט שוין
דאָס געזעץ געזאָרגט. איז אַ איינזייטיקע קאָנקורענץ! עס ווערט ענג!
ווי גוט דער פּאָליאַק זאָל נישט זיין, דעם ביסן פון מויל רייסן מוז ער
יאָ וויילן, נישט וויילן. די עקאָנאָמיש שוואַכע פון אונז מוזן
און וועלן אָפּטרעטן, מוזן עמיגרירן; די עקאָנאָמיש שטאַרקערע, גאָר
שטאַרקע האָבן מיר נישט, וועלן זיך מוזן אַרגאַניזירן,
פאַרטיידיקן און מיט דער יידישער איינגעשפאַרעקייט איי-
בערלעבן און זיגן!

דאָס, און מער קיין ניס איז נישט געשען. רעדט נישט
פון אַנטיסעמיטיזם!

האָט זיך געענדערט די באַציאונג, איז דאָס פּאָלק אַנדערש
געוואָרן. די פּוילישע פרעסע אויף דער גאַנצער ליניע איז קעגן
אונז, — איז עס נישט קיין פּראָגע, פון ליבשאפט און פון
האַס, פון ליבשאפט און נקמה! — מען האָט אונז גאַנץ באַ-
שטימט ליבער, ווייניקסטנס ווייניקער פיינט, ווי דעם „זייד
ניעווערני" אַמאָל, אין די עקאָנאָמיש בעסטע צייטן. געענדערט
האָט זיך אָט וואָס:

כל זמן אַפּאָליאַק האָט געהייסן צער האָבן, וויינען אויפן
גלות פון דער פּוילישער שכינה, פּראָטעסטירן (אין דער היים
שטיל, אין אויסלאַנד הויך) קעגן אונטערדריקונג, האָט מען
אונז זייער גערנוויליק ערלויבט דעם טיטל פּאָליאַק.

יידעלע, קלאָג! שריי מיט! האָסט אויך אויערן אין אייראָ-
פע, און וואָס שאַדט עס? זאָג קינות אויף אונזער גלות אויך!
הייסט אָבער אַפּאָליאַק אַווינער, וואָס האַנדלט און
וואַנדלט און בפרט אַווינער, וואָס דאָרף זיך פאַרען ביי דער
קאסע פון דער זעלבסטפאַרוואַלטונג, איז „פּויליש" נישט גאָר

טרערן און קרעכצן, נאָר אויך מאַכן הוצאת והכנסה אויפן קהלישן
חשבון אין שטעטל, — ברידערלעך, מרעט אָפּ! איר זענט דאָך
זרע אברהם, יצחק ויעקב, מאַכט קיין קונצן נישט.

דאָס איז דער קלאָרער אמת, דער אָפּענער איין-און-דרייסיק.

און די אַסימילאַציע ווייס נאָר איר שפרוך:

— ניע דראָניץ! שווייגט, נוצט אייער רעכט נישט אויס.
לייגט אייך, ווי די לעמעלעך, אַ געשמאַק זאך. מען וויל געקוילעט
ווערן, ווי פפרות אין דער שטילער נאָכט.

מען פאַרציילט, אין פעטערבורג, אין אַרעסטאָראַן, האָבן
זיך געטראַפן אינספּעקטאָרן פון שולן, וואָס זענען געקומען „באַ-
מיטן“ זיך צו פאַרבעסערן זייער לאַגע מיט גרעסער געהאַלט און
„טשינעס“.

זיצט מען, טרינקט מען און מען רעכנט אויס זכיות...
באַטירלעך: דער טיטל אויף זכיות זענען מיר! דער האָט פעסט
אָפּגעהיט די נאָרמע. דער צווייטער האָט זי נאָך פאַרקלענערט.
דער דריטער, נאָך מער בריה, אַ צירקוליאַר פון מיניסטער באַקן-
מען, צוצונעמען אַ יידן — און נישט גענומען: וואָן!

שטייט אויף נאָך איינער:

נישט אַזוי האָט ער פּשר פאַרדינט אַ „וולאדימיר“, צי אַן
„אַננאַ“ אָדער ח"י גדולים הוספה. ער האָט גאָר אין שול קיין
יידן נישט. דאָס האָט מען פאַר אים געטאָן. ער האָט אַן ערפינד-
דונג געמאַכט: אַ מאַשין צום שמייסן. מען דאַרף נישט צולייגן
קיין הענט.

אונזער אַסימילאַציע האָט אַ גרעסערע ערפינדונג געמאַכט
זי האָט זיך אליין אָפּגעשמיסן!

„מיר זענען פּאָליאַקן! און ווען אַלע פּאָליאַקן זאָלן עס
לייקענען — מיר פילן, מיר זענען און — אַפּסטינענציע: מיר
יידן וויילן נישט!“

נאָר פאַרוואָס האָט זי גענאַרט, דעם אמת נישט געזאָגט?
מיר לעבן נישט אַזוי נאָנט מיט דער „שליאַכטע“, מיר לעבן אונ-
ז.

זער אָפּגעוואַנדערט יידיש לעבן, מיר האָבן געקאָנט אַ טעות האָבן, אָבער זיי? אַזוי נאָנט, אַזוי קנעפל בקנעפל, אַזוי פיל אין דער משפּחה ביי איין טיש, אָפּט אין איין בעט — זיי האָבן דאָך שטענדיק דעם אמת געהערט — פאַרוואָס האָבן זיי געשוויגן, נישט אויסגעזאָגט דעם סוד, אַז די גאָלדענע צייט פון טובות און ליבשאַפט איז אַוועק? אַז יענע ווילן עסן? פאַרוואָס האָבן זיי אונז נאָך געוואָלט איינריידן, אַז שולדיק זענען ציוניסטן, ליטוואַקעס און יאַצקאָן, — אַגיט — אַגן-עדן! פאַרוואָס האָבן זיי אונז נישט דערציילט דעם אמת, אַז די שלאַכטעס זענען קרעמערס געוואָרן.

מיר קענען מיט מענטשן, וואָס פאַרהוילן דעם אמת, בפרט מיט אַווינע, וואָס שמייסן זיך אליין, נישט גיין. אַפילו נישט שווייגן מיט זיי צוזאַמען! מיר דאַרפן וויילן, קעמפן דאַרפן מיר — מיר זענען דאָ און קעמפן דאָ!

קובאַרזשעווסקי שפּאַצירט איבער וואַרשע, מיר — אויך! אַרבעטן אַרבעטן מיר נישט ווייניקער פאַר אים.

ער וויל וואַרשע אָפּשטעלן אויף סקאַרנאַ און סטאַשיץ, וואָס זייערע שאַטן באַגעגענען אים אויפן שפּאַציר. מיר טוען פאַרקערט, מיר מאַכן וואַרשע באַוועגלעך, טרייבן זי ווייט אַוועק פון די שאַטן, מיר מאַכן אַפילו די שווערע הייזער באַוועגלעך, סחורה מיט ליד. און געווער און האַנדל און אינדוסטריע האָבן אונז פיל, זייער פיל צו פאַרדאַנקען...

קובאַרזשעווסקי טרעפט אויף זיין שפּאַציר פלעצער, וואו דאָס אַלטע האָט געגלאַנצט מיט טויזנט חן, וואו סטאַשיץ האָט אונז געהאַלטן פאַר היישריקן און סקאַרנאַ פאַר פאַרשאַלטענע. מיר טרעטן אויף דיזעלבע פלעצער — נעמלעך אויף די, פון וועלכע מען האָט אונז געטריבן, און וואו מען האָט אונזערע זיי-דעס און באַבעס געשמסן, און די "טומולט-פלעצער", און די ראָ-גאַטקעס מיטן "טאַג-צעטל". נאָר ווען קובאַרזשעווסקי וויל די שאַטן רופן צו די, טרייבן מיר וואַרשע — אַלץ ווייטער, און אויף נייע וועגן.

און אויב קוכאַרזשעווסקי האָט געהערט, ווי אַ ייד פרעגט
אויף דער אַלטער שטאַט:

— ווי טייער איז אַן אייל ערד?

האַב איך געהערט גויים פרעגן:

— וואו איז דאָ אַ קאַבאַרעט? וואו אַ פריילעך הייזל?

— אַיר מוזט, איר וועט וויילן! —

די פראגע.

פארוואס איז די "פראוודא" ביז?

ווייל "נישט דאס האט געמיינט וויעלאפאלסקי!" מיר זענען שטענדיק אפהענגיק פון נישט-יידישן ווילן, בפרט פון ווילן פון א שררה, "וויעלאפאלסקי", דעם סימבאל פון פוילישן ליבעראליזם, וואס האט אונז צוגענומען אלע פרווילעגיען, וואס מיר האבן זיך אויסגערעדט ביים אריינוואנדערן אין לאנד, וואס האט צעשטערט אונזער רעכט, וואס מען האט אונז צוגע-זאגט, אויף אויטאנאמיע, אויף זעלבשטענדיקע קהלות, בתי-דינים, ועדים און עדי-ארצות, מבטל געווען אונזער שפראך, צו-גענומען די רעכטלעכע קראפט פון אקטן און קאנטראקטן און אלערליי אפמאכונגען אויף יידיש, און פאר דאס א גרויסע מתנה אונז געשענקט: אפאפירענע גלייכפארעכטיקונג, אויסצוצאלן רא-נעסווייז און מיט א תנאי — מיר זאלן ווערן דאס, וואס מיר זענען נישט, קענען נישט און ווילן נישט זיין!

איבער דער פאפירענער בריק האט אנגעהויבן אריבערצוגיין די יידיש-דייטשע אינטעליגענץ על-פי נוסח בערלין, אבי ארויס פון מקום און צעשפרייטן זיך איבער אלע גאסן, און מיט דער האפנונג: מיט דער צייט געניסן דעם גאנצן גויאישן עולם-הבא... זיי האבן געזאגט צופירן די רעשט: דאס "פעבל" — די

"פינסטערע מאסע" און דעמאלט — —

דער "דעמאלט" איז אבער נישט געקומען!
דאס פעבל האט איר געזונטן אינסטינקט; די "פינסטערע מאסע" איר געפיל, וואס לאזט זיך נישט אזוי לייכט גענארן.

"נישט פון דיין האניק — האט דער יידישער עולם גע-טראכט — און נישט פון דיין בייס!" און נישט געוואלט ארויס פון שול און חדרים, ווארטנדיק, מיטן גאנצן אפטימיזם פון דער

יידישער ראסע, אויף בעסערע צייטן, אויף משיח'ס צייטן, ווען דאָס יידישע פֿאָלק וועט זיך נישט וואַלגערן אונטער פרעמדע, נאָטאָבענע, פארמאכטע פענסטער, און באַנגיגן זיך מיטן אויסגע- שטראַלטן ליכט. אייגן ליכט וויל דאָס פֿאָלק...

וואָס דאָס פֿאָלק, דאָס יידישע, האָט געטראַכט, האָט דער פּוילישער רעדל-פירער נישט געוואוסט. און דער דאָלמעטשער, דער יידיש-פארפּוילישטער אינטעליגענט, האָט געהייסן וואַרטן; עס וועט קומען, האָט ער פארזיכערט, די צייט, זי מוז קומען, און מיר וועלן אייך צופירן יידן אָן יידישקייט, יידן אָן יידישע אינטערעסן; יידן, וואָס וועלן פארלייקענען זייערע ברידער פון דער גאַנצער וועלט, אַוועקוואַרפן זייערע 3000 יעריקע קולטור און קומען צו אייך און בעטן ביי אייך שוין, „פראַוועס“ און ליכט... האָט דער פּוילישער ליבעראַליזם געוואַרט, געדולדיק גע- וואַרט —

פּלוצלונג הייבט אָן די פינסטערע מאַסע צו שימערירן, עס באַווייזן זיך צווישן איר אייגענע ליכטלעך! פּלוצלונג הייבט אָן דער שטומער פעבל צו ריידן און רעדט נישט פּויליש און זאָגט נישט דאָס, וואָס דער יידישער אַסימילירטער אינטעליגענט האָט אין איר נאָמען געזאָגט.

פארקערט: די שטומע פינסטערע מאַסע לעבט אויף, באַ- קומט און זאָגט אַרויס איר אייגענעם ווילן! די יידישע מינדער- הייט וויל זיך דער פּוילישער מערהייט נישט אונטערגעבן, זיך צוליב איר נישט פארניכטן, לחלוטין נישט! ווערט מען ביין!

דאָס איז דאָס צאָרגיקע פנים, צו אונז געווענדט; מען וויל אָבער דעם „שונא“ שפּאַלטן, די „געפאַר“ קלענער מאַכן, — מען מוז די מינדערהייט טיילן; שמייכלט מען צו דער אַסימילירטער אינטעליגענט; וועט מען זיך מיט זיי ענגער פארבינדן...

וואָס איז ווערט דער צאָרן, וואָס איז ווערט דער שמייכל? זייער ווייניק.

אויב אונזער מזל וועגט זיך, ליגט אין איין שאָל דער אַל-

טער פאליאק מיט זיין יחוס, זיינע פאראורטיילן, זיין עגאאיסטי-
שער פאליטיק...

און אין דער צווייטער — דער נייער פאליאק, וואָס
האַט אונז אין די פרייע צייטן זייער פיל צוגעזאגט און, נישט מיטן
אייגענעם ווילן, פארשוויגן געוואָרן...
וועט ער האלטן וואָרט?

ווער ווייסט. אלע, וואָס גייען קעמפן, זוכן אונזער שותפות.
רופן: בראַציא! מיר גלויבן, און צאלן די בלוטיקסטע קאסטן פון
יעדן באַפרייאונגס-פראָצעס, און דערנאָך, אז די געשיכטע גיט
ארויס דעם פסק, ווערן מיר גאַרנישט אָדער זייער, זייער ווייניק
דערמאָנט צום גוטן...

אַרימע און שוואַכע פעלקער ציען מיט די בלויזע הענט
קאָשטאַנעס פון פייער אַרויס; קומט צום עסן, איז גענוג מיילער
אָן זי...

נאָר אזוי, צי אזוי, דער מיטל-מענטש, דאָס דור, וואָס
שטייט צווישן אלטן און נייעם, דער ליבעראַליום פון שווענטאָ-
כאַווסקי און פון זיינע תלמידים אין דער "פראָוודאַ" — די האָבן
ווייניק וואָס צו זאָגן. פון מענטשן, וואָס האָבן נאָר קנאַקנדיקע
פראַזן, פון מענטשן, וואָס בויען נישט און צעשטערן נישט, וואָס
ווילן און קאָנען נישט ענדערן די באַדינגונגען פון לעבן, און
רעכענען צו היילן די שווערסטע וואונדן מיט אָפּשפרעכן — הענ-
גען מיר נישט אָפּ...

און ווען יאָ, קענט איר שווענטאָכאַווסקין צופרידנשטעלן?
אמת, ער איז אַ גוטער, שווענטאָכאַווסקי. ער האָט רחמנות
אויף חוה רובין, וואָס איז געקומען אין זיין לאַנד אַריין זוכן
ברויט... און לאָזט אַ טרער אויף איר קבר, ווען איר קאָנקורענט,
זיין ברודער, דער בריוו-טרעגער, האָט זי געטויט...
און פונדעסטוועגן יידן בכלל האָט ער נישט ליב. דער פיי-
לאָזאַפישער קאָפּ פארלאַנגט עס, אָבער דעם יידישן ריח פאַר-
טראַגן קאָן ער נישט. הלמאי ער קאָן נישט פאַרן מיט פויערן
אין איין קופע! אלץ דער ריח!

אן אנדערער האַפּט, אז עס וועט קומען די צייט, און דער
יידישער קנאַבל וועט פאַרביטן ווערן אויף אַרױז פון די פּוילישע
ספּעקטן — שוויצענטאַכאָוסקי אָבער איז אַ חכם אויך; געלערנט
פּיוק אין לייפּציקער אוניווערזיטעט, און ווייסט, אז אַ געוויסע
מאַט וואָסער קאָן צעלאָזן אין זיך נאָר אַ באַשטימטע מאָס זאַלץ,
וואָס מער — בלייבט זאַלץ, און דאָס פּוילישע פּאָלק וועט די
גאַנצע יידישע מאָסע נישט פאַרדייען...

גלויבט איר אים, און ווילט אים צוליב טאָן, און איר דער-
מאָנט אייך, אז איר האָט ערגעץ אַמאָל אַ היים געהאַט, וואו איר
וואָלט געמעגט בלייבן זאַלץ און נישט פאַרוואַלצן פרעמדע וואָ-
סערן, און איר ווילט אייך רירן פון אָרט.

שפּרינגט שוויצענטאַכאָוסקי אויף, די אויגן בליצן:

— ער וועט נישט לאָזן באַהאַנדלען זיין פּאָטערלאַנד אַלס
אַגאַסט-הויז צום איבערנעכטיקן. פּוילן איז קיין אכסניה נישט!
זאָגט איר:

— שוויצענטאַכאָוסקי-לעב, אז דו ווילסט, וועלן מיר בלייבן,
אָבער וויל מיר זענען אַ סך זאַלץ און דו האָסט ווייניק וואָסער,
וועלן מיר בלייבן זאַלץ...

גיס ער אַ געשריי, ווי אַ לייב:
— שצורעס!

ווערן מיר עכברים..

איז נאָך ווייניק, קומען זיינע תלמידים און זאָגן:

— איר האָט דאָס רעכט אויף אייגנאַרטיק לעבן; אמת.
יעדעס פּאָלק האָט עס. אָבער מיר פּאָליאַקן וועלן אייך מוזן
אַרויסשטופן פון לאַנד, ווי די בעמען שטופן אַרױס די דייטשן,
אָדער באַקעמפן, ווי מיר באַקעמפן די רוטענער אין גאַליציען...

אז די אַלטע ניאָניע האָט פאַר אונז קיין זכרון און קיין
יושר נישט, און אַפילו קיין וואָר וואָרט נישט!

אין די פרייע טעג האָט מען פאַרלאַנגט דאָס רעכט פאַר

די פוילישע מינאָריטעטן אין דער גאנצער אימפעריע אויף אן
אייגנארטיקן לעבן; אויף אונז אין פוילן איז דער דין נישט חל.
„אויסער יידן“...

און דארף מען, ווערן מיר געגליכנט צו די דייטשן אין
בעמען; איי וואָס, די דייטשן זענען בעמען באַפֿאלן, באַרויבט,
באַצוואונגען, צעשטערט די בעמישע קולטור, פאַרניכטעט די בע-
מישע שפּראַך; און מיר זענען געקומען מיטן פוילישן ווילן לויט
קאָנטראַקט, וועלכן די „פּראַוודאַ“ וויל נישט האַלטן... דער אמת,
הייסט עס, איז אַן אַנדערער; אָבער אמת איז אויך אויסער יידן!

וואָס נאָך?

מען פאַרוויינערט אונז דאָס, וואָס די „פּראַוודאַ“ הייסט
געבן די רוטענער, פאַרוואָס באַקעמפן?
וואָס שאַדט אַליגן?

ניין, נישט מיט דער „פּראַוודאַ“ וועלן מיר זיך רעכענען.
מיר זאָגן און מיר וועלן אייביק זאָגן דער פוילישער גע-
זעלשאַפט אָפּנהערציק און ערלעך:

מיר, די יידישע מינדערהייט, און איר, די
פוילישע מערהייט, האָבן דיזעלבע לאַקאַלע פּאָלי-
טישע קאָנאָמישע אינטערעסן.

אייערע מיטהעלפער ווילן מיר זיין; מער
ווי פריינד. אונז ביידע האָט איין מזל צו איין
טאַטשקע צוגעשמידט, זאָלן מיר זיצוואַמען פירן...

„צרות בינדן ענג צוזאַמען“, זאָגט אַרזשעש-
קאָוואַס מענדל דאַנציקער, און זאָגט אמת...

ווילט איר אָבער אונזער מיטאַרבעט נישט, איז אייער זאך.
איר וועט אונז אַרויסשטופן, מיר וועלן זיך ווערן; ווערן מיט
דער גאנצער קראַפט פון אונזער ראַסן-איינגעשפאַרטקייט.
צו דעם זענען מיר גרייט.

און אויב איר וועט, נישט דורך אונזער שולד און קעגן
אונזער ווילן, אויפשטעלן אויפן וועג צווישן אייך און אונז
א שלאבאן, איז נאָר די פראַגע:

אויף וועלכער זייט פון שלאבאן וועלן זיך געפינען די פאָ-
ליאָקן פון משהס גלויבן...

מיר האָפּן: זיי וועלן צוריקקומען.

בלוט איז קיין וואַסער נישט!

אונזער „אנטראג“

„בלוט איז קיין וואסער נישט“; יידיש בלוט געוויס נישט!

און איר טוט אייערס און באמיט אייך, דאָס יידישע בלוט זאָל קיין סעקונדע נישט רוען, זאָל באַשטענדיק זיין, ווי דעם גביא זכריהס בלוט אין בית-המקדש.

אייערע „פאָליטיקער“ די קורצזיכטיקע, פאָליטיש-לייכט-זיניקע מאַמענט-מענטשעלעך, פאַרשאַכערן אונז אין פעטערבורג פאַר אַ שמייכל פון אַ שוואַרץ-מאהניק, פאַר אַ פאַלשן צוואַנג פון אַן אַקטיאָריסט — איר רייסט טאָג-טעגלעך די פעדים, מיט וועלכע מיר זענען צוזאַמענגעבונדן, איר האַלט אין איין בויען די מויער צווישן אייך און אונז, איר באַשאַפט אונז בייוויליק אנדערע לאַקאַלע, עקאָנאָמיש-פאָליטישע אינטערעסן ... אייערע גייסטלעכע הייליקן אַלע קאָאָפּעראַטיוון, נישט אַלס געוויינלעכע עקאָנאָמישע אַנשטאַלטן, נאָר אַלס קריגס-פּאָזיציעס קעגן אונז — קעגן אינערלעכן פיינד ...

אייערע אונטערטעניגע פון משהס „גלויבן“ זענען טובה, אָדער מאַכן זיך נישט הערן; זיי זענען בלינד און זעען נישט, אָדער מאַכן זיך נישט זעענדיק, ווי איר טרייבט אונז און באַי-קאָטירט ... מיר אָבער הערן און זעען ...

און וואָס טוען אייערע בעסטע, אייערע קלאָרע, ריינע, פרייע דענקער?

זיי עלטערן זיך!

זיי זענען נאָר תלמידים פון אויסלענדישע תורות געווען; אויף דער עלטער ווערט דער זכרון אַ פּאָגע שוואַכט!

„וואַקסן וואַקסט דאָס געהירן פון אונטן אַרויף; צערשטערט ווערט עס פון אויבן אַראָפּ“; אַ פיזיאלאָגישער כלל — הייבט אָן

דער זכרון מטושטש צו ווערן, פארגעסט מען פריער דאָס שפע-
טערע, דערנאָך ערשט, וואָס פריער און פריער אין דער צייט.
אַלטע מענטשן ווערן קינדיש; ס'דאָכט זיך, זיי מאַכן דעם וועג
צוריק; זיי גייען צוריק פון קבר-ראַנד צו דער וויג.

האַט איר פריידענקער, וואָס ווערן פון טאָג צו טאָג צוריק-
געצויגן ביז צום מיטלעלטער און ווערן מיט זיינע, וואָס אַמאָל
דיקערע שאַטן אַרומגעשטריקט... זיי עלטערן זיך, ווערן גראַ און
גראַער; אָבער וואָס וויסער זיי ווערן פון דרויסן, שוואַרצער
ווערן זיי איבערווייניק.

אייער שווענטאָכאָוסקי עלטערט זיך! ער פארגעסט! און
פארגעסט ער דאָס מיטן זאַלץ-וואַסער, באַשאַפט ער זיך אַן
אַנדער משל, אַ משל מיט אַ פויגל אין אַ מאָגן...
"מענטש זיין, יידעלע, אַ שפּילפויגל, נאָר קוים ביסטו אין
מיין מאָגן, מוז איך דיך פאַרדייען!"
דערפילט ער אַ ביין, וואָס לאָזט זיך נישט פאַרדייען.
שרייט ער:

— עכבר!

— — — — —
ער פארגעסט!

פארגעסט ער זיינע אייגענע דרשות אין די פרייע טעג,
אין דער פילהארמאָניע, וועגן דעם רעכט פון דער יידישער מינאָ-
ריטעט, פארגעסט ער דעם פאָזיטיוויזם פון ענגלאַנד, די קנאַקע-
דיקע פראַזן פון דער דייטשער דראַנג-פּעריאָדע, אַפילו די לייפ-
ציקער קורסן! ס'פאַלט פון אים אַראָפּ אַ הויט נאָך אַ הויט, ביז
סיבלייבט אַן אַלט קליין שליאַכציצל, וואָס האָט ערגעץ דאָס
בייטשל פאַרלאָרן, נאָר אַ מויל האָט ער נאָך, שרייט עס:

— עכבר!

— — — — —
אמת, געמיינט האָט ער נאָר ליטוואַקעס. אָבער "כל ישראל
חברים" איז נישט קיין וואָרט אין סידור. עס איז פאַרבאָרגן אין
יידישן האַרץ, עס שטעקט אינם יידישן בלוט... טיילט אונז נישט!
גענוג, אַז די גרעניצן פון אייערע רויב-רעוויזן שניידן

דורך אונזער לייב; גענוג, אז דער עולם-הזה מיט זיינע ברויט-
פראגן שפאלטן אונז אויף קלאסן און פארטייען, — רירט אייך
מיט אייערע הענט נישט צו.

איר, וואָס דארפט וויסן, וואָס עס הייסט צעשניטן און צו-
ברעקלט צו ווערן, איר, וואָס ווייסט, אז ווען מען שניידט אַלע-
בעדיק פאָלק, רינט האַרציק בלוט!
און פון אייביק אָן טיילט איר אונז:

צו אלעם ערשטן האָט איר אונז געטיילט אויף זכרים און
נקבות! עס איז אַ שאַנד, מען מוז עס אָבער מודה זיין, אז נאָך
היינט, אין די פרומע הייזער, ביי די אייניקלעך פון אייערע
פאָכטאַרעס, פאָטוירים און וויינהענדלער, ווערן די קינדער ער-
צויגן צום געפעלן: "ינגלעך — זיין ליבן נאָמען און מיידלעך —
דעם פרייך!"

"כל הבת תחיון!" פרעהס אלטע פאָליטיק! ...
און פון די זכרים ווייטער, פלעגט זיך יעדעס פרייזל
אויסקלייבן פאַר זיך, פאַר אַ הויז און לייב-מענטש אַ יידלעך
אַ הָדר — אַ מאָשעקל —

אלע יידן — גנבים. זיין איינאיינציקער מאָשעק איז די
ערלעכקייט אליין. געטריי, ווי אַ הונט! ער דערלאַנגט אים אַמאָל
מיטן אַראַפּניק, "בלוט איז דאָך קיין וואַסער נישט" און אז עס
שטייגט אין פנים, דערלאַנגט מען; דערויף איז מען אַ פרייזל!
דערנאָך, און דערהויפּט אין עסטרייכישן גאליציען, וואו
אייערע הענט זענען פרייער, טיילט איר זיך אויס פון גאַנצן פּלל
ישראל, וואָס איר האָט אַריינגעוואָרפן אין תהום פון אַרימקייט,
פון שרעקלעכער נויט, — ערשטנס, קינדער פון די וויגן, צום
אַפּשמדן ... יידישע טעכטער, וואָס מען האָט ערצויגן אייך צו
געפעלן — צום זעלבן צוועק: דער נדן וועט נאָכקומען! און
אלטע לייט, שכיב-מַרעס אונטער כלאַראַפּאַרם, וואָס איר זענט
מכנים, פאַר גרויס רחמנות אונטער די פליגל פון אייער שכינה,
צוזאַמען מיטן פאַרמעגן ...

און דאָ — דאָס יידישע "גרויס-קאָפיטאַל" — די רערלעך.

דורך וועלכע עס פליסט ארויס דאָס יידישע געלט אין די טאשן
פון דער באַנקראַטירטער שלאַכטע אַריין!
און אַייער ליכטיקסטער שווענטאָכאָוסקי נעמט אַלע צו,
און טיילט נאָר אויס — די ליטוואַקעס!
די גרים: די פוילישע יידן, וואָס זענען צוריקגע-
קומען, פון אַלע זייטן געטריבן, געיאָגט און געפלאָגט און זענען
אויפס ניי אין דער אַלטער היים גרים געוואָרן!
„ואהבת את הנר!“

דאָס איז דאָס אַלטע טעסטאַמענט! דאָס בינדט אַיך נישט!

און טיילט איר אונז, טיילן מיר אַיך.
און מיר טיילן אַיך אויף אַלט, צום פוילן, צום פאַרטיליקט
ווערן, אָן אונזער שאַדן און אָן שאַדן פון פוילישן פאַלק, און
יונג — צום לעבן און צום פרייען שאַפן ... צוואַמען מיט אונז!
און גיין האַנט אָן האַנט מיט אַייער יונגוואַרג, וועלן מיר
אזוי לאַנג, ווי לאַנג זיי וועלן יונג זיין, — ביז זיי וועלן נישט
אַלט ווערן!

אונזער אַנטראַג צו דער וועלט-געשיכטע איז דער יינג-
סטער, דער לעצטער —

מיר וועלן שטענדיק גיין מיט די יינגסטע, —
מיר האָבן די ערשטע געפריידיקט גערעכטיקייט, באַקומען
וועלן מיר זי די לעצטע!
אויסגעלייזט וועלן מיר ווערן צו אַלער לעצט!
דאָס ווייסן מיר. —

שאלות-תשובות.

ארום מיר, הער איך, מורמלט:

— פארשארף נישט די באציאונגען:

— האק אָפּ די שאַרפע שפיץ פון דיינע רייד, זיי פאַרוואַנדלן

די פּרעמדע אויערן.

און געבעטן הער איך:

— זאָל זיין שטיל!

ווער מורמלט? ווער בעט?

דאָס "יידישקייט" פון פריערדיקן דור.

דאָס "יידישקייט" מיט די אויסגעלאָשענע אויגן, אָן אַ פונק

פון יידישן שטאַלץ, פון יידישער זעלבסט-שעצונג...

אַש און שטויב האָט מען פון אונז געמאַכט, קייט פון אונז

האַבן שוין אונזערע אייגענע הענט געמאַכט!

— מיר ווילן נישט בעסער זיין פאַר אַלע!

— אויס "אתה בחרתנו"!

— כּל הגויים!

דאָס זענען אונזערע יוגנט-געשרייען; פון דער יוגנט, וואָס

איז פון דער פרעמד געקומען און תּיכּף געזעצט זיך, פאַר אונז

פּראָגראַמען צו מאַכן!

— כּי-כּי! לאַכט אַ יידישער שרייבער: די יאַפּאַנער

וועלן אָננעמען די יידישע רעליגיע, עסן קוגל!

— וואויל-רימט אַ יידישער רעדאַקטאָר—אַ כּרעסטאַמאַטיע

פאַר יידן—וואויל, קיין וואָרט פון משיח-אידעען...

אַט דאָס שפּלדיקע "יידישקייט" ציטערט!

דאָס "יידישקייט" מיט די איינגעפאלענע באַקן, וואָס מען

האַלט אין איין קניפּן, די פאַרב זאָל שטיין, זאָל מען אויסזען

קדוהדיק, זאָל מען זען, ווי גוט מיר לעבן, ווי מענטשלעך מיר

ווערן באַהאַנדלט!

דאָס "יידשקייט" מיטן איינגעשרומפּענעם האַרץ, וואו אונז
טערן אַש פון פאַרברענטע האַפּנונגען אויף ליבעראַליזם, אויף
פרעמדע משיח, איז שוין נישטאָ קיין יידישער פונק, קיין צייכן
פון "פינטעלע ייד", נאָר אַ שטיק שרעק, אַ שטיק טויב־שטומער
פחד. — —

אַט, דאָס "יידשקייט" וויל, עס זאָל זיין שטיל!
"וועקט נישט! דערמאָנט נישט דעם שטן!"
אַפילו דער אַסימילירטער ייד, דער, וואָס האָט זיך שוין
באַפרייט פון אַלעם, פון קוגל אום שבת, ביז "יזכור" אום יום־
כפור, פון "דריידל" ביז מצות אויף פסח; דער אַפילו, וואָס קריסטלט
שוין מיט יאָלקעס —
דער קען זיך אויך פון דער איינגעוואָרצלטער אַלט־פוילן־
שרעק נישט באַפרייען.

און געמורמלט ווערט, און געבעטן:
— שווייג, האָב רחמנות שווייג!
מיר האָבן רחמנות, ווירקלעך רחמנות — אויף אייך! אויף
אייך, וואָס פאַרגייט אין שרעק, וואָס ווילט, מען זאָל אייך
ווערגן נאכט אויף נאכט אין דער שטילער פינסטערקייט, איידער
צו קעמפן אין שיינעם העלן טאָג, קעגן דער פרייער זון און—זיגן!
מיר מוזן זיגן!
וויל מיט אונז איז אַלץ, וואָס איז יונג און בליט; קעגן
אונז אַלץ, וואָס איז אַלט, פויל און פילט זיך מיט קברים־ערד!

— וואָס איז אַלט? וואָס איז יונג?
אַלט איז דאָס, וואָס פאַרכט זיך פאַר דער פרייער אַרבעט,
און מאכט זיין פאָטערלאַנד, זיך אַליין פאַר אַ פעסטונג פאַר אַנ־
דערע — פאַר תפיסה מיט צוכט־אַרבעט!
אַלט איז דאָס, וואָס קען נישט און וויל נישט קאָנקורירן
מיט אַרבעט ביים פאַרמערן דאָס פאַרמעגן פון לאַנד און פאָלק,
און וויל פעסער לעבן פון מאָנאָפאָלי, פּרווילעגיע און — פון דער
פּויסט.

דער אַלטער און פוילער, וואָס אַרבעט נישט, מוז הערשן.

מוז באצווינגען, מוז רייטן אויף עמיצנס רוקן; און די תאווה
דערצו ווערט אלץ שטארקער און שטארקער, וואָס מער ער ווערט
באריטן און באצווינגען פון אנדערע...

יונג איז — — —

נאָר דער יונגער וועט אליין ריידן פאַר זיך; מיר וועלן
הערן.

אונז איז איצט גענטער די פראגע:

— ווער איז דער „ליטוואַק“?

ווער איז דער ליטוואַק, אויף וועלכן עס האָט זיך, און אזוי
מיטאַמאַל, אויסגעגאָסן דער שוואַרץ-רויכיקער גרימצאָרן פון
אַלט-פּוילן און פון אונזערע לייט — אַלט-פּוילנס משרתים?
ווער איז דאָס „ליטוואַקל“, וואָס מען האַלט אין איין שמירן
פון אינעווייניק און אויסנווייניק מיט פּעך און מען פירט צום
שייטערהויפּטן צום פאַרברענען „למען ישמעו וייראו“ — עס זאָל
זיך מער גליסטן!

דאָס ליטוואַקל איז, ערשטנס, ווי געזאָגט, א „גר“ און, ווי
געזאָגט, איז „ואהבת את הגר“ א פסוק נאָר אין אַלטן טעסטאַ-
מענט...

אמת, אין נייעם טעסטאַמענט געפינען זיך אויך „דער-
לאַנגט מען דיר אין באַק, שטעל אויף די צווייטע“ —
נאָר אויף וואָס איז פאַרהאַן „פּאָליטיק“? און דער פּאָלי-
טישער שאַכער-מאַכער פאַרטייטשט:

הני מילי, ווען איז דאָס געזאָגט געוואָרן, אז יענער איז
שטאַרקער; ביסטו אָבער שטאַרקער, דערלאַנג דו פריער, זאָל
יענער זיין מחויב אויפצושטעלן די צווייטע באַק!

און וועמען איז נאָך אזוי לייכט צו פאַטשן, ווי א „גר“?
בפרט אז דאָס ליטוואַקל איז באמת שולדיק, באמת זינדיק.
מיט טויזנט וואַסערן וועט איר נישט אָפּוואַשן די פלעקן
פון זיין נשמה, מיטן פלי-כתיבה פון אַקדמות נישט אויפשרייבן
זיין גאַנצן על-חטא!

געקומען פון אַלדי-שוואַרצע יאָר: פון מאַסקווע, פּסקאווי,
סיביר; אזוי לאַנג געפאָרן מיט דער באַן, אויף דער באַנק, צי

אונטער דער באנק און אויפן וועג נישט אויסגעלערנט זיך פון-
ליש, און קומט אריין: זוראסטיע!

און דאָ זייענדיק, און קיין פויליש נאָך נישט קענענדיק, וויל
ער נישט ריידן מיט די פינגער אויף שטום-לשון. און איידער ער
צייט זיך איבער פון גענשאַ אויף נאלעווקעס, פון דאָרט אויף
לעשנאָ, אויף קאַצעבו, פון קאַצעבו אין די אלעען אַריין—
רעדט ער אַלץ אין איינעם, ווי ער האָט דאָרט גערעדט, דאָרט,
פון וואָס ער איז געקומען און וואו ער האָט מקיים געווען
אַלע דינים פון אַסימילאַציע...

איז נאָך ווייניק, טרעפט זיך אַזאַ מעשה:

אַ "ליטוואַקל" קומט, וויל אויסטאָן יענע הויט, וואָס ער
האָט דאָרט געטראָגן, און אָנטאָן די הויט, וואָס ער דאַרף דאָ
טראָגן, און ביני-לביני, צווישן איין הויט און דער צווייטער,
דערפילט ער זיך פריי. גיט ער פלוצלונג אַ קלער: אפשר גאָר
אָן אַ פרעמדער הויט? און פרובט און גיט אַרייד אַ יידיש וואָרט,
און דערפילט אין זיך אַ קלאַפּ פון אַ יידיש האַרץ...

און — "אַ גאָסט אויף אַ וויילע זעט אויף אַ מיילע"; ווער
עס קומט פלוצלונג אַריין בשעת אַ פאַרבלענדעניש, אַ טאַשן-שפּיל,
זעט בחוש, אַז עס איז אַ פאַרבלענדעניש, אַ טאַשן-שפּיל, און נישט
קיין האַר מער.

און ער איז ווייניק פּאָליטיש-קלוג, מאַלט די צונג אמת
און אמת:

וואָס ער אייך, אייך אַלט-פוילן:

— איר האָט נאָר ליבעראַלע פראַזן געהאַט. זיי האָבן אייך
נישט געקאָסט. איר האָט זוכה געווען, און אייער מלאכה איז גע-
טאָן געוואָרן דורך פרעמדע הענט!

— וואו זענען יידישע דאָקטוירים אין פּאָגאָטאָווע? וויפל
אַרבעטן אין די אַלגעמיינע שפיטעלער? וויפל יידישע אָנגעשטעלטע
האָט איר אין די בשותפותדיקע קרעדיט-אַגשטאַלסן? האָט איר
כאָטש איין ייד אַ קאָנטראָלער, אין טראַמוויי אָדער אַ פירער פון
וואָגן?

— און בארימט אייך נישט, אלט-פוילן, מיט דעם, וואָס איר
 מאַכט קיין פאָרגאָמען נישט...
 אין אייער מענאָזשעריע פעלן קיין חיות נישט, נאָר דער
 שליסל, די שטייגן צו עפענען איז נישט אין אייער האַנט — —
 און צו אונז מאַכט ער:
 — עס איז אַ פאַרבליענדעניש!
 עס איז נאָר אַ שוואַרצע קובץ!
 איר מיינט, איר האָט נייע מענטשן, באַנקירן, אַדוואָקאַטן,
 דאָקטוירים — אַלדאָס גוט!
 קוקט אייך בעסער צו; דאָס זענען מאַסקען!
 דאָס זענען די אַלטע יידעלעך-משרתים, יידעלעך-מאַשעק-
 לעך, יידעלעך לעך-הינט ביים פריצט שטיינל... נאָר פאַר שטעל-
 טע, מיט „פּשעפּראַשאַם“!
 און נאָך, און נאָך...
 און גלאַט אייד איז ער דאָך, דאָס „ליטוואַקל“! און אַ ייד
 נישט פאַר אייך געדאַכט, וואָס שמעקט מיט „עבריי“... אַ ייד אפשר
 וואָס האָט, אויך נישט פאַר אייך געדאַכט, זיך מקריב געווען
 פאַר זיין יידישקייט: די פרנסה פאַרלוירן, נע-ונד געוואָרן...
 און מיר, היימישע, האַלטן מיט ביי דער העצע:
 — ער, דאָס ליטוואַקל, פירט אָפּ דעם פוילישן דונער פון
 אונזערע קעפּ!
 אָבער גענוג — — —
 וואָס טראַכט איר וועגן קאַטאַוויץ?

ליבעראל.

„אשר קרך בדרך“.

אויפן וועג קיין קאטאָוויץ האָט מיך אָפגעשטעלט דער פאן
סטאַרציעווסקי—א פוילישער שריפטשטעלער, וואָס האָט אַרויסגע-
געבן אַ בוך וועגן פוילישע אָנגעלעגנהייטן...
איך מוז קאטאָוויץ דערווייל אָפלייגן.—פאן סטאַרציעווסקי
באַהאַנדלט די יידישע פראַגע אויף אַ נייעם אופן לויט אַ נייעם
סיסטעם—מיר מוזן הערן!

בפרט אז דאָס נייע סיסטעם פון ה' סטאַרציעווסקי ווערט
ציטירט אין „קוריער פאַראַנני“ מיט גרויס צופרידנהייט, און מיר
רעכענען, אז עפעס רעכטערס פון אים, קען אויך אונטערשרייבן
דאָס פראַגראַם מיט ביידע הענט.

צו פאַרענטפערן די יידישע פראַגע, זאָגט פאן סטאַרציעווס-
סקי, איז מען ביז אַהער געגאַנגען אויף צוויי וועגן. איין וועג
האָט אויסגעטראָטן די אַסימילאַציע, דעם צווייטן — דער אַנטי-
סעמיטיזם.

ביידע וועגן, זאָגט פאן סטאַרציעווסקי, זענען פאַלש...
דאָס יידישע פאָלק לאָזט זיך נישט אַסימילירן, דאָס איז
אַ פאַקט! דאָס יידישע פאָלק איז אַ פאַקט, נישט צום פאַרלייקענען
דאָס אַנטיסעמיטישע סיסטעם איז אַבער דאָגען זייער
נישט באַקוועם.

אַרויסטרעטן קעגן אַנאַציאָנאַליטעט מיט דער פויסט; זאָגן:
די מאַכט איז פאַרן רעכט! קען נאָר אַ ביסמאַרק—אַ פאַרשטייער
פון אַ שטאַרק פאָלק, וואָס וויל און רייסט שטענדיק דעם ביטן פון
דער פרעמדער קעל אַרויס, וויסנדיק, אז ער דאַרף קיינמאָל נישט
ריידן פון יושר, מענטשלעכקייט און ליבעראַליזם... ער האָט הענט
נעמט ער!

אנדערש איז אַבער מיט אַ שוואַכן, ווען ער טרעט אַרויס
קעגן אַ נאָך שוואַכערן...

דאָ ווערט די לאַגע עטוואָס קאָמיש...

מען וויל אונטערדריקן די יידישע מינדערהייט אין
פוילן, בשעת מען פאַרלאַנגט פרייע רעכט פאַר פוילישע מינדער-
הייטן אין גערמאַניען, ווי אין דער רוסישער אימפעריע... איז עס
נישט ענדלעך צו דעד לאַגיק פון ווילדן מענטש, וואָס גלויבט,
אַז ווען ער גנבעט יענעם ווייב איז גוט, און אַז יענער גנבעט
זיין ווייב איז שלעכט?...

טענהן, אַז יידן זענען מינדערווערטיק, אַז זיי זענען אַני-
דעריקערע ראַסע, איז געפערלעך, ווייל דיזעלבע טענות האָט
דער דייטש קעגן פּוילנער פּאָליאַק...
על כּן:

"כוון מיר, זאָגט סטאַרציעווסקי, געבן די יידן דאָס רעכט,
זיך צו באַטראַכטן אַלס אַ באַזונדער פּאָלק, וואָס איז מיט אונז
נישט סאָלידאַר, גאנץ אָפט קעגן אונז פיינדלעך"...

ווי איר זעט, גיט אונז דער פאן סטאַרציעווסקי מער רעכט
אַלס מיר פאַרלאַנגען... מיר האָבן קיינמאָל נישט פאַרלאַנגט קיין
רעכט אויף פיינדלעכקייט קעגן פּאָליאַקן, מיר האָבן קיינמאָל
נישט באַשאַפן קיין לאַגע, צוליב וועלכער עס זאָל מוזן פלאַצן
די סאָלידאַריטעט צווישן אונז און דער פוילישער מערהייט.
דאָס איז אַן איינפאַכער שקר.

אַבער נישט וועגן אָפּענעם שקר גייט עס.

עס גייט וועגן אַ חכמה!...

פאן סטאַרציעווסקי האָט געפונען אַ מיטל, צו זיין קעגן אונז
אי ערלעך, אי מענטשלעך — די קאדעטן זאָלן קיין טענות נישט
האַבן! — און דאָך זאָלן די יידעלעך באַקומען אַ פייג!

די שטעטישע זעלבסט-פאַרוואַלטונג איז אַ פיינער לעקעך...
אין מאַנכע שטעט זענען יידן די מערהייט, וועלן זיי וועלן אַרייַן-
בייסן... טרייבן פון טיש איז נישט מענטשלעך... על כּן?
מוז מען אַזוי מאַכן, אַז צום טיש זאָל מען צולאָזן, נאָר
קיין ביסן זאָל צום יידישן מויל נישט צוקומען...

און עס איז אזוי איינפאך:
 מען דארף נאָר צורעכענען צו יעדער שטאָט די געגנד
 ארום, וועלן די יידעלעך אין ערגעץ די מערהייט נישט האָבן!
 ווי די שעפסן וועלן זיי ליגן געבונדן!
 די געגנד אַרום איז אויך פאַראינטערעסירט, די שטעט
 זאָלן אַנטוויקלען זיך און בליען, זאָלן זיי אַדעם האָבן, זאָלן זיי
 וויילן!

קײן אַמעריקע האָט דער פאן סטאַרציעווסקי נישט אַנטרעקט;
 קײן פּוילער נישט געפונען. מיט אויסשניידן די וואַל-קרייזן אין
 לאַנד ווערט איבעראַל געשווינדלעך. דערמיט פאַרקלענערט דייטש-
 לאַנד די שטימען פון דער סאַציאַל-דעמאָקראַטיע; באַשאַפט עט-
 רײַך אַ קינסטלעכע דייטשע איבערהאַנט און מען אונטערדריקט
 אין גאַליציען אזוי אונז, אזוי די רוטענער...
 דאָס נייע באַשטייט נאָר דערניען, וואָס דער דאָרפסמאַן,
 נישט צאָלנדיק קײן שטייער אויף דער שטאָט, וועט דאָך האָבן
 דאָס רעכט אַרױפצולײגן שטייער...
 אָן בושע, אָבער ליבעראַל.

איז אָבער אונזער פאָלק צו אלט, עס זאָל זיך לאָזן כאַפן,
 ווי אַנאַרישער פייגל אין דער ליבעראַלער נעץ אַרײַן.

און נאָך אַמאָל מוזן מיר ערקלערן דער פּוילישער געזעל-
 שאַפט, דער יונג-פּוילישער געזעלשאַפט, וואָס איז נישט קראַנק
 אויף הערש-זוכט, וואָס וויל נישט לעבן אויף דער פּוויסט, נישט
 געניסן פון מאָנאָפּאָלן און פּריווילעגיען:

— עס איז דאָ — זאָגן מיר איר — אין לאַנד פרייער פלאַץ
 פאַר אייך און פאַר אונז און גענוג אַרבעט פאַר אייערע און אונז-
 זערע הענט.

און אַרבעטן ווילן מיר מיט אייך האַנט אָן האַנט; און
 ס'ליד אַר אין אלע לאַקאַלע, עקאָנאָמיש-פאָליטישע אינ-
 טערעסן — —

אָבער מיר ווילן אַרבעטן פריי, אויף אונזער אייגענעם
חשבון, און ווילן דורכאויס געניסן די גאַנצע פרוכט פון אונזער
אַרבעט — —

מיר וועלן זיך קיינמאָל פיינדלעך, ווי פאַן סטאַרציעווסקי
מיינט, נישט טרעפן, אויב איר וועט אונז נישט שמעלן. און קיינ-
מאָל, נישט פּראָוואָצירט, ביי פּרעמדע קעגן אייך קיין הילף נישט
זוכן...

„עמא פזיא“

פרייע און שטארקע (אזוי נאציאָנען, ווי איינצלנע מענטשן) טוען זייער ווילן.

ווערט ענג אין דעם, וואָס עס עקזיסטירט, באַקומט מען פאַרשטעלונגען פון בעסערע פאַרמען; באַקומט מען נייע געדאַנקען, אידעען, אָדער (אויף אַווייטערער טעמע —) אידעאלן — שטעלט מען זיך צו דער אַרבעט, די געדאַנקען, ווי דער העב-רעזערװאַנט, מוציא זיין מן הכּח אל הפּועל, — שטעלט מען זיך בויען.

ווערן געדאַנקען און אידעען פאַרקערפערט אין מאַטעריעלע שווערע קולטור-ווערטן. בויט מען שטעט, בריקן, באַנען, שיפן, בערזן, קאָשטערן, טעאַטער און קונסט-געביידן... שטערט אַ שכן, ווערט געבויט מיט מסירת-נפש, מיט דער קעלניע אין איין האַנט און מיטן שווערד אין דער צווייטער — ווערן שוין טעמפלען געבויט, מיטן פאַרגאַסענעם בלוט גע-הייליקטע...

דאָס געשעענע, דאָס פאַרקערפערטע, דאָס באַצייכנט דעם כאַראַקטער און דעם ווילן פון פּאָלק, — דאָס איז די קרי-סטאליזירטע פאַרם פון זיין דענקען און טראַכטן...

נישט אייביק אָבער רוט אינם געבויטן טעמפל. רוט די שכינה פון פּאָלק, עס ווערט איר מיט דער צייט ענג.

אידעען אַנטוויקלען און ענדערן זיך. מען מוז פאַרריכטן, אָדער אויפסניי און אַנדערש בויען; נייע אינסטיטוטן מוזן באַשאַפן ווערן. גייט עס נישט אַזוי לייכט.

די אַלטע שטייען אויפן וועג, די מאַטעריעל-שווער און פעסט געוואָרענע געדאַנקען — שטערן.

די שכינה פאַרלאַנגט אַ נייעם טעמפל, און דער אַלטער שטייט

אויפן וועג, ווערט זיך מיט דער גאנצער פעסטקייט און פוילקייט
פון זיין שטיינערנער מאסע... מוז מען צולייגן הענט, שטרייטן
און פריער צעשטערן.

מען מוז איינווארפן, מען מוז רייסן א שטיין נאך א שטיין,
א ציגל נאך א ציגל, ביז דער פלאץ וועט באפרייט ווערן פארן
נייעם טעמפל...

און דער פארלאנג פון דער שכינה אנטפלעקט זיך נישט
דעם גאנצן פאלק מיטאמאל. דער רוח-הקודש קומט פריער צו
יחיד-סבולה! — און די פוילע, די קנעכט פון אלטן, פון דער
געוויינהייט, שיצן די טעמפלען, פון וועלכע די שכינה האט זיך
שוין אָפגעטאָן קעגן די יחיד-סבולה. און די נייע, די יונגע,
די אויסדערוויילטע מוזן באַלעגערן, מיט מסירת-נפש קעמפן,
רייסן ציגל נאך ציגל, שטיינער נאך שטיינער און דערנאך ערשט
צוטרעטן צום נייעם בוי.

דאָס פארלאנגט צייט, דאָס קאָסט לעבן! דערביי פאָרגייען
דורות...

מיר האַלטן ערשט ביים אויסקעמפן זיך דאָס רעכט אויף
ארבעט. מיר זענען נאָך ווייט פון בויען. מיר האָבן נאָך נישט
קיין פרייע הענט, קיין אייגן מאַטעריאַל און קיין פרייען פלאַץ,
וואו צו פאַרקערפערן אונזערע אידעען.

פליען ביי אונז אַרום הויכע, געפליגלטע, נאָר נאָקעטע,
אַפט אין פאַרשוואַרצט פאַפיר קוים פאַרקליידעטע, געדאַנקען;
נישט געמויערטע, נישט געבויטע, נישט איינגעוואַרצלטע אין דער
ערד.

ברענען זיי די אידעען דורך אין געהירן און ווערן פאַר-
לאָשן, און נייע בליצן אויף און לעשן זיך... און זיי טוישן זיך,
ווי בילדער אין קאלידאָסקאָפּ, קומען זיי און פאַרשווינדן ווי די
שאַטן; בייטן זיך ווי היץ און קעלט ביים פיבער, ווי גליסטונגען
ביי פרויען אין די חדשים...

ביי פרייע און שטאַרקע פעלקער אַנטוויקלען זיך, ביי דער
אַרבעט, ווילן און כאַראַקטער... ביים דורכברענגען פון געדאַנקען
ווי נאָפּט-באַגאַסענע שטרויעלעך אין געהירן, מערן זיך און פרוכ-

פערן נאָר שטימונגען, מאַמענט-אידעאלן און פאַרשווינדן
באַלד.

דאָס איז דער סוד פון עמא פויזא, פון צאפלידקן עמא
פויזא; דאָס איז אונזער אומפרוכטבאַרער אַנאַרכיזם, אונזער גע-
לויף, געיעג און לופט-כאַפעניש.

און ווי דאָס פאָלק, אזוי זיינע פירער, אזוי זיין פרעסע...

אין דער צייט פון די וואָלן צו דער וואַרשעווער „גמינע“
האַט די פרעסע געשטיצט דעם נאַציאָנאַלן (לעז: ציוניסטישן)
וואַל-קאָמיטעט. און לויט זיין דירעקטיווע, געלעכצט צו שולן און
מקואות, פאַרלאַנגט דורכאויס אַ מאַראַ דאָתראַ — אַ גייסטלעכע
שטאַרקע אויבער-האַנט. איין געוואַלד-געשריי: מען דאַרף אַרב!
און איין טענה: מיר מוזן דאָס קאָנסערוואַטיווע יידישקייט באַ-
פרייען פון אַסימילאַטאָרישן יאָך. „דאָס קאָנסערוואַטיווע איז דאָך
דאָס עצם יידישקייט, דער חוט השדרה“...

און פלוצלונג, נאָך די נישט-געראַטענע וואָלן, אז די קאָנ-
סערוואַטיווע פאַרטיי האָט זיך מיישב געווען און דעם ווילן באַ-
קומען. זיך אליין, מיט אייגענע הענט צו באַפרייען, אַ פאַרטיי
ווערן, און אַ וועלט-פאַרטיי, האָט זיך די שטימונג אינגאַנצן גע-
ענדערט.

אַ שרעק איז דורך דער מחנה:

— שוואַרצע קראַנץ, ראָבן פליען!

און אַ פאַפירענע פויסט איז געמאַכט געוואָרן:

— מיר קענען אייך!

און ווי לייכט עס ווערט געמשפּט!

גרייטע שלאַג-ווערטער, סענטענצן, שאַבלאָנען — פון פרעמדן

אוצר אַרויס!

איך מוז מיך אליין ציטירן:

— די (אזוי גערופענע) פינסטערע מאַסע איז (צום אַסימי-
לאַטאָרישן שרעק) געוואָרן אַ טרייב-הויז פון אייגענער אינטעלע-
ט

געניץ, וואָס איז אַ פלייש פון איר פלייש און אַ ביין פון איר ביין,
און דער דרך-ארץ פארן פרעמדן, פון דרויסנדיקן אינטעליגענט,
ווערט לעכערלעכער פון טאָג צו טאָג.

דאָס איז אמת.

אמת איז אָבער אויך, אז די היימישע אינטעליגענץ שפראַצט
ערשט, און שפראַצן שפראַצט זי אומבאַהאַלפן פאַמעלעך, אָן ליכט
און טוי, אָן הילף פון געשיקטע גערטנער, צווישן אלערליי
דערנער...

מיר האָבן קיין שולן נישט, מיר האָבן קיין וויסנשאַפטלעכע
ליטעראַטור נישט, מיר האָבן קיין ממשותדיקע מיטל דעם וואָקס
אונטערצוטרײַבן...

באַווייזט זיך דאָ און דאָרט און בליצט אויף צווישן די גע-
דיכטע אַוונט-שאַטן אַ גלי-ווערמל, און נאָך איינס, און נאָך איינס.
און שוואַך זענען זיי און צעוואַרפן, און דעם פלאַץ פון
אַסימילירטן אינטעליגענט האָט דערווייל פאַרגומען דער "בעל-
השובה", דער צוריקגעשטויסענער און ווען אויך דער גערוויי-
ליק צוריקגעקומענער... מיט וועלכן איך מוז אַזוי אָפט קעמפן
ווי מען מוז קעמפן מיט יעדן סוראָגאַט, מיט יעדעס נאַכמאַכן,
און אומפּרוכטבאַר קאָפּירן. און דאָך פירט דער אינטעליגענט
דערווייל דאָס רעדל און דאָס גרויסע וואָרט. און דער קוקט אויף
אונז מיט פרעמדע אויגן, אויף פרעמדע ברילן פון דער הויך פון
דער אייראָפּעאישער קולטור אַראָפּ. און זעט, נאַטירלעך, אַ סך
ווייניקער, אַלס דער "מיט אָפּענע אויגן פאַלנדיקער" פרעמדער
נביא, וואָס האָט געקוקט אויף די געצעלטן יעקבס פון "במתי
מאב" אַראָפּ...

יענער האָט: "מה טובו" געזאָגט, דעם "עם לבדד ישכון"
געבענטשט, פארן "בגויים לא יתחשב" דרך ארץ און ערפורכט
געהאַט, ווי פאַר אַן איבער-פּאַל ק, פאַר אַ פּאַלק, וואָס איז די
נאַרמע איבערגעוואַקסן, פון דורכשניטלעכן ווייטער אַוועק — —
דער משכיל פון דער צווייטער סעריע אָבער קוקט און
פאַרקרימט זיך:

— נישט נאַרמאַל!

נישט אזוי קאכט מען נאציאנאלע לאַקשן לויט אַטאָ בויערס
רעצעפט! דערלאנגט אַ טאָפּ — אַ פּאָטערלאַנד; גיסט אָן זודנדיק
וואַסער פון עקאָנאָמישע אינטערעסן, זאָלצט מיט שפּראַך, פעפּערט
מיט פּאָליציי... א. א. ווי...

אין הערט ער וועגן אַ צוזאַמענפּאַר פון קאָנסערוואַטיסטן,
דערמאָנט ער זיך: אַהא: קלעריקאַלן, יעזואיטן...
מאַכט ער אַ פּאַפּירענע פּויסט:

— מיר קענען אייך!

— קראָען! ראָבן שוואַרצע!

אַבער גענוג שאַבלאַנען.

דאָס אייגנאַרטיקע לעבן איז אַ סומע פון אייגנאַרטיקע ער-

שייגונגען, די מוזן אויסגעפאַרשט ווערן...

און דערבון — ווייטער. —

בלאָף.

זיך איך מיר און לעז — אַ כינעזישן לינקן...
די היימישע זענען פון דער מאָדע אַרויס!
לעז איך (נאַטירלעך: אין דער איבערזעצונג).
— „וואָס נידעריקער עס פאלט אַ פּאָלק, אַלץ דרייטער
און העכער הייבן זיך די לערע קעפּ פון זיינע אוורפאַטישע
פאַרזאָרגער!“

— וואָס דערשלאָגענער און שטילער עס ווערט אַ פּאָלק,
אַלץ שרייענדיקער און לאַרמענדיקער ווערן, אויף שרויפן פון
עזות און חוצפה, געשמירטע מיט רכילות און לשון-הרע, — די
מיילער פון די רעדל-פירער, וואָס פאַשען זיך אויפן חשבון פון די
געשוירענע שאַף...
און —

— „וואָס אַרימער, דאַרער און מאָגערער עס ווערט אַ פּאָלק,
אַלץ געוויקסיקער און פעטער ווערן זיינע נישט געבעטענע
אפּטרופּסיים, וואָס לעבן פון זיין חרפה, און פיטערן זיך מיט זיין
שאַנד...“

דערמאָן איך מיר אָן דער נאַראָדאָווער „דעמאָקראַציע“,
און—דער „קאָנצענטראַציע“...

טראַכט איך, קלעפּן זיך מיר די אויגן צו, חלומט זיך
מיר — —

נישט פון רוחות אַליין ליידט אַ שרייבער; נישט מינדער
פון חלומות.

חלומט זיך מיר אַ בלאָף:

די קאָנצענטראַציע וואַקסט, וואַקסט און וואַקסט, ביז זי
איז אומגלויבליעך דיק און פעט, און הויך געוואָרן. שטעלט זי
זיך, מיט אַרייט-בייטשל אין דער האַנט, אויף דער קראַקאָווער

פאַרשטאַט, מיטן רוקן צו מיצקעוויטשן, ער זאָל נישט זשענירן!
שטייט זי אזוי, פאַרשטעלנדיק מיצקעוויטשן, קומען צו איר
סון גאלעווקעס און דזיקאַ גאַסן, פאַרשטייער פון די „סעמ-
טישע“ וויילער. בוקן זיי זיך זיבן מאָל און ווילן איר דערלאנגען
אַ מגילה, מאָראליש-פאָליטיש פאַרפאַסט!

אין חלום בינדן זיך אזוינע ווערטער אויך!
מאַכט די נאַרצדאָוקע מיט עכט-פרייזשן בטול אַוועק מיט
דער האַנט, און ווייזט מיטן רייט-בייטשל צו די פיס:
— צו די פיס, יידעלע, קריך צו! אויף אַלע פיר!
גלייכן זיך אונזערע פאַרשטייער אויס, און רופן, די גאַנצע
קראַקאָווער פאַרשטאַט זאָל הערן:

— אונזערע הענט זענען ריי! אונזער ווילן פריי!
און קערן זיך אָפּ, און מאַרשירן צוריק אין קראַשינסקיס
גאַרטן אַריין, וואו מען וואַרט אויף זיי...
על נהרות בבל—טפו, ווי עס מישט זיך אויס אין אַ חלום!—
אַרום וואַסערל אין קראַשינסקיס גאַרטן שטייען די וויילער, רואיק
הערן זיי אויס דעם „ענטפער“, וואָס מען האָט זיי געברענגט,
הייבן די הענט אויף צו די וואַלקן און שווערן, טאַקע ווי אַמאָל
ביי די טייכן פון בבל:

— זאָלן אויב דאָרן די הענט, אויב מיר וועלן נישט וואַרפן
קיינ שוואַרצע רעשלעך קוכאַרזשעווסקי, און פאַרשוואַרצט זאָלן
ווערן אונזערע פנימער, אויב מיר וועלן נישט געבן דעם אונזער-
ריקן קיין ווייסע!

אַפגעשוואָרן, גייען זיי, ליתר תוקף ועוז, אויף אַן אסיפה,
אונטערצושרייבן די שבועה —

זיי רירן זיך נאָר פון אַרט, שפּרינגט שטילערהייט אַפער,
פון אונטער אַ באַנק ביים וואַסערל, וואו ער האָט אַלץ אונטערנע-
הערט, אין בלאַטיקע קליידער און אַ צונויפגעדרייטן צילינדער —
דער קאַפּעלמייסטער פון דער אַסימילאַטאָרישער קאַנצ-מוזיק, לויפט,
שפּרינגט אויפן בערגל פון גאַרטן אַרויף, כאַפט אַרויס אַ קלינגע-
דיקן בייטל פון טאַש, און רופט, די אַפגייער זאָלן הערן, איבער
די אייזערנע שטאַכעטן אַרויס:

— פינף טויזנט רובל פאר איין אַפּטריניקע שטים; דרייסיק
טויזנט פאר זעקס!

און קלינגט מיטן בייטל אין דער לופט.
דערהערן עטלעכע, צוליב די לאנגע רעק אונטערשטעליקע
און שטעלן זיך אָפּ.

דער בייטל קלינגט און זיי זאָגן:

— שלעכטע צייטן, פּראָטעסטן! —

— דער גראָשן איז כּשר!

— הלמאי זכה-בגורל-געלט!

— מיר שפּייען אויף דער . . . (1)

און גייען צוריק, און פאַרשוונדן צוזאַמען מיטן קאַפעל-
מיסטער — —

און —

קוכאַרזשעווסקי פאַרט!

כאַפּ איך מיך אויף: בלאָף!

נישט מען גיט פון יענער זייט, נישט די זייט וועט נעמען...
דרימל איך ווייטער איין, חלומט זיך מיר: „ווייטער בלאָף!“
קוכאַרזשעווסקי פאַרט; די גאַנצע קאַנצענטראַציע, ווי איין
מענטש באַגלייט.

שון ושמחה אויפן פעטערבורגער וואָקזאַל; געקושערייען
און שאַפּפּאַניער, ווי וואַסער. און קלינגענדיקע טאַסטן:

— קאַכיימי שען!

— נייע זשיע מאַרקאָו, אונזער שטאַלץ אין די ווייסע האַנטשן.

— נייע זשיע נאַראַדאָוואַ דעמאָקראַציע, קאַנצענטראַציע...

— נייע זשיע עגאָאיום נאַראַדאָוואַ!

— נייע זשיע! — קרייעט אַריין אַ הענדל.

איך דערקען די שטימע.

דאָס איז די שטימע פון איינציק מעגלעכן ייד, וואָס האָט
געהאַט, האָט און וועט שטענדיק האָבן — — צוטרויען

און — צוטרויען פאר צוטרויען. און ליבע און באַוואַנדע-
רונג. זיין נאָמען קלינגט אין אַלע וואַרשעווער גאַסן, איבער דער

(1) אומלעזבאַר.

גאנצער לענג פון דער ווייכסל. זיין לויב זינגט דער זאמד-שלע-
פער אויפן שיפל, און ביים אַנלאַדן, און ערשט דערנאָך אין הויף
ביים צוטראָגן די זעקלעך. קומט אַ קאָטערינקע — באַגלייט זי דאָס
ליד מיט אַ ברען! דאָס ליד זינגט אויך דער פּריזורער ביים מאַ-
ניקירן, און דאָס פרעס-מיידל ביי מאַטילדען, ווען זי פרעסט אייער
קראַג און מאַנזשעטן. באַקומט איר זיי מיט פלעקן, — ווייסט,
דאָס זענען טרערן פון ליבשאַפט צום איינציקן ייד מיט צוטרויען
אים האָט מען איינגעלאָדן; ער איז געקומען! ער זיצט
צווישן עולם, אַ מחותן צווישן מחותנים.

מען פאַרגעסט אים אָפּטמאָל אַנצוגיסן, — זופּט ער פאַמע-
לער, עס זאָל נישט פעלן! פאַרגעסט מען זיך מיט אים אַנצושטויסן,
שפּרינגט ער אַליין מיטן האַלב לערן בעכער אויפן טיש אַרויף
און וויל רופן:

— קאָכיימי-שען!

און קוקט זיך אום, זוכט מיט די אויגן, מיט וועמען זיך אָג-
צושלאָגן, מיט וועמען זיך צו קושן, — לאָזן זיך, וואו ער וואַרפט
זיין בליק, די אויגן אַראָפּ, און די וואַגסן הייבן זיך שפּיציק אויף,
ווי די שפיין! ווערט אים דער מוטערס מילך געריגען, אַנטלויפט
אים די נשמה אין שפּיץ-קנעכל אַריין, שלאָגט דאָס האַרץ —
שרעק! דרייט זיך די צונג איבער. שרייט ער אויס:
— לחיים!

אַ געלעכטער! אַ קאָטקאָדע געלעכטער.

פאַר דאָס — אויף די גאלעווקעס — חשך.

גרימצאָריק ברוינע פּנימער גייען אַרום... אויגן פּינסטערע.

דער עולם ברומט: פאַרקויפט! פאַרראָטן!

עמיץ רופּט אויס:

— אַ טויט די פאַררעטער!

אַן אַנדערער:

— נעמט שטריק, גייט בינדט זיי און ברענגט זיי אַהער!

משפּטן זאָל — די גאָס

און די באַרימטע גמינא-וואַל-פאַטשער צעלויפן זיך, קומען
צוריק און ברענגען אויף די שטריק נישט מער

— ווי פינף!
 — דער זעקסטער, — ראפארטירן זיי, — איז, ווי מיר
 האָבן נאָר אָנגעקלונגען, געפאלן אַ טויטער!
 ברילט דער עולם:
 — כּן יאָבדו!
 און מען נעמט די פינף פאַררעטער... און מען הענגט זיי
 אויף אויף פינף לאַמטערן.
 לעשן זיי זיך אויס, די פינף, פאַר דער צייט.
 זיי שעמען זיך צו זיין תּליות פאַר אַזעלכע לייט!
 הוידן זיי זיך, וויגן זיך אויף די שטאַנגען פון אויסגעלאָ-
 שענע לאַמטערן.
 דער עולם אַרום — שטיל...
 וועקט מיך די שטילקייט, כאַפּ איך מיך אויף, דרימל צוריק
 איין און עס חלומט זיך „נאָך מער בלאָף!“
 אין „נאָרוואַ גאַזעטאַ“ איז אַ באַל.
 דאָס לאַקאַל — אילומינירט.
 אין די פענסטער — טראַנספּעראַנטן!
 אויף די זייטיקע: „ניעץ זשיע נאַראַדאָוואַ קאַנצענטראַציאָ“
 און „ניעץ זשיע אַסימילאַציאָ!“; די צווייטע וויל זיך עפעס נישט
 ברענגען!
 אין דער מיט: קוכאַרזשעווסקי אויפן פּערד!
 אַזוי רייט ער, ווי דער הייליקער יערושי, — קיין פע-
 טערבורג!
 אויפן וועג, רייט ער איבער אַ ליטוואַק. מיט דער שפּיז
 אין דער לינקער האַנט שטעכט ער דורך אַ ציוניסט, אין סאַמע
 מגן-דוד, וואָס ער טראַגט אויפן האַרץ. אין דער צווייטער האַנט
 אַ פּאָן: שלאַכטאַ, צי מאָס און וואָג!
 און אינעווייניק ווימלט פון געסט. דאָס זענען די אַהין
 נישט געבעטענע; מאַכן זיי זיך זייער יום-טוב אַפּאַרט.
 אַ גרויסער יום-טוב!
 נישט דערלאָזט צו לקוי-חמה! די יידישע לבנה זאָל פאַר-
 שטעלן די פּוילישע זון!

א חורבה וואלט געוואָרן: וויפיל געמישטע משפחות וואָלטן זיך צעפאלן ווי זאמד! וויפיל געלט-שרענק וואָלטן לער געוואָרן!..
און — מיט דאָמען געקומען.

און געקומען איז דער גאנצער שטאָב פון „איוראָעליטאָ“, דער „נאָוואַ גאָזעטאָס“ שוועסטער. אַן עלטערע, אַ שוואַכערע, קוים זי עטעמט. ערשט נישט לאַנג אויפגעשטאַנען פון דער הי-נער-פלעט. פון זשידאָווסקי אָרגאַן אויף דער לעש—קיינער נישט געקומען. גיי געטרוי אַ ליטוואַק! געהייסן דרוקן וואַל-אויפרופן, זאָגט ער: לאו! אַרויס די יידישע מערהייט, האָבן זיי געטאַנצט! פאַר דאָס. —

עטלעכע קאָפּאַטקעלעך פון הייליקן גרושיבאָוו!..
מען פאַרגעסט זיי אָנצוגיסן. אַלץ איינס! זיי גיסן סיי-ווי אין בוזעם אַריין; יין נסך! מען פאַרגעסט זיך מיט זיי אָנצו-שלאַגן. בע! פאַר דאָס בליצט צו פון צייט צו צייט אַליבער דאָמען-שמייכל; ווערמלעך קריכן איבערן לייב! גייט דורך איינע און רירט, נישט גערנוויליק, אָן מיט דער בלוזער האַנט, — אַ היץ גייט דורך די ביינער!

ווערט התלהבות, ווערט אַחדות, גרילט מען מיט:

— נאָ פּאַהיבעל ציוניסטאָוו!

— נאָ פּאַהיבעל ליטוואַקאָוו!

— גיט זשיע אַסימילאַציע!

און עס ווערט בגלופין; פאלן פלוצלונג שליחים אַריין:

— מורד געווען במלכות פּילן.

— געכאַפט און אויף גאַס-לאַמטערן אויפגעהאַנגען פינף

פאַטריאַטן!

כאַפּן זיך אַלע אויף פון די שטולן, אויסער איינעם, וואָס איז שוין לאַנג אונטערן טיש געלעגן. שפּרינגען זיי אויף. שמע-טערן די פוסות צו דער ערד, כאַפּן פון זיי רעדאַקציע-טישן: פענעס, שנייד-מעסער, שערן... דאָמען — די גאָדלען פון די היט, די טאַפלטע — פון די האָר אַרויס...

צעפּ פאלן צו דער ערד, הייבט מען זיי אויף אָנשטאַט בייטשלעך...

און מען לויפט —
 וואו אהין.
 — אויף די נאלעווקעס.
 — נאך וואָס?
 — די געהאנגענע אָפּזשניידן!
 — די טויטע באַגראָבן אין דער הויפט-אַלעע אויפן קהלשן
 חשבון!

— די לעבעדיקע דערמינטערן! און דער עיקר:
 — זיך נוקם זיין אָן די נאלעווקעס!
 לויפן זיי, קומען זיי. ווערן זיי באַגעגנט. קומט באַלד אָן
 די גיכע הילף. פירט מען די צעשלאָגענע אַסימילאַציע אָפּ:
 וועמען אויפן הייליקן אָרט, צו די פאַמיליען-גרעבער, ווע-
 מען אין פּראָזעקטאָריום, וועמען אין שפיטאַל אַרײַן...
 די גיכע הילף פאַרט צוריק, דאָס אויטאָ פייפט, די טראָם-
 פייט בלאָזט...

און אויפן פעטערבורגער וואַקואַל רוישט!
 מען קלינגט, עס פייפט. דער צוג רירט. קוכאַרזשעווסקי-אָפּ!
 הונדערטער טיכער געווייט. די זיגער — די קאָגענטראַ-
 ציע גייט צוריק.

ויבא הפליט — קומט אָן אַנטריגענער פון די נאלעווקעס,
 און פאַרציילט, וואָס עס איז געשען.
 פלאַמט דער גרימזאַרן אויף; לויפט מען זיך נוקם זיין.
 ווי שאַמפּאַניער וועט זיך גיסן בלוט!
 יונגע לייט רופן:

— נישט אויף אַלע גיסט אַייער גערעכטן צאָרן אויס!
 זיי בעטן זיך:

— חסידישע טעכטער לאָזט געמאַך! קימען זיך אַזוי פּיין!
 די פיינסטע פאַרפומעס, און בלאַסע אַזוינע... און אַלע לעזן
 פשייטשעווסקי און זשעראַמסקי, און אַלע זענען פאַרליבט אין
 אַסטערוואָ... און אויגן האָבן זיי, ווי די גאַזעלן, און אַזוינע ברע-
 מען לאַנגע, און אַזוינע שאַטנס אונטער די אויגן...
 הערט מען זיי נישט.

— האָט רחמנות — קרייט דאָס הענדל, — אויף קינדער
 אין די וויגן! זיי האָבן נאָך צוטרויען! פון זיי וועלן פאטריאָטן
 וואַקסן, פאטריאָטן ווי איך!
 הערט מען נישט —
 דער צאָרן פלאַקערט!
 אין אַ צייט אַרום:
 איבער די גרינע חורבות פון די נאַלעווקעס יאָגט זיך
 דמאָוסקי וסיעתו נאָך העזה...
 כאַפּ איך מיך אויף: בלאָף.
 בלאָף שבּבלאָף!
 און דרימל ווייטער איין, און עס חלומט זיך ווייטער בלאָף,
 „בלאָף מיט פליאַקעס“!
 אויפן גאַנץ פון ראָטהויז זענען פיר מאַן אַרויס. דריי
 בלאָזן טראָמפּייט, דער פערטער רופט אויס:
 — קוכאַרושעווסקי—אַ, מען האָט פארטיליקט די מייז—האָט
 געפּועלט פאַר די רעשט יידן אין וואַרשע — גלייכבאַרעכטיקונג.
 אָלן זיי קומען און דאַנקען!
 קומען זיי... די פיר:
 דער איינציק-מעגלעכער ייד מיטן צוטרויען.
 דער ייד פון אונטערן טיש.
 דער קאַפּעלמייסטער פון דער קאַצן-מוזיק, וואָס איז נצול
 געוואָרן על-פי נס; וואָס עס איז, ווי שטענדיק, דערביי נישט
 געווען.
 און —
 דער פליט, וואָס איז אַנטרינען געוואָרן פון די נאַלעווקעס
 און איז געקומען אָנזאָגן אויפן פעטערבורגער וואַקואַל... די
 מפלה!
 בוקן זיי זיך, די פיר!
 דאַנקען, זיי!
 דער פוילישער עולם אַרום קוקט אויף זיי און ברומט מיט
 פאַרגעניגן:
 — די לעצטע... און מיט לויב!

די בעסטע!

און די פיר צדיקים, וואָס האָבן דעם ליטווישן סדרום נישט
אַפּגעראַטעוועט, רירן זיך פון אַרט און שטעלן זיך אָפּ.

— וואו אַהין גייט מען?

אין טעאָטער אַריין? פאַרמאַכט! פיר מאָל אין יאָר עפנט
מען עס, גייט: „אַבראַנאַ ציענסטאַכאַווי“...

אין פילהאַרמאַניאַ! געשלאָסן! אַמאָל אין אַ יאָר שפילט
מען נאָסקאַווסקי...

אין אַ קאָנדיטעריי? פאַרהאַמערט! באַנקראַט!
הערוע אויך!

די קונסט-אויסשטעלונג וויל מען איבערמאַכן אויף אַ צירק!
און דאָך גיין ערגעץ מוז מען!

מען מוז באַגיסן די גלייכבאַרעכטיקונג... פרעגט מען:
— ווער האָט געלט?

זוכן אלע פיר אין די טאַשן-לער! מען דרייט זיי איבער-
לייוונט!

קרייט דאָס הענדל:

— קומט אויף דער לעש. צוטרויען פאַר צוטרויען; איך
האָב קרעדיט אין „סלאַוויאַנקאַ“...

גאַרקין זענען געבליבן!
גייט מען.

אויף דער לעש שטעלט מען זיך אָפּ ביי אַ הויז.
דאָס הענדל קרייעט ווייטער:

— אַ היסטאָריש הויז!

ביי יענע דריי: דריי מינעס-דריי פראַגע-צייכן.
קרייעט דאָס הענדל:

— געוויס!

און ערקלערט:

דאָ איז אונזער זשאַרגאַנישע צייטונג געווען! גלייך מיט
אלע אונטערגעגאַנגענע... אויף גאַנץ וואַרשע איין „צוויי גראַשענ-
דיקע“ געבליבן... ווער לעזט? מיר פיר לעזן!

— איז דאָ געווען די רעדאָקציע... אין שטוב אויף דער
וואַנט שטאַרט נאָך אַ שוואַרצער פלעק!
— פון וואָס?
— פון טינט! אַ מיאוסע מעשה געשען: מיר הייסן אָפּדרוקן
אַ פאָרוואַל-פּראָקלאַמאַציע, דער רעדאָקטאָר, אַ ליטוואַק, זאָגט:
ניין! בעטלען וועט ער גיין, און דרוקן וועט ער נישט לאָזן!
כאַפט אונזער אומפאָרגעסלעכער דאָקטאָר...
ער שטאַמלט, לאָזט אַראָפּ דעם קאַפּ פאַרשעמט און זיפצט:
— דעם נאָמען פאַרגעסן! פון אַ צייט צערינען מיר די
געהירן...
— און געט אָן וואָס האָט ער?
— ווי לוטער אין זיין צייט! דעם טינטער געכאַפט, צום
רעדאָקטאָרס קאַפּ געוואָרפן, געטראָפן—דער וואַנט!
עס ווערט איינשטימיק באַשטעטיקט:
— אַ היסטאָריש הויז!
— אַ היסטאָרישער פלעק!
— מען וועט דעם יידישן לוטער אייביק נישט פאַרגעסן!
און מען רירט און מען גייט אין סלאַוואַנקע אַריין עסן
בי ליך, אויף קרעדיט פאַר צוטרויען—פליאַקעס!

נאך דער מלחמה.

אויפן פעלד, וואו עס האָט ערשט נישט לאַנג אַזוי גערוישט
און געפילדערט, איז שטיל געוואָרן...

די "שלשה שאוּחזין בטלית" — אַלע דריי פאַרטייען, וואָס
האַבן מיט אַזאַ גוואַלדיקן מסירת-נפש מלחמה געהאַלטן וועגן דער
ממשלה אין שטוב פון גרעסטן יידישן קהל אין אייראָפּע און גע-
שריען מכלומרשט "כולי שלי" און געמיינט וואָס מער צו פאַר-
כאַפּן, זענען אָפּגעטראָטן. און אַלע דריי — נישט זייער צופרידן.
די זיגער, אין אָנהייב שיכור פון נצחון, האָבן אָפּמאַרשירט,
מיט זאַנג און קלאַנג, טראָמפּייטן-געשמעטער און הוראַ-געשרייען
צום געצעלט פון גרויסן פעלד-מאַרשאַל, צו זען זיין שמייכל,
וואָס זיי האָבן כּשר פאַרדינט, צו הערן זיין לויב און צו לאָבן
זיך מיט זיין געשמאַקן כּבוד...

אַבער נישט לאַנג האָט געדויערט דער רויש, און נאָכן
רויש קומען שווערע געדאַנקען: געזיגט, אָבער אויף ווי לאַנג?
געזיגט, אָבער די פּאָן פאַרביטן, אַ פרעמדע געטראָגן: נישט
"אַסימילאַציע" איז געווען אויף איר אויסגעשטיקט, נאָר "פּאָס-
טעמפּ" (פּראָגרעס)... און די "פינסטערע" מאַסע איז געוואָרן
אַ טרייב-הויז פון אייגענער אינטעליגענץ. און די היימישע אינטע-
ליגענץ, דאָס פלייש פון איר פלייש, דער ביין פון איר ביין מערט
און פרוכפערט זיך, און דער דרך-ארץ פאַרן פרעמדן פּאָסטעמפּ
פאַלט פון טאָג צו טאָג...

דער מאָנאָפּאָל אויף פּרייזניקייט ווערט פון טאָג צו טאָג
לעכערלעכער. אום צו בלייבן ביים כּבוד פון פּאָסטעמפּ, איז שוין
ווייניק צו זיצן אויף אייביקע שטולן... מען מוז עפּעס טאָן, מען
מוז אַרבעטן. און די טראַגעדיע איז, אַז קוים וויל מען טאָן, קוים
וויל מען אַרבעטן, מוז מען טאָן און אַרבעטן באַזונדער, יידן פאַר

יידן. די "פויילישע קולטור" וויל בפירוש נישט קיין פיליע אויף די נאלעווקעס... און שטעלט מען יידן קעגן יידן, וויל מען ריידן מיט דער מאסע, ווייטער א קללה — מוז מען ריידן יידיש! און יידיש ריידן נאָר ליטוואַקעס, אזוי האָט מען ערשט נעכטן גע-גלויבט, געוואָלט גלויבן...

און וואו איז תורה אָן קמח? און די מאסע איז הונגעריק... מען מוז אַרבעטן עקאָנאָמיש, הייבן דעם וואויל-שטאַנד, קרעפטיקן די אַרבעט, אַרגאַניזירן...

דאָס איז נאָך געפערלעכער — באַזונדער אַרגאַניזירן? יענע ווילן קיין שותפות נישט, — באַשאַפן אַן עקאָנאָמישן געטאָ?...

אויף דער קעלניע געבליבן, די לייצן אין די הענט, אָבער פירן דעם וואָגן אויפן זעלבן זאַמד פון צוואַגן אין מדבר פון וויסטע חלומות און מיראַזשן, איז אוממעגלעך — וועט מען נישט מוזן אַראָפּ אויפן שונאס וועג?

די מיטהעלפער זענען באַלד צו דער שמחה נישט געקומען. באַזונדער און גאַנץ שטיל אָפּגעטראָטן — אין דער שנאה צום פרעמדן ליטוואַק און אין דער הערשאַפט איבער קהל, גייט מען האַנט אָן האַנט, איז "יחדיו", וואָשט איין האַנט די צווייטע צוליב דעם שטילן "יחלוקו": נעם דיר, דייטשל, די אַלגעמיינע פאָליטיק, דאָס אָפּקלאַפּן די שוועלן פון די פריצים און גענעראַלן לטובת הפלל; נעם דיר, דייטשל, אַלס צולייג דאָס "בית-עלמין" מיט די מצבות; מיר לאָז פשרות, — מיר לאָז דעם רב מיטן מלמד; און אָסור, אויב מיר וועלן צולאָזן אַ ביסל דקדוק, אַ ניצוץ פון אַ ליט-וואַק... אָבער מיט די פלים מישט מען זיך נישט, צוואַמען אויף שמחות גייט מען נישט...

און די אמתע זיגער, די, וואָס האָבן צוגעהאָלפן און דעם בעסטן ביין באַקומען, אַממערסט אויסגעקאַשפערט, — פרייען זיך באַזונדער און פרייען זיך אויך נישט גאָר אינגאַנצן. אַ ביסל קא-לאַמוטע אויפן האַרץ... אַ ביסל נישט ריין דאָס געוויסן, אַ ביסל

באשפיגן די באָרד... געבראָכן דאָס וואָרט... אַ שרעק פאַר מאָרגן.
אַ בושע פאַר היינט... דערצו — אַ דין-תורה מיט ליטוואַקעס!

און וואָס ערגער איז: טאָמער איז עס אמת?

וואָס וועט זיין, אַז דער „פאָסטעמפּ" וועט נישט בלייבן
קיין הויל וואָרט, קיין צוואַג אין דער וועלט אַריין; נישט נאָר
אַ מאַסע, צו פאַרדעקן די חרפה פון דער אַסימילאַציע, נאָר
אַ ווירקלעכער, אמתער, ערנסטער, וואָס וועט ווירקלעך אַרבעטן?
וואָס וועט זיין מיטן „יחלוקו"?

און וועט עס געשען, וועט מען זיך ווירקלעך געמען צו
דער אַרבעט, ווירקלעך זיך גענענען צו דער מאַסע, ווירקלעך און
ערנסט פאַרנעמען זיך מיט איר געברויך, מיט דער ערציאונג פון
יונגן דור — וועט דען נישט דאָס דייטשל געפערלעכער זיין
פאַרן ציוניסטישן ליטוואַק? די צילן וועלן זיין דיזעלבע אויב
נישט ערגערע, און די אויספירונג קרעפטיקער, זיכערער; געוויינט
צו הערשן, צו רעגירן, אויסצופירן... און געלט, און אינטעליגענץ.
ווי האָלץ!

און די באַזיגטע, די אָפּגענאַרטע, זענען נאָך שטילער אוועק-
געגאַנגען; אַ חשבון הנפש מאַכן, אונטערצופירן די אונטערשטע
שורה...

און זיי טומלען זיך אויף שטילע אסיפות:
— פּונוואַנען איז געקומען די מפּלה?

האָט מען נישט אויסגעזאָגט קריג צו דער רעכטער צייט?
איז נאָך דאָס יידישע וואָרטע ווייניק יידיש? איז די יידישע
פּרעסע, וואָס האָט געשטיצט מיט איר אומגעהויער-גרויסער לעזער-
מאַסע, נאָך נישט גענוג שטאַרק קעגן אַ — באַנקיר?
און — האָבן מיר נישט געאַרבעט מיט גענוג מסירת-נפש?
האָבן מיר ווייניק די קעלן אויסגעריסן שרייענדיק: הייד! אַהער
און „גידער" אַהין?

האָבן מיר נישט זיבן און מער מאָל אַרומגערינגלט די
מיינען פון אַסימילאַטאָרישן „יריחו" און געשמעטערט אויף די

גרעסטע טראַמפּייטן, — פאַרוואָס זענען זיי, די מויערן, נישט
איינגעפאלן? —

און אין האַרץ הייבן אָן צו פֿיכן ספּקות:
— אפשר איז אונזער נאַציאָנאַל-געפֿיל נישט גענוג יידיש,
נישט גענוג פּאָלקסטימלעך און אונזער דעמאָקראַטיזם נישט
גאַנץ און גאַנץ אמת?... —

— אפשר פֿעלן אינו מענטשן?
— אפשר איז היינט אין די טרוקענע צייטן, אין צייטן
אָן נסים און אָן פֿישוף, אַרומרינגלען אַפּעסטונג, בלאַנזיריק אויף
טראַמפּייטן, ווייניק?

מען דאַרף אויך עפּעס טאָן, אויף מויערן קלעטערן, מויערן
ברעכן; קענען מויערן טורמען בויען, און פון זייער הויך די פּעס-
טונג באַשיטן?

— וואָס האָבן מיר געבויט?

וואָס האָבן מיר געטאָן דאָ, אויפן אָרט, פאַר די וואָס מיר
ווילן פֿירן? מיט וואָס האָבן מיר זיי באַוווּן, אַז זיי דאַרפן דעם
טויער שפּאַלטן און אַרויסטראָגן אונז די גאַלדענע שליסל?

האָבן מיר עפּעס געטאָן פאַר דער יידישער ערציאונג,
כאַטש איין יידיש קינדער-ביכל אַרויסגעגעבן? האָבן מיר פאַרן
פּאָלק (נישט פאַר זיך) איין אויסגאַבע געגרינדעט? דאַרף מען
ווירקלעך דערצו אַשטול אין קהל-שטוב?

האָבן מיר געהאַלפן ביי דער שווערער געבורט פון דער
יידישער ליטעראַטור פאַרן פּאָלק, און לאָזן מיר נישט די קינד-
פּעטאַרין פון יידישער קונסט אין אירע שווערע ווייען אָן
הילף?

האָבן מיר עפּעס פאַרן יידישן טעאַטער געטאָן?
"נידער מיט דער אַסימילאַציע" — גוט, עס שרייט זיך פֿיין,
אַבער וואָס האָבן מיר באַשאַפן קעגן איר, אין אונזער גייסט,
נאָך אַמאָל גערעדט: דאָ, אויפן אָרט, פאַרן פּאָלק?

און פאַרן "געגרייטן" שוסטער, וואָס האָבן מיר געטאָן?
און פאַר אַלע אַנדערע, וואָס פאלן ווי פליגן פון קאַנקורענץ פון

יענער זייט... כאָטש איין אַנקעטע געמאַכט? אויסגעפאַרשט דעם
תחום?

אויפן שלאַכט-פעלד איז שטיל, און אין דער שטילקייט איז
געזעסן די פוילישע "פראַוודאַ", די אַלטע ניאַניע פון "פּאָסטעמפּ"
בכלל און יידישן אין כלל, און געטראַכט, און באַטראַכט זיך, אַז
דער נצחון אירער איז אַן אויסגעבלאָזן איי, אַן אויסגערוגענער
בליץ-טראָפּן, פון וועלכן עס וועט זיך שוין קיין רעכט-אַסימילירט
נישט אויספיקן...

און די אַלטע ניאַניע האָט, וואָס עלטער, שאַרפערע אויגן,
שוין נישט, ווי אין דער יוגנט פאַרלאָפּענע, פאַרטרונקענע און
זעט: דער יידיש-פוילישער "פּאָסטעמפּ" איז באַנקראַט... די רבנישע
קמיע, וואָס מען האָט אים אויפן האַלז אָנגעהאַנגען, דער אָפּגע-
שפּראַכענער בוימל, מיט וועלכן מען האָט זיין מאַגער לייב גע-
שמירט — האָבן נישט געהאַלפּן, — ער דאַרט...

און שאַרפערע אויערן האָט זי די אַלטע ניאַניע... נישט ווי
יונגערהייט מיט נאַרישע פּלירט-קאָמפּלימענטן פון אייראָפּעאישע
פּאָליטיקער, פיש אין טריבן וואָסער כאַפּנדיק — פאַרטומלט, הערט
זי, ווי אַ ניי גרעזל שפּראַצט אויפן פוילישן פעלד, שפּראַצט און
וואַקסט, אַ יידיש גרעזל, אַ גרעזל פון אַ יידיש-אייגנאַרטיק לעבן.
אויף פוילישער ערד... דער פּראַצעס פון פעלקער-באַפּרייאַונג הייבט
זיך אָן דאָ אויך... עהע!

— און וועלן מיר טאָן — פרעגט די פראַוודאַ — מיר
פּאָליאָקן? אמתע, עכטע?
אַ פּראַגע...

אַבער ווער, אייגנטלעך, פרעגט? ווער איז די "פראַוודאַ"?

די „פראוודא“

די פוילישע „פראוודא“ איז א ראדיקאל-פרייוויליג וואָכנ-בלאַט.

איר באַשעפער און פירער, ביז פאַר דער לעצטער צייט, איז אלעקסאַנדער שווענטאָכאווסקי. איינער פון די טיכטיקסטע קעפּ און פרייוויליגסטע מענטשן אין פוילן.

זיין אַרבעט איז אין פוילישן לעבן נישט געבליבן אַן אַ טיפּן אָפּקלאַנג; אַרום זיין פאָן האָט זיך געזאַמלט דאָס ערלעכסטע און קליגסטע פון פוילישן פאָלק; זיינע שריפטן און זיין אָרגאַן די „פראוודא“ וועלן פאַרנעמען דעם וויכטיקסטן פלאַץ אין דער גע-שיכטע פון דער באַפרייאונג פון פוילישן געדאַנק.

און באַוווּיזן האָבן זיי זיך אין געפערלעכסטן מאָמענט פון ליידן און שאַנד, אָפּגעשוואַכטקייט פון אומזיסט פאַרגאַסענעם בלוט און שטומער פאַרצווייפלונג.

נישט פאַרצווייפלט האָט נאָר דער גרויסער פוילישער אַדל. דער מאַגנאַט, וואָס האָט מיט זיין נאַרישער פאָליטיק, אונטער-טעניקייט צו די יעזואיטן און פרוואַטע עגאָאיסטישע אינטריגן צו דער גרויסער מפלה געברענגט, פוילן אויף שטיקער צעשניטן און די שטיקער צווישן מלוכות פאַרטיילט. ער איינער האָט וויי-טער פאָליטיקירט, ווייטער גרויסע, הויכע פאָליטיק געפירט, גע-חלומט אַלץ פון גרויסן פאָטערלאַנד, פון אַלטן גרויסן „פוילן פון ים צום ים“ און אָפּגעקלאַפט די שוועלן פון גרויסע קרובים און גרויסע הויפּטן, מען וואָל זיך, צוליב גערעכטיקייט, פאַר פוילן מיען. אין זכות פון אַמאַל געראַטעוועטן ווין, — און אין זכות „פון אונזערע שענע פרויען און טעכטער!“...

און אַנדערע?

דאָס קליינע פריצל, אויב מען האָט ביי אים קיין „פאָו-“

סטאניעץ" נישט געפונען און דאָס גוט נישט קאָנפּיסקירט, דאָס קליינע פּריצל איז אין דאָרף געבליבן, אין זיין הויף געזעסן. גע- אַקערט און געזיט, מיט דער הילף פון עקאָנאָמס קאָנטשיק, מיט פּוילישע הענט און אליין מיטן גלח פּרעפּעראַנס אָדער טערטל- מערטל געשפּילט. די ליטעראַטור זיינע איז געווען דער קאלענ- דאר, וואָס ער פלעגט טוישן פון יאָר צו יאָר, נישט אינגאָנצן אויפגעשניטן און נישט דאָס גאַנצע אויפגעשניטענע דורכשטודירט. אויפן אָרט פון אַ צייטונג האָבן געדינט דער פאַכטער און דער קרעטשמער — די יידישע פּאָנטאָפּל-פּאַסט...

און איז אַמאָל געפאלן אויפן האַרץ אַ טרויער, איז פאַרהאַן אונגער-וויין ביים שענקער און דער היימישער אַלטפּרענקישער בעכער פון "קאַכיי-שען"! — און זענען אַמאָל שווערע געדאַנקען געקומען, און דאָס האַרץ האָט נאָך טרייסט געלעכצט, האָט מען דעם גלח עקסטראַ גערופן, און ער האָט הימל-שפיין דערלאָנגט... ער, וואָס האָט פריער נאָך אונטערטעניק געמאַכט פוילן צו רויס, אויסגעקוילעט אַלע דיסידענטן, אַלע אַפיקורסים, אַלע פרייערע קעפּ און די רעשט אונטערן פאַפּסטס פּאָנטעפּאַלע געוואָרפן...

דער פּויער — ביי ביידע פאַרנעכט!

און פוילן האָט געפּוילט, אָן אַ האָפּנונג, אָן אַ געדאַנק, אָן אַרבעט אין די הענט. —

דעמאָלט איז שווענטאַכאָוסקי געקומען, דעמאָלט האָט זיך די "פּראָוודאַ" באַוויזן. דעמאָלט איז געשטעלט געוואָרן דאָס פּראָגראַם: אַרבעט!

אַרבעט ביי די פּונדאַמענטן, אַרבעט טיף אין די שיכטן פון פּאָלק; אויפלעבן מוז דאָס פּאָלק.

אום אויפצולעבן, פריי אויפצועטעמען, מוז עס באַפרייט ווערן פון אונטערגעוואָרפּנקייט דעם פריי, פון אַבערגלויבישער אי- בערגעבנהייט דעם גלח, און פון פּוסטע חלומות פון גרויסן אַדל. עס איז קיין צייט נישט געווען קיין נייע קולטור-ווערטן צו באַשאַפן, האָט פון אייראָפּעאישן קולטור-אוצר אידעען און אידעאָלן געברענגט. ווייניק האָט אויפגעזאַמלט דייטשלאַנד געווער קעגן יחוס און אַבערגלויבן אין דעם דראַנג-פּעריאָד? ווייניק

קלינגענדיקע ווערטער האָט באַשאַפן די פראַנצויזישע רע-
וואַלוציע?

און ווייניק פּאָזיטיום האָט געגעבן ענגלאַנד?
שווענטאָכאָוסקי פריידיקט, אָבער דאָס דאָרף הערט נישט,
דער פויער לעז נישט, דער גלח שילט, דער קליינער פריץ
נאָגט נאָך: אָמן! —

הערן הערט די שטאָט!

ווער איז די שטאָט?

פריצימלעך, וואָס האָבן די גיטער פארלוירן, אין שטאָט
אַריין, פרנסה זוכן געקומען און — יידן מיט אַ קליינער צאָל
אינטעליגענץ...

זיי האָט שווענטאָכאָוסקי גענומען; זיי האָבן זיין שטאַרק
וואָרט דערהערט און אַרום זיין פאָן זייערע קרעפטן געזאָמלט.
און דער יונגער פריץ האָט שווענטאָכאָוסקי געהערט און
זיך צו דער אַרבעט גענומען, צום געווער, צו מאַס און וואָג;
צו דער אַרבעט, וואָס ער האָט ערשט נישט לאַנג פאַר אַ שאַנד
געהאַלטן...

און דער יידישער אינטעליגענט, וואָס מענדלזאָן פון בער-
לין האָט פון דער פינסטערער מאַסע אַרויסגעצויגן און פאַר
אַ „מענטש“ געמאַכט, האָט פאַר שווענטאָכאָוסקי וואָרט אָפּגע-
וואָרען און האַרץ געהאַט. און אויפן אָרט פון פרעמדער, — זיך
צו היימישער בילדונג גענומען. מענדלזאָנען אויף שווענטאָכאָו-
סקין פאַרטוישט, ישעיה און ירמיה אויף מיצקעוויטשן, דוד
און שלמה אויף קאָזימיעוו און באַטאָרי פאַרביטן — היימישע
פּוילישע מלכים! און מאַנכע, מיט דער צייט — דאָס סידורל —
אויף אַ מאָדליטוועניק...

עס איז צוגעקומען לייכט, זייער לייכט; אומעטום פירט די
פרעמדע קולטור ביז צו פרעמדער רעליגיעזן, דאָ איז דער וועג
גלאַטער געווען...

פוילן איז אויך שוין נישט קיין פאָלק, וואָס שטיצט זיין
נאַציאָנאַליטעט אויף באַגנעטן; אויך נישט קיין פאָלק, וואָס
לעבט פון דער פויסט, וואָס דריקט אונטער אַנדערע פעלקער...

רוטענער האָבן נאָך אפילו נישט געקעכצט, ליטווער קיין
מױל נישט געעפנט...

און פוילן איז אויך אַ פּאָלק, וואָס האָפט אויף בעסערע
צייטן, וואָס ווארט אויף אַ משיח, וואָס אַפּעלירט צום אייראָפּע-
אישן געוויסן, וואָס פאַרלאַנגט גערעכטיקייט, וואָס מאַטערט צע-
ווייטאַגט אונטער אַ פרעמדן יאָר.
ווי ענלעך! ...

און די שול פון שוויענטאַכאָוסקין איז פול געוואָרן פון
יידישע שילער, און דער אָרגאַן די "פּראָודאַ" — מיט יידישע
העלפער און מיטאַרבעטער...
דאָס איז געווען די צייט פון גלאַנץ און אין איינוועגס, דער
העכסטער פונק פון אַסימילאַציע.

צייטן בייטן זיך.

אַז מען האָט, לויט שוויענטאַכאָוסקיס רעצעפט, זיך אָפּ-
געזאָגט פון חלומות, פון האָפנונגען אויפן גרויסן אַדל און שיינע
באַציאָונגען אין די גרויסע הייף; אַז מ'האַט אויך פאַרלאָרן דעם
גלויבן אינם יושר און ערלעכקייט פון אייראָפּע און איר פּאָלי-
טיק — אַז מען האָט אַוועקגעלייגט די קאַפּ-און האַרץ-אַרבעט
אין דער פרייער לופט און גענומען זיך צו רעעלער ממשות-
דיקער האַנט-אַרבעט, צום אָרגאַניזירן זיך אויפן פעלד פון רעע-
לע פּאָלקס-אינטערעסן — האָט שוויענטאַכאָוסקי און זיין "פּראָודאַ",
שוין פון זיינע שילער געפירט, זייער גרויסן גלאַנץ פאַרלאָרן...
די שטאַט איז אַנדערש געוואָרן...

צום געוועזענעם פרייך, וואָס האָט געזוכט זיין ברויט צווישן
די שטעטישע מויערן, איז צוגעקומען דער פויער, וועלכן עס
האַט, נאָך ירושות און צעטיילן, ערד פאַרפעלט. צום געווער
און צום פאַבריק-אַרבעט איז צוגעשטאַנען דער ייד; פון שענק-
וואָס מען האָט ביי אים צוגענומען, פון קראָם און געוועלעב, וואָס
האַבן אים שוין נישט ערנערט, און פון דאָרף און פון דער "פּרעמד"-
פון וואָנען מען האָט זיי געטריבן...
אַנדערע אינטערעסן פאַרלאַנגען אַנדערע ענטפערן; אַ גייער

קנויל פון נאציאנאלע און עקאנאמישע אויפגאבן, — אנדערע פינ-
גער מוזן זיי פונאנדערקלייבן...

און אנדערע אידעאלן האָבן פלוצלונג אויפגעבליט, און אַנ-
דערע שטימען האָבן זיך דערהערט...

נאָנץ אנדערע — — —

נייע צייטן — נייע פייגל...

טרעטן אָבער די אלטע צייטן נישט לייכט אָפּ — ווערט
אַרעאָקציע. דער וואָגן ווערט צוריקגעשלעפט מיט געוואָלד.

די נייע פייגל מיט די נייע לידער זענען זיך צעפלויגן...

די נייע מענטשן מיט נייע אַרבעט זענען אָפהענגיק געוואָרן
שטיל! און אין דער טויטער שטילקייט דערהערט זיך די

ציטערדיקע שטימע פון דער געעלטערטער ניאַנע פון פוילישן
אַמאָליקן שטאָלצן פרייען געטראַנק —

— וואָס וועל'מיר טאָן מיט דער נייער שפּראַצונג אויף

דער פוילישער ערד, — מיט דער יידישער נאציאנאליטעט?

מאכט זי אַ ביז אויג צו אונז, נאציאנאליידן, און

ענטפערט:

— מיר וועלן אייך אַרויסשטופן פון לאַנד, ווי בעמען

שטופן אַרויס די דייטשן; באַקעמפן, ווי מיר באַקעמפן (אין גאָ-

ליציען) די רוטענער —

און צעשמייכלט זיך צו די אַסימילירטע יידן.

— „פאַר דאָס—זאָגט זי זיי צו—וועלן מיר זיך ענגער פאַר-

בינדן מיט אייך, מיט די פּאָליאַקן פון משהס גלויבן..."

וואָס איז ווערט דער „פּראָוודאַס" צאָרן פאַר אונז און איר

שמיכל פאַרן פוילנטום פון משהס גלויבן?

פון דעם אַן אנדערש מאָל...

איז עס אמת?

זיך איך מיר אין מיין ווינקעלע און קלויב שטילן נחת.
גובר געווען!

דאָס וואַרשעווער יידישקייט האָט עקזאָמען באַלייגט.
דאָס יידישע וואַרשע האָט צווייטן געטאָן וועמען מען דאַרף:
אז די, וואָס האַלטן נאָר צופּעליק די לייצן אין האַנט,
זענען פאַרט נישט אירע מנהיגים.

אז דאָס יידישע וואַרשע זאָגט זיך פאַר קיין פאַל נישט אָפּ
פון איר בלוטיק-מענטשלעכן רעכט.

אז דאָס קליינע ביסל יידעלעך, וואָס האָבן זיך אָפּגעטיילט
פון דער עדה, און ביי דער ערשטער קרייציגונג פון די פוילישע
אינטערעסן, לויט ווי דמאָוסקי און סוכאַרזשעווסקי פאַרשטייען
זיי, מיט די יידישע אינטערעסן, — מיט די אַלגעמיינ פרייזוניק
מענטשלעכע, —

אז דאָס קליינע ביסל יידעלעך, וואָס איז באלד פאַרציטערט
געוואָרן, געקעכצט שטילערהייט: אוי לי מיצרי—פאַר מיין ביסל
יידישקייט, וואָס טליעט נאָך אין איר, ואוי לי מיצרי — פאַרן
פריץ, וואָס האָט מיר באַשאַפן, פאַר אַלייט געמאַכט, אין פאָדערהויז
צו זיך אַריינגעלאָזט און אויף דער וואַרשעווער פנסת-ישראל
רייטנדיק געזעצט און איז „אָפּגעשטאַנען“, —

אז דאָס קליינע ביסל יידעלעך האַלט דאָס יידישע וואַרשע
פאַר טכוירן, פאַר האָזן-פלייש און איז זיי מבטל כּעפּרא דארעא.
און אז דאָס גאָר קלענערע ביסל פון קליינעם ביסל, וואָס
האָט אין זיך מיט אַמאָל גובר געווען דאָס יהדות, אָפּגעטאָן די
בושה און איז געאַנגען וויילן קוכאַרזשעווסקין — —
אז דאָס קליינע ביסל איז אין די אויגן פון יידישן וואַרשע—

פאַרעטער!

קיין פעטערבורג פון ווארשע, — טראכט איך מיט נחת,
וועט פאָרן אײד.

די "מנחה לעשו" איז גישט אָנגענומען געוואָרן. דאָס נאָ-
רישקייט, וואָס מיר זענען באַגאָנגען, האָט קיין שלעכטע רעזול-
טאטן נישט געהאַט.

מיליוקאָוס אײנריידעניש, אז סוף-כל-סוף וועט זיך געפינען
אין דער צאָל פון די פוילישע וויילער כאָטש איין פראָגרע-
סיווער, וואָס וועט פארשטיין, אז עס איז אַבסאָלוט אוממעגלעך
צו פארלאַנגען פון אַ פאָלק, עס זאָל אַקצעפטירן און באַפולמעכ-
טיקן זיינע פינדר אויף זיין פאָהיבעל, און וועט אונז פארבינדלעך
מאָכן דאָס גענעבענע וואָרט, —

מיליוקאָוס אײנריידעניש, טראכט איך, איז נאָריש! אין
פעטערבורג ווייסט מען נישט, ווער עס הערשט היינט אין
פוילישן ווארשע; אין וועמענס הענט איז היינט אַריינגעפאלן די
פויליש-געזעלשאַפטלעכע מיינונג, וואָס פאַר אַ פאַרביסן-שוואַרצע
עס פירן דאָס רעדל.

קיין פראָגרעסיווער מענטש וועט זיך צווישן די פוילישע
אויסגעוויילטע נישט געפינען!

פאָרן — טאָגן איך איבער דער שטוב — וועט אײד
ווער?

איך שטעל מיך נישט אָפּ. מיר איז דערווייל אַלץ איינס
ווער. איך קאָן דאָס מערסט יידישע וויילער נישט; און וואָס איז
דער אונטערשייד, ווער עס וועט זיך מוסר נפש זיין און גיין אויף
פיין און לייד, אויף חרפות און בזיונות, אויף אויסהערן בלבולים
און לשון-הרע?

אַבער אײד פאָרט, אײד!

האָבן אַבער מענטשן נאָר מיט מענטשן צו טאָן, און שריי-
בער — מיט רוחות אויך; מיט רוחות, וואָס זיי אליין באַשאַפן!
צווישן טאָג און נאכט. איך זיך אין מיין שטיל ווינקעלע
און קלויב, ווי געזאָגט, נחת, שיילט זיך מיר פון דער קעגנאיבער-
דיקער וואַנט אַרויס דער בדחן; אַ רוח, וואָס איך אליין האָב

באשאטן — דער ברוח פון „ביינאכט אויפן אלטן מארק“, שילט
זיך בולט אויס און לאכט מיר אין די אויגן אריין:

— כי-כי-כי! כי-כי-כי!

און הייזעריק פייפט ער:

— א ייד וועט נישט פאָרן, נישט פאָרן!

און רייסט זיך באלד אינגאנצן אָפּ פון דער וואַנט און
הייבט אָן אַרומצוטאָנצן אין שטוב, און רייסט פון זיך די ברייטע
און לאַנגע שלאָף-מיץ פון קאָפּ אַראָפּ, און פאָכעט מיט איר אין
דער לופט:

— נישט פאָרן! נישט פאָרן!

און קומט צו נענטער צו מיר צום טיש, און שטרעקט אויס
די פלאַכע לינקע האַנט און טייט אויף איר מיט דער רעכטער:

— אַט דאָ וועט מיר האָר אויפּוואַקסן!

איך שטוין:

— משוגע, מטורף??

— דאָס מזל — זאָגט ער — האָט אייך אַ בלינדע שקאַפּע
צוגעפירט, אַ בלינדע צופעליקע מערהייט. נאָר אַרומשפּרינגען און
רייטן וועט איר נישט! בעזעם-רייטער, פּרינציפן-רייטער, — דאָס
זענט איר, אָבער נישט מער!

דער צאָרן נעמט מיר דאָס לשון אָפּ און ער רעדט ווייטער:
אַ בינטל שטרוי האָט איר אָנגעצונדן! האָט עס אויסגעפלאַמט,
אויסגעברענט, אין וואַרשעווער גאָס איז נאָך אַרויף! שטיקט איר
אייך אין רויך!

און נאָך אַ וויילע:

— הערסט?

און איך הער אַ קלאַנג פון גאָס.

— דאָס — זאָגט ער — האָבן אונטערגעשיקטע שקצימלעך
אויסגעהאַקט אַ יידישע שויב! ח"י גדולים אַ שויב! אַט נאָך איינע
אויסגעהאַקט. נאָך איינע!

קיין ערנסטע פאָגראַמען וועט מען דאָ נישט מאַכן. אָבער
עטלעכע שויבן האַקן, איבערשרעקן, אדרבא!.. און ביי יעדער גע-
האַקטער שויב ווערט ביי אַ יידישן וויילער דאָס האַרץ פאַרציטערט!

— פארוואָס?

— הערסט דאָך, ח"י גדולים אַ שויב! ח"י גדולים איז געלט!
וויסט, וואָס געלט איז טייטש? וויסט, וואָס געלט באַטייט? מיינסט,
אַז אַלע וויילער וועלן מפקיר זיין ח"י גדולים געלט?
— גאר! — שפּרינג איך אויף מיט שוים אין מויל, — אזוי
רעדט מען פון קדושים אייניקלעך? טון מזרע נהרגים ונטבעים
ונשרפים על קדוש השם?

גרינזט ער:

— אַמאָל איז געווען! און ווייל אַמאָל איז געווען, איז היינט
נישטאָ! די גרויסע, די הויכע, די שטאַרקע זענען אומגעקומען על
קדוש השם: דערטרונקען געוואָרן אין אַלע ימים, אין אַלע טייכן
און וואַסערן; געהרגעט געוואָרן אויף אַלע מערק, אויף אַלע וועגן,
אין אַלע גאסן; פאַרברענט געוואָרן אויף אַלע פייערן, און גע-
בליבן זענען — האָזן, טכוירן און ווערם...

— האָזן, וואָס ציטערן, ווען עס קלינגט אַ שויב... טכוירן,
וואָס קענען זיך שיצן נאָר מיטן שלעכטן ריח, און ווערם, פאַר
וועלכע דעם פריצט שטיוול איז עקסטראַ באַשאַפן געוואָרן, ער
זאָל זיי טרעטן, טרעטן, שטענדיק טרעטן. — — — — —

איז עס אמת?

עס איז משוגע צו ווערן, זאָגט:

איז עס אמת? !

ב א י ק א ט.

אויף דער טאָגעס-אַרדנונג — —

לאָמיר בעסער ריידן יידיש:

די פּלאַג פון טאָג איז דער באַיקאַט.

פאָסטן לאָזן זיך נישט מבטל זיין. פון פאָסטן טאָר מען נישט

אַפּווענדן קיין אויג: קיין אויג נישט צוריקן.

אמת, די צווייטע זייט איז נישט אַזוי אויסהאַלטנדיק.

און אויב וואָל דער אַפּעטיט וואַקסט, ווי דער פראַנצויז זאָגט, צו-

זאַמען מיטן עסן, זענען דאָך די ציין נישט אַזוי געפערלעך

שאַרף...

אַבער מען וואוינט ביי אַ טייך און דאָס וואַסער הייבט זיך,

טאָר מען נישט אַראָפּלאָזן די שלאָפּמיץ איבער די אויגן און שלאָפּן

ביין. דער ווינט איז נישט געפערלעך, דאָס וואַסער נישט טיף,

אַבער אונטערשווענקען אַ הייל קען עס און דאָס טאָר מען נישט.

דערלאָזן.

בפרט אַז די צייט איז אַ שלעכטע: אַ גראַשנדיקער היזק.

היינט איז אַבער אַ גראַשן — געלט!

און אויב מען וועט זיך נישט ווערן, קען די צאָל ווי די,

וואָס כאַפּן פיש אין טריבן וואַסער, זיך מערן און מערן... די צאָל

פון די, וואָס שלאָגן קאַפיטאַל פון יעדער מהומה, קען וואַקסן!

דער אַרבעטער שטייט פונדערווייטן, דער ווירקלעכער

פאַטריאַט פון לאַנד פאַרברעכט די הענט. ער זעט די פערטע

צעטיילונג פון פוילן. אַבער די האַבן אין יעצטיקן מאַמענט נאָך

קיין דעה נישט. מען הערט זיי נישט. מאַרגן וועלן זיי קומען צום

וואָרט.

היינט אַבער וואַקסן די צערייט-נעגל ביי שווענטאַכאָוסקין.

ליפּאַצעוויטש שרייט:

— א הויז נאך א הויז! א קראם נאך א קראם וועלמיר ביין אייך צונעמען.

די פרעסע העצט. די צווייגראשנדיקע צייטונג ווערט געלעזן. דער גיפט גיסט זיך... קיין גוטס הערט מען נישט.

אין „קולטורא פאלקסא“ האט מען גערעדט פאר און קעגן. די שטימען פאר אונז זענען פארשוויגן געווארן. די קעגן אונז — געדרוקט איבעראל.

רעכנט איר פילייכט פאר גוט די ווערטער פון אלטן פרייך אין „קוריער פאלסקי“?

ער איז א גוטער דער אלטער...

ער וויל די ליטוואקעס דעם כבוד נישט אנטאן, ער זאל צוליב זיי אפטרעטן פון זיין קריסטלעכער ליבשאפט!

ווילן מיר אבער, מיר, די אייביקע עקשנים, נישט קיין ליבשאפט. ליב האט מען פלייש, קעז און דעסגלייכן צום אויפ-עסן. מיר ווילן גערעכטיקייט. און די וועלמיר אזוי לייכט און אן קאמף נישט באקומען.

„בארמהערציקייט“ איז דאס אידעאל פון א שוים-הינטל, וואס ווערט פון די רעשטלעך געשפייזט. מיט דעם וויל זיך באגניגן די אסימילאציע. זי וויל, זאל זי נעמען קצבה...

מיר מוזן זיך ווערן!

אבער ווערן זיך אן שרעק.

שרעק איז אפהענגיקייט, הינערפלעט, די רואיקייט פון א טויטן, אדער, וואס נאך ערגער איז, — דאס ווארפן זיך פון א חולה-נובל. מען שלאגט — מיטן קאפ אן דער ערד!.. מען ווארפט מיט הענט און פיס, קיינעם נישט טרעפנדיק, אין דער לופט!

ארויבער קומט אונז בארויבן, לאמיר אים נישט צווארפן אונזער געזונט, אונזער ענערגיע, אונזער ווילן, אונזער לעצטע פער-אינקייט צום אפווער.

מען וויל נעמען אונזער האב-אין-גאב; די שרעק וועט אונז אויסוויגן דעם מארך פון די ביינער, אויסטרינקען דאס בלוט פון די אדערן, בארויבן פון פארשטאנד!

אזוי לויטן, ווען עס ברעכט אויס אבראנד, קי און פערד
אין פייער אריין.
פאקטן מוזן באטראכט ווערן, פיקסירט ווערן קאלט, מיט
קלארע, איינגעשפארטע אויגן.
מען מוז זיי פארשטיין!
און האט מען פארשטאנען, און ווערט דער דיאגנאז ריכ-
טיק געשטעלט, איז שוין א האלבע געפאר אדעק.

אָן חרטה, אָן טענות.

אָן חרטה, אָן טענות, אזוי מוז באטראכט ווערן די לאגע.
חרטה איז איבערהויפט אנארישע זאך.
„העט'ך איז אַ פעטך!“ — זאָגט דאָס יידישע ווערטל.
היינט קען מען אמאָל האָבן אַדעה אויף מאָרגן; דעם
נעכסטן קען גאָט אליין נישט ענדערן.

האָט אויך קיין טענות נישט; זוכט נישט קיין שולדיקע.
אמת, ווען די אַסימילאַציע וואָלט זיך אזוי שענדלעך נישט
געוועזן אונטערגעגעבן, דערנאָך אזוי פשטלענדיק אויסגעטייטשט
דעם באַיקאָט, אז ער איז נאָר חל אויף אַ וואַל-קאָמפּאַניע, אָבער
וויילן מעג יעדערער קוכאַרזשעווסקין און ביון דער לעצטער
רגע נישט אַיינגערעדט דער קאָנצענטראַציע, אז זי האָט דרייצן
וויילער אין טאָש, — וואָלט צו דעם אלעם נישט געקומען. די
„קאָנצענטראַציע“ וואָלט פאַרשטאַנען, אז עס איז אוממעגלעך צו
פאַרלאַנגען פון יידן, זיי זאָלן לאָזן זייערע אַ שונא ווערן איבער
זיי געזעצגעבער מיט אָדער אָן זייערע שטימען. זי וואָלט גאָנץ
גיך אַיינגעזען, אז וויילן קוכאַרזשעווסקין איז שענדלעך, אַב-
סטינירן, ווען מען קען זיך ווערן, — אַפּוואָגן זיך פון וואַלרעכט
איז זעלבסטמאָרד, און נאָכן שטאַלצן אויסרוף: „מיט יידן רעדט
מען נישט“, וואָלט מען גערעדט! אין פאָליטיק האָבן דאָס מען,
אין פעטערבורג האַנדלט מען רעכטס און לינקס...

עס איז אָבער קיין צייט נישט צו זוכן שולדיקע. צייט איז
געלט! זאָגט דער ענגלענדער. צייט איז אָבער מער: צייט איז
ראָט, צייט איז לעבן... לאָמיר איבערלאָזן די אַסימילאַטאָרן דעם
נחת, אָפּשיקן דעם באַיקאָטירטן יידן צו די נאַציאָנאַליסטן... פון
אַרימעלייט ווערט מען פטור אויף אַלערליי אופנים, פאַרהאָן
ערגערע...

און דער עיקר:

די וואלן האָבן נישט באשאפן דעם באַיקאַט!
שוין יאָרן און יאָרן, אז די באַיקאַט-טענדענץ באַלעבט
דעם פּוילישן בורזשואַ אויף אלע געביטן פון לעבן. דער באַיקאַט
איז געפריידיקט געוואָרן במשך פון יאָרן אויף אלע פּוילישע פּאַר-
זאַמלונגען. אין זיין נאָמען זענען געעפנט געוואָרן אלע פּוילישע
עקאָנאָמישע אינסטיטוטן. "יידן-ריין" איז אַלץ, וואָס איז די לעצטע
יאָרן באַשאפן געוואָרן: די פּאָנאַטאָויע, דער טראַם... און אונזער
פּעסטונג — דער האַנדל, איז שוין באַלעגערט פון אָנגעלאָפּענע
פון דאָרף, אָפּגעקומענע פּריציפּ, וואָס ווילן עסן.

געשוויגן האָט נאָר די פרעסע. ערשט נישט לאַנג יעלענסקיין,
דעם ערשטן פּיאָנער פון אַנטיסעמיטיזם, אין נאָמען פון פּראָג-
רעס און מענטשלעכקייט, אין חרם אַריינגעלייגט. גיי יעצט און
לייג אַ בלומענקראַנץ אויף זיין קבר!

און וואָס וועט זאָגן "אייראָפּאַ"?

היינט איז פעטערבורג די האַפּנונג. היינט ווערן אימ-
פּאַרטיט געדאַנקען פון "נאַוואַיע וורעמאַ" — דעמאָלט איז נאָך
מאָדערן געווען, צו וואָס אַייגנרייסן?

און צו וואָס אַרויסטרעטן עפּנטלעך, אז מען קען שטילער-
הייט? צו וואָס וועקן דעם, וואָס מען וויל באַרויבן, ער זאָל זיך
ווערן? ווי שוואַך ער זאָל נישט זיין, אַ שאַך די ענערגיע!

זענען געקומען די וואלן...

דער פּרינץ איז ביז געוואָרן; שיפור פאַר פּעס. און וואָס ביין
אַניכטערן אויף דער לונג, איז ביים שיפור אויף דער צונג. די
מאַסקע איז פון פנים אַראָפּ. דאָס וואַסערל, וואָס האָט שטיל, אונ-
טער דער ערד, אונזערע הייזלעך געשווענקט, האָט זיך באַוויזן די
"מחשבות", דער "הבה נתחכמה", וואָס מען האָט געטראַכט וועגן
איר, זענען אַנטפלעקט געוואָרן, אַרויס ווי בויטל אויפן וואַסער.

און אַיגנטלעך נאָך פאַר די וואלן.

שוין די מעגלעכקייט אליין, יידן זאָלן האָבן דאָס וואָרט ביי
וואלן, האָט פאַרשיכורט.

— „מיט יידן רעדט מען נישט!“ — דאָס איז געווען דער רוף פון עק ביז עק, אין דער גאנצער קאָנצענטראַציע...
 זאָלן מיר חרטה האָבן דערויף, וואָס מיר האָבן באַקומען צו זען די האַנט, וואָס שלאָגט; צו הערן דאָס מויל, וואָס לעס-טערט? זאָלן מיר באַשולדיקן די, וואָס האָבן אַריינגעטראָגן ליכט, און וואָס מען טראַכט וועגן אונז און וואָס מען טוט איז אַנט-פלעקט געוואָרן?
 איבערהויפט די וואָלן דארפן אין אונזער געדאַנק ליקווידירט ווערן.

נישט וועגן די וואָלן גייט עס.
 דער באַיקאַט וועט שוואַכער ווערן, די שאַרפֿקייט — טעמפ...
 אָבער דאָס, וואָס איז אַנטפלעקט געוואָרן, וועט נישט פאַר-שווינדן. ער וועט אַריבער אין אַ כראָנישע קרענק. אַזומפ וועט ווערן, און אויב מיר וועלן זיך נישט ווערן, נישט שיצן, וועלן מיר אין אים זינקען, לאַנגזאַם, פאַמעלעך. —

די „פראַוואַד“ (וואו ערנבערג פון „קוריער פאַראַנגי“ איז אַריינגעטראָגן!) — דער „טוב שבגויים“, פריידיקט שוין היינט:
 — „אַן נקמה, אָן צאָרן!“
 און אַ משל מיט צוויי ביימער:

„צוויי ביימער — זאָל זיין אַ דעמב מיט אַ בעראָזע — וואַקסן אויף איין שטיקל ערד. וויל יעדער ביים, און ער מוז וועלן, זיין חיונה האָבן, וואָס מער זויגן פון דער ערד, וואָס מער אַריינציען זאפט. אויבן אין דער הויך, אין דער לופט אונטערן הימל, קען זיין שלום, צווישן צווייגן און בלעטער. אונטער דער ערד, ביי די וואָרצלען, מוז זיין אַ קאָנקורענץ אויף יעדן טראָפן זאפט. אונטן מוזן זיך די ביימער מעסטן און — אויף טויט און לעבן!“
 אזוי ווערט היינט באַצייכנט די לאַגע אויף יענער זייט. צי איז ווירקלעך די ערד צו שוואַך ביידע ביימער צו שפייזן?

אָט דאָס איז אַ פראַגע. פון דעם מוז מען ריידן!

ביימער און מענטשן.

דאָס משל מיט די ביימער איז נאָטירלעך נישט אויסגעהאַלטן. אַ משל קען זיין מיט עפעס ענלעך צום נמשל, אָבער נישט אינגאַנצן. נישט פאַרהאַן קיין צוויי גלייכע זאַכן. און מערסטנטיילס ווערט עס ווירקלעך באַנוצט דעם אונטערשייד אונטער צו-של אַגן, פון אים די אויגן אָפּצווענדן.

מענטשן זענען דאָך קיין ביימער נישט: דער ביים לעבט פון גרייטן; דער מענטש פאַרמערט און באַשאַפט זיינע גיטער. פאַרהאַן לענדער מיט אַגעדיכטערע באַפעלקערונג ווי אין פוילן, און די קאָנקורענץ איז נישט אַזוי שאַרף. דאָרט ווערט אינטענסיוו געאַרבעט. דאָרט ווערט געשאַפן.

ביי אונז, מיט גאַנץ קליינע אויסנאַמען, ווערט אַלט-מאָדיש געלעבט. מיר זענען פויל. מיט גאַנץ קליינע אויסנאַמען ליגן די גרויסע פריזישע קאָפיטאַלן אין אויסלענדישע בענק. און מען רעכנט זיך פאַר אַ גרויס פאַרדינסט דאָס בויען פון איינקונפסט-הייזער און האַטעלן אינדערהיים. פראַצענט, רענטע, דאָס זענען די אידעאַלן. דאָס אינדוסטריעלע, די פאַבריק, לאָדז, טאָמאַשאָוו—דאָס זענען פרעמדע הענט!

און „ווי עס קריסטלט זיך, אַזוי יידלט זיך“. אונזערע קלע-נערע קאָפיטאַלן ליגן אויך, אויסער קליינע אויסנאַמען, אין בענק אָדער אין הייזער. ווי קליין אונזערע קאָפיטאַלן זאָלן נישט זיין, וואָלטן זיי געקאָנט פיל פראָדוקטיווער פאַררענדט ווערן, און זיי וואָלטן מיטגעהאַלפן צום איבערגאַנג פון אַלט-באַלעבאַטישן שטיי-גער צום מאָדערנעם גיטער-שאַפן; צו אינדוסטריע, ווייניקסטנס צו העכערע געווערע-פאַרמען.

דערווייל זענען מיר: באַנקירן, אינטעליגענטע עפראָלעטאַריער און פאַרמיטלער. אין געשטאַלט פון קויפער און פאַרקויפער, באַזי-

צער פון לעבן און געוועלבער, אָדער—אין דער איינפאכער פאָרם פון פארמיטלער צווישן דאָרף און שטאָט און — געלט-מעקלער. נישט צו פארגעסן: מיט קליינע, זייער קליינע אויסנאמען. מיר האָבן דאָך אַ חלק אין לאָדז און אין טאָמאַשאָוו.

אין אלגעמינעם אָבער זענען מיר צו ווייניק פראָדוקטיוו. און דעריבער שוואַך אין אָפהענגיק. ווייניקער אָפהענגיק זענען די, וואָס פארטיילן די עקאָנאָמישע ווערטן צווישן לאַנד און אימפעריע, צווישן לאַנד און אויסלאַנד; אָפהענגיקער און דעריבער שוואַכער — די פארמיטלער צווישן פראָדוצענט און פאָר-ברויכער אויפן אָרט.

און אין דער שוואַכער לאַגע קומט מען און מען שרעקט

אונז:

— מיר וועלן אויף אייך שיקן דאָס דאָרף! די פאָראַרימטע פריצים און די פויערים, וואָס זענען, צוליב פארטיילן די ירושות, געבליבן אָן ערד, און זיי וועלן אייך פון אייער אָנגעזעסענע ערטער פארטרייבן און אייער ברויט אַרויסרייסן פון מויל...

איז עס איינפאך פלוידעריי.

איז דאָס אַ נאָריש איבערשרעקן. אין עקאָנאָמישן לעבן שפילט אַ גאנץ קליינע ראָלע דאָס געפיל; זאָל עס זיין ליב-שאפט אָדער האַס, דאָנקבאַרקייט אָדער נקמה.

אָבער דער פאָקט עקסיסטירט אויסערן געפלוידער.

דאָס פריזישע קינד און דער פויער אָן ערד, די גייען און קומען אליין. זיי מוזן קומען! דער הונגער טרייבט!

די נאָכוואַל-העצע איז שוים איבער דער פאָליע; זי ברענגט זי נישט! אָבער די פאָליע באַוועגט זיך; זי מוז, דאָס איז איר גאנג. דער אַנטיסעמיטזם, אַזוי דער רעליגיעזער, ווי, דער סאָציאלער, פארלירט פון טאָג צו טאָג זיין רעזאָן-דעטר זיין באַרעכטיקונג די "ראָלע" איז נפטר געוואָרן. זי געזעלשאַפט איז דעם אַלעם שוין איבערגעוואַקסן. אָבער עסן ווילן אַלע און דאָס העמד איז געענטער צום לייב!

דאָס פריזישע קינד און דער פויער אָן ערד, די מוזן גיין פון דאָרף. קומען אין שטאָט אַריין און אונז ענג און ענגער מאַכן.

זיי קומען נישט נייע וועגן צו זוכן. דאָס זענען קיין
מוטיקע פיאָנערן פון נייע לעבנס-פאַרמען. זיי וועלן קיין נייע
פאַרדינסטן נישט באַשאַפן. זיי קומען צום גרייטן; זיי באַפאלן
אונז, ווי אַמאָל די בערג-באַוואוינער — די איינוואוינער פון טאַל:
איר האָט פעלדער און פי — מיר נעמען צו!

אַזוי קומט דאָס דאָרף אין שטאַט אַריין.
דאָס איז דער פראָצעס. עס וואַקסט אַ נייע, וואָס אַמאָל
אַ שטאַרקערע קאָנקורענץ. און אין יעדער קאָנקורענץ מוז דער
עקאָנאָמיש-שוואַכער פאלן.

אויף דעם פראָצעס מוזן מיר קוקן מיט אָפּענע אויגן.
וואַל-צאָרן, קנאה-שנאה, אַנטיסעמיטיזם — דאָס אַלץ איז געפיל,
וואָס פאַרדעקט די ערשיינונג צו אונזער שאָדן, דאָס איז די
מאַסקע, וואָס פאַרשטעלט די ווירקלעכקייט; דאָס איז העכסטנס
שטימונג; שטימונג פאַרגייט...

פאַקטיש מוזן מיר די נייע וועגן זוכן. מוזן מיר די נייע
ווערטן באַשאַפן. מיר האָבן קאָנקורירט מיט קליין פאַרדינסט,
דאָס פאַרדינסט, וואָס קליין עס זאָל נישט זיין, וועט מיט יעדן
טאָג געפינען אַלץ מער בעלגים.

מיר מוזן אָנהויבן פראָדוצירן. מיר מוזן איבערגיין צום
פרייעם שאַפן, צו אומאָפּהענגיקייט — —

אונזער ווירטשאַפטלעך לעבן מוז זיך ענדערן. צום אַלעם
ערשטן — די באַציאונגען צווישן יידישן פאַבריקאַנט און יידישן
אַרבעטער...

אַסימילאַציע, לעבן אונטער אַ פרעמדער פירמע, אין פרעמדן
זכות — אַ נאַרישער חלום געווען. —

פ ר א ג ן .

טוט מיר אָן, — בעט איך מיך ביי די היגע אומות העולם —
טוט מיר אָן געברוינטע לייד, נאָר זאָגט מיר קיין מוסר נישט.
דערט נישט פון יושר, פאַרשוועכט נישט מיט פּאָליטיק דאָס וואָרט:
אירעאַלן!

„לייג דיך אליין און שמייס דיך אָפּ אליין“, — דאָס איז
אייער מאָראַל. אייער יושר האָט איר געוויזן אין ווילנע.
און אירעאַלן...

אירעאַלן, ליבע לייט, שטאַמען פון וועלט-אַנשוואונגען. אי-
דעאַלן זענען — רעליגיאָן אָדער פילאָזאָפיע, — פעלקער, וואָס שטאַ-
מען פון דער ערד און ביגדן זיך מיט אינטערעסן האָבן —
אַפּעטיט!

די מיטל — קריג און פּאָליטיק.
שינקע פון אַ בער איז אַ מאַכל. לויפט אַבער נאָך דער בער
אַרום אין וואַלד און טראָגט נאָך די הויט אויפן לייב — אַ אידעאַל!
דאָס אידעאַל צו דערגרייכן, גייט אַלץ איינס — נמרוד צו
עשו אין וואַלד אַריין מיט כלי-זיין. דאָס איז — קריג.
אָדער מען גראָבט פאַרן בער גריבער, און מען פאַרדעקט
זיי מיט צווייגן און בלעטער, אָדער מען שטעלט פאַלן — דאָס
הייסט — פּאָליטיק!

איך קען דעריבער אַכטן דמאָוסקי, דעם פראָפּעט פון נא-
ציאָנאַלן עגאָאיזם... אַן אַטאָויסטישע ערשיינונג. אַן אַלטער
חלום האָט זיך אויפגעכאַפט. אַן אַלט שלאַכעצקי רייט-פערד,
וואָס פירט שוין יאָרנלאנג וואַסער, האָט דערהערט אַ טראָמיטל
אין אייראָפּע, און ווען עטוואָס ווייטער — פלאָמען די אויגן אויף,
שטעלט עס זיך אויף די הינטערשטע פיס, שלאָגט עס רעכטס
און לינקס מיט די פאָדערשטע!

איך באקום אין זייט און נעם אָן, ווי ווייט מעגלעך איז, — פאַר ליב!

ווערט מקוים, טראַכט איך, די גאַנצע תוכחה, וועט אויך מקוים ווערן „וזאת הברכה“, שלעכטע צייטן מוזן אַריבער, און איך גלויב אין מיין לאַנג לעבן און אין מיין איבערלעבן אַלע אַלטע שלאַכעצקע פּערד!

ערגער איז, ווען דאָס יונגוואַרג פון דער „פּראָוודאַ“ גיט מיר אַ מאָראַלישע לעקציע:

— פּע, יידעלע! דו ווילסט זיך באַנוצן מיט אַ צופּעליקייט? וואָלטן אָבער די וואַלן דעמאָקראַטיש געווען?

ווייסט דען נישט דאָס יונגוואַרג פון דער „פּראָוודאַ“, אז לויט יושר, דאַרף געזיכערט ווערן דאָס רעכט פון דער מינדער־הייט און אונז קומט עטלעכע מאַנדאַטן פון פוילן?

ווי לאַנג איז, אז שווענטאַכאָוסקי האָט עס געדרשנט, און דאָס יונגוואַרג, באַגייסטערט און אויפגעפלאַמט, ווי בינטן שטרוי — בראַוואָ געפאַטשט?

און ווייסט דען נישט דאָס יונגוואַרג אז, ווען דעמאָקראַטישע וואַלן, וואָלט קיין איינציק לער פאַס, וואָס רוישט אַזוי, געקאַלערט דורך גראַבע הענט איבער די גאַסן, פון פינסטערן קעלער נישט אַרויס, און נישט געקלאַפט, — און עס וואָלט זיך אַנדערע רעדן געהערט און אַנדערע נעמען אויסגערופן? דאָס איז אָבער פּאָליטיק.

און חזרט עס איבער אונזער אַסימילאַציע, ווערט שוין גאָר עקלדיק.

צי האָט זיך אַמאָל עמיצער פון די „מוסרניקעס“ אָפּגעוואָגט פון אַ מאַנדאַט אין קהל, ווייל די וואַלן זענען נישט דעמאָקראַטיש, נישט ליבעראַל אָפּילו?

דאָס אַלץ זענען אָבער נישט קיין ערנסטע פּראַגן. וואָס קען מען פאַרלאַנגען פון יונגוואַרג, וואָס האָט נישט דעם מוט צו בלוטיקן מיט דער יוגנט און איז יוצא מיט מויל-ווערק, מיט איבערדרעשן אַלטע ליבעראַלע פּראַגן... און וואָס קען מען

פארלאנגען פון מענטשן, וואָס זענען נאָר שאַטן פון אנדערע,
און אמאָל גראַמאַפאָנען, אין וועלכע עס רעדט אַריין דער פרייז...
פאַרהאָן אָבער איין ערנסטע פראַגע:

די לינקע ווילן פון חסידים, באַציאָנאליסטן און ציוניסטן
קײן נדבה נישט...

עס איז אפילו נישט מער, ווי אונזער באַראַדאָווע קאַנ-
צענטראַציע אַלס אָפּווער קעגן אַנטיסעמיטיזם, אַלס רעטונג,
אַלס די איינציקע מעגלעכקייט, נישט צו לאָזן זיך טרעטן, אַלס
דער איינציק-מעגלעכער פראַטעסט קעגן: "לייג דיך און שמיס דיך
אַליין"...

אָבער פאָרט אונזער קאַנצענטראַציע...

ווי וואָלט אָבער געווען, ווען די "נדבה", אונזער פטור צו
ווערן, גיט יענע קאַנצענטראַציע?...

און נאָך אַן ערנסטע פראַגע:

"איינס און דריי" צוזאַמען איז פאַר אונז אַ געפערלעכע

ציפער. זיבן — אַליגן. 13 — גישט מזלדיק. וואָס וועט ווערן

פון 46?...

נישט חרפות ובזיונות? — —

אויכטיק געשעעניש.

עס איז געשען אויכטיק געשעעניש.
ענדע 1912 איז פון היינטיק-פוילישן פנים אראפ די
מאסקע.

— יאגעללא?

און דער פריץ האט א ציטער געטאן, אונטערגעשפרונגען,
און די מאסקע איז פון פנים אראפ!
און פארלאזן איז געווארן ביים ליבעראל דער ווארים-
מענטשלעכער שטראל אין אויג; אראפ פון ארום די ליפן איז
דער ליב-מענטשלעכער שמייכל.
אויפגעוואכט האבן קעגן אונז די ערגסטע אינסטינקטן,
אויפגעוואכט דער זאָלאָגישער האס.
„אויסראָטן!“ מיט פויסט און נעגל...

— מענטש, צי טיר?

און אן איבערקערעניש האט געמוזט געשען אין דער
נשמה פון פוילישן ייד. געלייגט זיך שלאָפן דואיק. געוויינט צום
פריזישן בטול; אויפגעשטאנען און דעם פריץ נישט דערקענט.
— מענטש, צי טיר?

מאָשקען האט דער פריץ נאָך ווי עס איז געליטן און מיט
שטאָלצן גנאָד געשפּייזט. מאָשקע איז נוצלעך, ער האלט די פאכט
(פריזישע טעכטער וועלן דאָך נישט מעלקן), ער האלט די
קרעטשמע (פריזישע הענט וועלן דאָך נישט מעסטן קיין י"ש).
האט אן אכסניא אין שטאָט — אַקעלער מיט אונגער-וויין, אָנצו-
שיכורן דאָס קלענערע פריצל פארן סיים, ער זאָל קלינגען מיטן
שווערדל און שרייען: ניע פאָוואלאַם!... ער האלט די יידישע
פאָסט, ברענגט ידיעות פון „איראָפּאָ" — דער פריץ איז יוצא
מיטן גויישן סידורל אין קלויסטער; ער איז מעקלער ביים על-
חטא, און — האט קיין פאָליטישע טענדענצן...

נאך ליבער איז יעקל, וואָס שפּילט אויף פּריצישע חתונות אויפן צימבל! ער איז גאָר צום דערליידן. פת עכּוּם עסט ער נישט, יין-נסך טרינקט ער נישט. אָפּגעשפּילט, שיקט מען אים אין קיך צריין נאָך עטלעכע האָזענע פעלכלעך; פּראָלאָנגירט מען אים דעם אָפּצאָל פון שענק. משה איז געפערלעך, משה הייבט דעם קאָפּ העכער פארן פאכטער, פארן שענקער; פארן פאכטער ביים על-חטא אוודאי! — דער קאָפּ מוז געבויגן ווערן... און דער פוילישער ייד האָט דווקא דערפילט, אז פון בעטנדיק „קאָפּ-אַראָפּ“, ברעכט אים האַלז און אָקן. נישט אַלע, נאטירלעך. דער אָנגעקו-מענער, דער גאסט אויף אַוויילע און — דאָס יינגערע דור. דאָס היגע עלטערע באַוועגט זיך נאָך גאנץ צופרידן אין די געגילטע קייטן; נישטערט נאָך אַלץ אין דעם פויליש-מצרימדיקן פלייש-טאָפּ... וויל נאָך אַלץ און האָפּט נאָך אַלץ צוריק צוצו-קניפן דעם איבערגעריסענעם פאָדעם. דאָס דור-המדבר; די, מיט שמאך און ערנידערונג אָנגעזאָפטע טעפּ. באַ, זיי שטעלן זיך נאָך אין די רייען פון פיינד. „פּאַלאָניזירן שטעט און שטעטלעך? גערעכט, פריי-לעב! מיר העלפן מיט! מיר, דיינע אַלטע פאָקטורירם. דו רוף מיר, מיר גייען, מיר פאָלגן“.

— „מיר פאַרשטייען די חוצפה פון די יאָגעללאַ-וויילער, מיר זענען גלייך, און אפשר מער פאַר אַייך, עמפערט פארן שטעלן זיך קעגן אַיער ווילן... זעט, מיר באַיקאָטירן אויך! אָט שרייבן מיר רעפּרעזענטאַנטן צו אַייך אַיין, אונטערטעניקע, מיט טרערן דורכגעווייקטע תחינה און מיר זאָגן זיך אָפּ פון זיי... שפּייען אויף זיי: ביי אונז זענען זיי אויך אין חרם! „נאַציאָנאַל-ליוורן דעם קרעדיט? אדרבא! 46 יאָגעללאַ-וויילער האָבן אין אונז-זערע בענק די קאָנטעס פאַרלאָרן!“ „נעמט אונז מיט אין קריג אַריין, קעגן אונזערע אַייגענע ברידער, מיר וועלן טרינקען און זאָטלעך אַיערע פערד — שאַרפן אַיערע שפּיון און אָנלאָדן אַיערע ביקסן. אונזערע טעכטער וועלן מיטגיין אַלס מאַרקישטאַנטן! זאָל זיך די אַרמיי, וואָס גייט אויף יידן און יידישקייט מערן און פּרוכפערן אָן אונטערשייד פון רעליגיע און געבורט...“

און דאָס אַלטע, פוילע, פאַרשימלטע, מוז ווערן אונטערגע-

בראָכן; פון פלאץ אָפגערוימט, און דאָס נייע שטאָלץ מוז ווערן געבויט.

עס וועט זיך נישט באַגיין אָן קרבנות...
זעלטן ווערן נייע טעג געוואָרפן; שטיל, אין פאַרבייגיין,
ווי ביי קי און שטוטן... זעלטן ווערן די דורות געטוישט, ווי די
האַר אין דער צייט פון לינירן ביי ווייסע פערד.
מערסטנטיילס זענען די היסטאָרישע געבורטן שווער. גאנץ
אָפט קומט צו קייזער-שניט. פרעגט אונזער געשיכטע!

זאָלן שוואַך-קעפיקע ציטערן, ענגהערציקע וואַקלען זיך, —
זאָלן די שרעקיקע זיך רעטן. „האיש הירא ורך הלב“ אין —
קלויסטער אַריין! אין די צייטן פון ניקאָלאַי פלעגט מען דעם
געטויפטן פאַרברעכער פון טורמע באַפרייען; פון קלאַץ, פון
תליה, — דער היינטיקער קלויסטער באַפרייט (ווייניקסטנס אויף
אַ צייט) פון באַיקאַט-גיט! די שטאַרקע מוזן און וועלן בלייבן —
דער יידיש-פּוילישער יונגער ייד האָט זיך אויפגעכאַפט.
ער זעט, ער האָט דאָ אויפן וואַסער געבויט! אין זאַמד געקריצט.
קאַרטן-הייזלעך געשטעלט, שלעסער אין דער לופט געחלומט!

ער מוז קעמפן אויפס ניי אַליין און פאַר זיך...
נישט קיין שלום! נישט קיין פויל, באַלעבאַטישע שטילקייט!
משה קומט נאָך אַמאָל פון סיני אַראָפּ: הייבט די שווערד
קעגן די, וואָס טאַנצן אַרום גאַלדענעם קאַלב. הייבט מאָן קעגן
מאָן, קעגן ברודער, פריינד און פאַרוואַנדטע...

טרייבט זיי, ווי קרעציקע, אויסן לאַגער אַרויס.
ריינע הענט מוזן אויפס ניי און אויף נייע פונדאַמענטן דאָ,
ווי איבעראַל, דאָס יידישע נייע לעבן בויען.

דאָס נייע, אַרעמע, נאָר ערלעך-שטאַלצע יידישע לעבן!
וואָס אַמאָג זינקען מיר אַלץ טיפער און טיפער אין אָפּ-
ברוט פון שוויץ-סיסטעם.

אויך דער קינסטלער מוז אים קומען צו הילף. פון דעם אָן
אַנדערש מאָל.

דאָס זענען אונזערע געלט-בייטל.
די זין און אייניקלעך פון פאַכטער, שענקער און מעקלער

ביים על-חטא, וואָס זענען דורך רויב און שווינדל אויפגעקומען.
דורך פאלשע וואָג און מאָס, שניידן פרעמדע קופאַגעס... זיי און
זייערע נאַכשטיפער; די משרתים ביי משרתים! אַלטע דורכגע-
פּוילטע נשמות... נישט פון גור אריה; פון גור קאלוואַריע!
אַבער נצח ישראל...

פאַרהאַן אַגעזונטער יידישער קערן; פאַרהאַן נשמות, וואָס
האַבן סיני דעם באַרג נישט פאַרגעסן; הערצער, אין וועלכע
דאָס פינטעלע ייד איז נישט אויסגעלאָשן, — די פלאַמען אויף
אין גערעכטן צאָרן קעגן זייערע פירער און פאַרפירער, און די
זאַמלען זיך און אָרגאַניזירן זיך צום קאַמף פאַרן לעבן, פאַר
יידיש-פרייען, נישט אונטערטעניקן קצבה-לעבן...

ווער זאל ריכטן?

דער יידיש-פוילישער, צי דער פויליש-יידישער הימל וועט זיך אויסלייטערן; איינצלנע שוואלפן זאגן שוין אָן דעם שלום-דיקן זומער...

דער גאָט-שלעגער פון "איוראָעליטאַ" זאָגט אָן די בשורה פאַר זיינע לייט: דער זומער גייט, דער זומער קומט. די באַ-גראַבענע אַסימילאַציע וועט צוריקטרייבן אירע שטענגעלעך און בליטן פון דער ערד אַרויס; צוריק אויפבליען וועט דער בלו-מען-שטרויס...

"דאָס יידישע אויפלעבן איז געווען אַוילדער חלום פון דולהווי; מיר ניכטערע וועלן זיך נישט לאָזן אַראָפּפירן פון וועג צו דער גאַנצער פאַרניכטונג אין ייִדנטום און אויפלעבן אין קריסטלעכן פוילנטום.

שווער גייט-צו דער גלגול. אָבער דאָס איבערקויקלען זיך איז אַנאַטירלעכער, אומפאַרמיידלעכער פראָצעס...

גייט פאַראַוויס, מיר ווינטשן אייך גליק!

נאָר קוקט אייך נישט אום, איר קאַנט דערזען הינטער זיך און צווישן אונז אַווינס, וואָס וועט אייך פאַרבייטן אין אַזייל פון זאַלץ, ווי לוטס ווייב...

דער "קוריער פאַראַנגי" האָט אויסגעשטרעקט אַ פינגער אויף שלום. מיר כאַפּן דעם פינגער נישט, און ווען אַפילו די גאַנצע האַנט! הענט, איידער זיי שטרעקן זיך אויס, מוזן ריין געוואַשן ווערן...

אַ גרויסער מאַגנאַט איז אַרויס קעגן באַיקאַט, פון דער הויכער הייך... צו ווייט איז פון אונז רי שטימע. מיר ווילן הערן שטימען פון פאָלק, נישט פון זיינע נישט לאַנג געוועזענע הער-

שער און באצווינגער, וואָס קאָנען זיך מיט די חלונות פון הערשן
און באצווינגען נישט שיידן.

אַבער עס הערן זיך אויך שטימען פון פאָלק! איינצלנע;
זיי וועלן זיך מערן...

די פויסט גלייכט זיך אויס אויף אַ האַנט... פאַמעלעך,
גאַנץ פאַמעלעך...

די האַנט וועלן מיר אָננעמען גאַנץ האַרציק און ברידער-
לעך, אַבער —

אַבער דער שלום מוז זיין אַ גאַנץ אַנדערער, אַלס דער
גאַט-שלעגער פון „איוראַעליטאַ" שטעלט זיך פאַר...

גלויבט נישט די, וואָס טוישן חנוכה-ליכט אויף קריסטן-
ביימלעך...

אַן איבערקערעניש איז געשען אין דער פסיכיק פון פוי-
לישן ייד; פאַראַלעל צו דעם מוז געשען אַן איבערקערעניש אין
דער פסיכיק פון פוילישן קריסט.

דער פוילישער קריסט מוז זיך געוויינען צום געדאַנק, אַז
עס איז פאַרהאַן אין לאַנד אַ פוילישער ייד.

אַז דער פוילישער ייד האָט דאָס רעכט אויף עקסיסטענץ,
אויף זעלבסט-באַשערונג, און אויף אַ גלייכער דעה אין אַלעם,
וואָס איז שייך צום לאַנד אין דער געגנוואָרט; און אַז ער
ווייל און מוז אויך צוגעלאָזט ווערן צו דער אַרבעט ביים בויען
די פרייע צוקונפט פון לאַנד.

אַז פאַרלאַנגען אָפּפער פון פוילישן ייד, קאָן מען נאָר
אין נאָמען פון פוילישן לאַנד, און די וועט ער גערנוויליק און
פרייהערציק געבן, און מיט גרויסער פרייד; — אַבער לחלוטין
נישט אינם נאָמען פון פוילישן קריסט; נאָך ווייניקער אין
נאָמען פון פוילישן פריי, — וואָס האָט, נישט גערנוויליק, אויפ-
געהערט צו באצווינגען דאָס דאָרף און קומט מיטן זעלבן אַראָפּ-
ניק באצווינגען די שטאָט...

אַז מיר זענען גרייט צו אַלעם, וואָס די צייט וועט פון
אונז פאַרלאַנגען, אַבער נישט צו אונטערוואַרפן זיך דעם מוטוויל

פון די, וואָס ווילן לעבן אויפן חשבון פון פּריווילעגיעס און מאָ-
נאָפּאַל... איבער אונז!

מיר און איר גייען אויף צווייערליי וועגן, אָבער צו איין
ציל... אלע פעלקער גייען צום מענטש! אָבער אונזער וועג וועלן
מיר קיינמאָל נישט פאַרלאָזן.

מיר האַלטן אים פאַרן קירצעסטן וועג צום מענטש. וויי-
ניקסטנס איז עס פאַר אונז, פאַר אונז נישט פאַרמאָקירטע יידן
אין פוילן-לאַנד, דער נאַטירלעכסטער און דערום דער איינציק
מעגלעכער...

און ווען מען וועט אויסרופן:

— אָן יידן!

וועלן מיר זיין די פּאָליאַקן און טאָן לויט אונזער

ווילן...

מיר האַלטן זיך גלייך! און מיר וועלן פאַר דער גלייכ-

הייט קעמפן!

וויל דער „פּריץ“ עקאָנאָמישן קריג, מיר נעמען אָן! עס
טוט אונז וויי דאָס האַרץ, זעענדיק, ווי מען פאַרשווענדעט די
ענערגיע, אין וועלכער עס בייטיקט זיך דאָס לאַנד, אויף טיילן
און אָפּשוואַכן...

אָפּטרעטן וועלן מיר דאָך נישט, קאָנען מיר נישט! מיטן
„מה יפּית“ האָבן מיר שוין לאַנג געענדיקט...

און אויב שלום, איז — שלום צווישן צוויי גלייכבאַ-
רעכטיקטע. געאַכט מוז ווערן אונזער יידישע מינדערהייט!

דעם שלום ווילן מיר, אַזוי אונז ווי אייך אליין צוליב...
איר האָט אויף עפעס אַנדערש אָנצווענדן אייער קראַפֿט...

וואו זענען אייערע הויך-פּאָליטישע אידעאַלן, אייערע

חלומות? ווילט איר זעטיקן אייער אַפעטיט מיט אייננעמען דעם

באַזאַר און אַרומפּאַנצערן אַ קרעדיט-געזעלשאַפֿט?

ווילט איר דורכאַויס, אַז צווישן אונז און אייך זאָל ריכטן

פעטערבורג?

צום פריין.

פארנעם, פריין, מיינע רייד:

פארן לאנד — אלץ!

איך בין דאס פאלק פון דער וועלט, אָבער איז די וועלט
אויף לענדער געטיילט, גילט ירמיהוס צוואה: ודרשו את שלום
העיר!

פארן לאנד אוממיטלבאר, דירעקט, אָן דיין אַפּטרופּסות...
„העיר“ איז נישט איר באַצווינגער דער פריין... דו אליין
ביסט פון דער פרעמד געקומען, דאָס לאנד באַצוואונגען, יאָרן
און יאָרן זיין בלוט געצויגן, זיין מאַרץ געצויגט. יעצט קומסטו
אין שטאָט אַריין, אונטערטעניק צו מאַכן די שטאָט, מיך צו
פאַרקנעכטן...

מיר צעברעכן דיין יאָך...

און ריידן מיר וועגן שלום, איז נישט מיט דיר!
גלויב נישט דייןע שמייכלער! גלויב נישט די, וואָס טראָגן
מאַסקן אויף די פנימער...

גלויב נישט די, וואָס טוישן, דיר צוליב, דיר ענלעכער צו
ווערן, זייערע שבתים און ימים-טובים, און מנהגים.
„וואָס טוישן חנוכה-לעמפלעך אויף קריסטן-ביימלעך“.
גלויב נישט די, וואָס פאַרגעסן ווען ראש-השנה איז און
פראָווען סילוועסטער.

מעג עס זיין, דעם באַיקאַט צוליב, אין אַ כשרן רעסטאָראַן,
וואו, צו זייער גרויסער פרייד, די בעסטע שאַמפּאַניער-מאַרקע
איז אזוי ביליק.

גלויב אַפילו נישט די, וואָס טוישן גרינגערע זאַכן: המן-
טאַשן אויף לאַטקעס...

דער מענטש, וואָס דענקט, קען זיך אַפּווענדן אזוי פון

אלטן לוח, ווי פון נייעם אַפרייס-קאלענדאַר; זיך העכער שטעלן.
איבער געברויכן און סימבאָלן...

ווער עס טוישט זי, האַנדלט!

גלויב נישט די, וואָס האַנדלען מיט רעליגיעזע און נאַציאָ-
נאַלע סימבאָלן, ווי מיט הערינג און אייער...

איז ווער רעליגיעז אָדער קינסטלעריש געשטימט, און וויל
וען די האַפנונגס-בילדער אויף מאַרגן ביים שיין פון אַ לאַנג-
פאַרשוואַנדענער פאַרגאַנגענהייט.

בענקט ווער צום פרימיטיוו, צום נאַאיוו-פרומען, צו
דער קינדהייט פון מענטשן און פעלקער און רופט זיך די מאַ-
מענטן דורך צייכן און סימבאָלן, —

וועט ער זי נישט זוכן אין אַ פרעמדער שטוב. האָט ער
זיינע אייגענע צייכן, היימישע היראָגליפן צום באַלעבן...

מיט דעם איז באַשעפטיקט אונזער רעזעסאַנס, דאָס
איז די אויפגאַבע פון אויפלעבן אין דער צוקונפט, וואָס מוז
אַרויסשפּראַצן און אויפבליען אין דער צוקונפט, וואָס מוז אַרויס-
שפּראַצן און אויפבליען פון אלטן היימישן זאַמען...
האַבן מיר אונזערע שבתים און ימים-טובים, אונזער נשמה-

יתירה.

דאָס פריש איבערגעקומענע איז קאַלט, ווי אייז, אָדער
צעשיט זיך, ווי אש, אָן אַ פונק, וואָרים צו מאַכן דאָס קילנדע
האַרץ.

גלויב נישט די, וואָס טוישן!

דאָס קריסטן-ביימל באַגייסטערט אייך. איר דערמאָנט אייך
אז איר האָט זיך געהויבן, געמאַכט אַ שריט העכער, פון
געצונדיגעריי — נעענטער צום איינציקן גאָט...

פרייט איר אייך...

מיר האָבן קיין שריט, אייך אַקעגן צו קומען, נישט גע-
מאַכט, נישט געקאָנט מאַכן, צאָלט איר אונז דערפאַר...
איז פאַר אונז דאָס אומשולדיקע, גרינע, ווייס באַשיטע,
מיט ליכטלעך און מתנות פאַר קינדער באַהאַנגענע כאַאינקע

אזכר פון די בלוטיקע רדיפות, וואָס מיר זענען אַמאָל פון אייך
אויסגעשטאַנען.

צינדן זיך די ליכטלעך אָן, דערמאָנען זיי אונז אָן די פייערן,
אין וועלכע מיר זענען אומגעקומען על קדוש-השם...

און די הענגענדע מתנות דערמאָנען אונז אָן די מתנות,
וואָס די כנסת ישראל האָט אַמאָל באַקומען: די פאַפירענע קי-
ווערס אויף די קעפּ, די געלע לאַטעס אויף די אַקסל און די
בלוט-בילבולים, און די גערויבטע טעכטער...

מיר קענען נישט טוישן מיט סימבאָלן...

צוריק אין דער צייט איז פאַר אונז קיין שלום נישט פאַר-
האַן, מיר קענען צו אים גיין... וואָס ווייטער אין דער צייט,
אַלץ נעענטער קומען זיך די פאַרשיידענע וועגן...
אַלס ע סימבאָלן טוישן שווינדלער!

און קומען זיי צו אייך, קלאַפּן אָפּ אייערע שוועלן, רייסן,
קלינגענדיק, אָפּ די גלעקלעך ביי אייערע טירן, און קומען אַריין,
און בוקן זיך פאַר אייך, און ריידן מיט אייך אין אונזער נאָמען,
אַלס אונזערע רעפּרעזענטאַנטן, אַמבאַסאַדאָרן, אַלס
שליחים, בלויבט זיי נישט!

נישט צו אייך, פריצים, און נישט זיי, וואָס גייען אויפן
וועג פון אָפּטרייניקייט, האָבן מיר געשיקט.
דאָס זענען סוחרים!

סילוועסטער, ווען די קאָנטאַס ווערן געשלאַסן, דער איח
און ל"ח איז זייער יום-טוב! פאַר פרעמד צי פאַר אייגן געלט.
און סוחרים מיט צווייערליי מאָס און וואָג, מיט אַטאָפּלעט
בוכהאַלטעריע.

אייער קניזש איז פעטער, איז אייער נאַציאָנאַל-געפיל, זאָ-
נאַר ווען ער ווייזט אים אַליין פויסטן און נעגל, ווען ער אונ-
טערדריקט, ווען ער שטילט זיין דורשט מיט בלוט—הייליק...
אונזערער, אויפן וועג פון באַפרייאונג—שאַוויניזם! דעמאָ-
גאַגיע! און וואָס אין דער קאָרט. און דאָס וועט ער באַקעמפן
מיט דער גאַנצער מאַכט פון זיין—פאַרטפּעל!

קראָקאָדיל-טרערן גיסט ער אויס אויפן גלות פון אייער
שכינה אין—פוין! אויף אייער מוטער שפראך, פון וועלכער
דאָס קינד ווערט באַרויבט אין דער דייטשער שול; אויפן קוואַל
און פיין, וואָס דאָס קינד ליידט, לערנענדיק אויף אַ פרעמדער
שפראַך, נישט אויף דער, וואָס זיין פאָטער רעדט און זיין מאַמע...
אויף די טראַדיציאָנעלע פיינע פעדים, וואָס ווערן מיט דער פרע-
כער האַנט איבערגעריסן אינם קינדס נשמה. —

און עפנט אַזוינע צוואַנג-שולן פאַר די קינדער פון זיין
פאָלק דיר צו געפֿעלן. אָפּפערט זיי דיין ענג-פאַטריאַטישן מולך.
די שפראַך פון קינד, די שפראַך פון זיינע פעטער און מוטער,
ברידער און שוועסטער איו, דיר צוליב, שוואַרגאָט!

דאָס זעלבע, וואָס דער דייטש רעדט פון דיין שפראַך!
און ריידן זיי אין דיינע אויגן פון דער "ציעמנא מאַסא"—
גלויב נישט!

זיי, די אָפּטריניקע, לעבן נישט מיט אונזער לעבן. ווייסן
פון אונז פון דיין מויל, הערן, וואָס דיינע קוריערס פאַרציילן,
געדענקען, וואָס עס ווערט פאַרשריבן, צום נוצן פון דיינע פרי-
זישע אינטערעסן, אין דיינע געלע בלעטער...

בשכנות מיט דיר וואוינט אַ היבשער טייל פון אַלטן, קלוגן
פאָלק, פון פראָפּעטן-פאָלק, פון משיח-פאָלק, וואָס לעבט אויף נאָך
יאָרן פון שווייגן און ליידן און שוואַך!

און ווען די יונגע ל"ג-בעומר-פעלקער שפילן זיך נאָך אינם
בלוטיקן שווערטלעך-און ביקסלעך-שפיל...

און ווען איר, די אַרימערע, פונם שפילצייג באַרויבטע,
חלומט דערפון, לעכצט און בענקט און האָפט עס צוריק צו
באַקומען. —

גייט דאָס אַלטע פאָלק אין דער שפיץ פון די בעסערע פון
איין און אַלע אנדערע פעלקער צום מענטש, צום מענטש, פון
וועלכער דער פראָפּעט האָט געחלומט..
פון משיחן חלומט מען אין אונזער סוטערינע. דאָס מענטש-

לעכע געפיל רויטלט די הונגער-בלאסע באַקן, די מענטשלעכע
האַפנונג בליט פון די ברענענדיקע אויגן אַרויס, משיח אין יעדן
טראָפּן בלוט...

קיין פאַרקערפערטע געדאַנקען, קיין קולטור האָבן מיר
נאָך נישט! צום וואַרשטאַט לאָזט איר נישט צו!

אין דעם לעבן גייט עס!

דאָס איז דער קאַמף!

~~~~~

## זכרונות.

אין פרקי אבות שטייט:

„ווייס, פון וואנען דו קומסט און וואו אהין דו גייסט“...  
בנוגע צום יידישן פאלק איז אומגעקערט דער סדר. צו  
אלעם ערשטן: „וואו אהין?“  
צוליב א קעלבבל, האָט זיך אַ געניאַלער ישיבה-בחור (\*) אָפּ-  
געשטעלט און געפרעגט:

— „לאָן?“

גלאַט אזוי, אין דער וועלט אַריין...  
דערווייל איז אינם רוטלענדישן גשן ענג געוואָרן, דער-  
שטיקט צו ווערן. די „ברייטע נאַטור“ לאַנגווייליקט זיך, מאַכט זי  
מיט די הענט אַ ווינט-מיל אין דער לופט. און וואו אַ האַנט פאַלט,  
טרעפט זי אַ יידישן אַקסל, אַ יידישע באַק! בלייבט איר צווישן די  
פינגער אַ שטיק יידישע באַרד...

— לאהליך, ישראל!

שרייט גאָרדאָן!

און באלד אַ קאָפּולער אַנצוהערעניש פון אַ פּראָקוראַר ביין  
אַ פּאָגראַם-פּראָצעס:

— די מאָרגנלענדישע גרעניץ איז פאַר אייך אָפּן!

פאַרגעסט מען דעם „פון וואַניט“ און מען האַמפערט זיך  
איבער דער שאלה:

— וואו אהין?

ענטפערט מען פארשיידן:

— אַהיים! צום טאַטנס וויינגאַרטן, אין שאָטן פון זיין

פייגנבוים! „מחזיר גרושתו“ — אַ מצוה!

---

(\*) פּייערבערג: „לאָן“

וויילן אנדערע אַ בתולה! אַ קרקע בתולה... שדכנים פעלן  
נישט... מען זוכט... מען רעדט שידוכים...

און אַלץ, וואָס ווייט איז, ציט: אַפילו סיבירער שנייען,  
בפרט דער לאַטיינישער קוואַרטל אין פאַריו, אואייטשעפעל אין  
לאַנדאָן, דער פרייער פעלקער-קעסל — דאָס ניו-יאָרקער גיהנום,  
דאָס שוואַרץ-ברענענדיקע אַפריקע... אַפילו אירע פיבער-זומפן, אַבי  
נישט די ווינט-מיל פון דער ברייטער גאַטור...

וואו עס איז... וואו אַ שפאַרע, אַריינצוקריכן... וואו ד' אַמות,  
דעם קאַפּ אַנידערצולייגן. און זרע אברהם, יצחק ויעקב ווערט  
צעשפרייט איבער שבעה ימים, צעזייט אויף ארבע פנופות הארץ...  
און עס בלייבט אַלץ ענג און ענג, און מען קלערט נאָך  
אַלץ, און מען שרייבט און מען חקרנט זיך:

— וואו אַהין? וואו אַהין?

און וואו אַהין מען קומט, קומט מען ווי אויפס ניי... איבער-  
ראַל מוז מען אויפס ניי זיך אויסגרינען...  
און אז מען פרעגט:

— מאין קאַת?

ווייסט מען נישט! כאַטש אין דער ווירקלעכקייט, וואו מען  
קומט, קומט מען נאָר צוריק. פון ווינט אַוועקגעיאָגט, פון ווינט  
צוריקגעטראָגן! אומעטום שוין געווען, געוויסע אַרבעטן אָפגעטאָן,  
די ערד מיט שווייס און בלוט פייכט געמאַכט. נאָר פאַרגעסן און  
געקומען אַ—גרינער!

צרות טרייבן, צרות וויל מען פאַרגעסן... געווען קהלשע  
פנקסן — פאַרברענט געוואָרן; געווען קינות, סליחות, תעניתים  
געווען, די נייע צרות מאַכן פאַרגעסן די אַלטע... מען מאַכט  
שוין אַפילו קיין נייע נישט!

קומט מען איבעראַל אויפס ניי. און איבעראַל קלאַפט מען  
אַן אין טויער, ווי ווילד-פרעמדע.

"זייט אזוי גוט, עפנט, לאַזט אַריין!" מיטן קול פון "שענקט  
אַנדבה!"

און — געווען זע'מיר פריער פאַרן היימישן! פאַר דעם,  
וואָס לאַזט אַריין מיט דער זויערער גרימאַסע. דער זאַמדיקער

וועג האָט אָבער די צייכן פון אונזערע אַמאָליקע טריט נישט באַ-  
האַלטן. די וואַסערן, וואָס האָבן אונזערע אַמאָליקע, נאָך טרויע-  
ריקערע פּנימער אָפּגעשפיגלט, זענען אָפּגעשוואומען. די לופט,  
אין וועלכער אונזערע אַלטע קינות האָבן געקלונגען, האָט זיך פאַר-  
מישט, סובב סובב הרוח...

און — די אַרבעט, וואָס מיר האָבן אָפּגעטאַן, איז פאַר-  
שריבן געוואָרן אויף אַנדערע נעמען... אַנדערע שרייבן די גע-  
שיכטע. "מחה תמחה" איז קעגן אונז אַ מצוה! מיר ווערן נישט  
דערמאָנט.

און ווי לאַנג מיר זאָלן נישט האָבן געזעסן אויף איין אָרט,  
קומט ווער און גיט אַ פרעג:

— וואָס טוטו דאָ? פון וואַנען קומסטו? ווייז דיין פאַס-  
פאָרט? מיט וואָס פאַר אַ רעכט?

ווייסט מען נישט. האָט מען נישט וואָס צו ווייזן. שטאַמלט  
מען:

— איך? אַפּאָספּאָרט? איך בין נישט איך. לחלוטין נישט.  
איך בין דו! דו האָסט אַפּאָספּאָרט, איז ער מיינער אויך, דער-  
זעלבער רעצעפּט! נאָר אַנאָז אַלענגערע... אָבער איך בין דו!  
און נאָר דיין אַרבעט טו איך דאָ; זעסט נישט? איך טראָג דאָך  
דיין פּאָן און דייע פאַרבן! הערסט דען נישט? איך רייך דאָך  
דיין שפּראַך! און נייען ניי איך דייע קליידער, פאַרריכטן פאַר-  
ריכט איך נאָר דייע שטיוול... זעסט טינט און פעדער? האָב  
איך צייט, שרייב איך דייע זכרונות און לויב דיך און דייע  
אַבות, די גרויסע פּריצים, אין טאָג אַריין... איך בין נישט איך!  
האָסט מיך-דיך אַליין נישט דערקענט? ניין? נו, בין איך דיין  
שאַטן! דיין אָפּלאַנץ!

און מען ווערט לייטן געלעכטער!

מיר שווייגן. און פעלקער פאַרציילן און שרייבן געשיכטן.  
אָפט העלפן מיר זיי. פרעגט אַשכּנזין. וואָס איז געשיכטע? דאָס  
קאָנטאַ-בוך פון פעלקער. און ווער עס פירט דאָס בוך, דער פעלשט  
עס. דער בלאָזט אויף זיין אייגענע קאָנטאַ, ווי אַ לונג-און-לעבער.

אנדערע קירצט ער; אונז פארשווייגט ער; לעבן אלע אויף אונז-  
זער חשבון און מיר גייען ארום מיט פוסטע טאָרבעס...  
הער, ווי זיי פראַלן:

— אונזער וויסנשאפט... אונזער מאָראַל... אונזער קונסט...  
לעצטנס אפילו: אונזער האַנדל...

באַרויבט איתום!

3/4 איז אונזער! אַחוץ דעם, וואָס אַלץ, וואָס וויסן און ער-  
פינדונג איז, שפּראַצט און בליט אַרויס פון איינהייטלעכן יידישן  
געדאַנק... דער געצנדיגערשער איז קולטורעל, אימפּאַטענט! ער  
שאַפט נאָר אַ לוסטיק קינדער-לעבן!

זענען מיר שטענדיק אַרים, ווייל שטענדיק און פון אלעם  
באַרויבט... אפילו אין קאַנטאָ-דיווערז נישט דערמאָנט...

זיצן מיר שטענדיק ביים וועלט-טיש פאַרשעמט, אויף  
אַ פערטל בענקל ביים פאַרשאַטנסטן עק, אָן אַ נומער...

דרייען מיר זיך שטענדיק אַרום מיט ליידיקע הענט, צווישן  
פּראַלעריש-שטאַלצע פעדקער מיט געפעלשטע יחוס-בריוו, וואָס  
האַבן אונזער האָב-און-גאַב איינגעשלונגען, דאָס מויל אָפּגעווישט  
און פרעגן אונז אַלץ אינאיינעם:

— פון וואָנט? אַ פאַספאַרט פאַרהאַן?! אַן אַקט, אַ מיטל  
אויף עפעס?

צייט אָפּצורייסן מיטן וואַנדערן אָן געשיכטע!

וואַנדערן, דאָס איז אונזער מול! נאָר מיטן ספר זכרונות  
אין דער האַנט. געדענקען אַלץ, פאַרשרייבן און געדענקען! וואָלן  
די געשיכטע פון גראַע צייטן שרייבן געלערטע. פון די נאָנטע  
צייטן — עלטערע לייט.

נישט "ליטעראַריש", נישט געקניסטלט. איינפאַך וואָל ווערן  
פאַרציילט, כּדבר איש אל רעהו, ווי מען פאַרציילט פאַר זיך און  
אייניקלעך.

ווי יחזקאל קאָטיקס "זכרונות"...

## „פאטריאטיזם“

האָט זיך יעדעס פּאָלק זיין לאַנד און זיינע גרעניצן; מיר  
צעשניידן די גרעניצן, דאָס לעבעדיקע לייב, רינט מיין בלוט אויף  
יעדער גרעניץ...

איך מוז אויך מיין נשמה צווישן אַלע לענדער צעטיילן.  
אין יעדן ווינקל האָב איך אַנדערע אינטערעסן און מוז איבער  
ראַל נוצלעך און נייטיק זיין... יעדן גוי—אַ שטיקעלע!  
אַ'ניט—גיי ווייטער!

דאָס שפּיל איז געווען אין מיטל-אַלטער אָפּן:  
האָט אַ קיניג פון מיר געלט געברויכט, האָט ער מיר די  
טויערן פון זיין לאַנד געעפנט: זע, ווי גנעדיק איך בין צו דיר!  
האָב ליב מיך און דאָס לאַנד! בוק זיך און קוש די ערד!  
געבוקט און געקושט. און קוים האָב איך ליב באַקומען  
דאָס לאַנד און דעם קיניג, האָט ער, דער קיניג, מער געלט גע-  
ברויכט, און מיך אויסגעפלינדערט און פון לאַנד פאַרטריבן...  
וואָס ברויך ער מיך אָן געלד?

האָבן מיך שטעט און דערפער גערופן. דאָס באַרע געלט  
האָט דער קלויסטער געהאַט, און די דינער פון קלויסטער האָבן  
צו גרויסע צינזן גענומען, די הויט געשונדן; בין איך דער בעל-  
רחמים געוואָרן—דער ביליקער באַנקיר...

האָב איך מיך אין שטעט און אין דערפער באַזעסן, ביליקן  
קעדיט פאַרשפּרייט, די שטעט און די דערפער מער אָדער וויי-  
ניקער ליב באַקומען, — זענען טערמינען צוגעפאַלן, צאָלן ווילט  
זיך נישט, איך מאַן—ווער איך אויס אַנגענעם און נוצלעך, ווער  
איך „לעסטיק“, רופט מען אויס „שמיטה“ אויף מיין פאַרמעגן,  
און מיר ווייזט מען טיר און טויער...

בין איך, למשל, אין קרוינפּוילן נוצלעך געווען אַלס

מיטל-שטאנד... מען דארף מיך נישט מער: דער אָפּפאל פון  
דארף איז בילכער און דער אָפּגעזאָגטער פון דער ווינער באַן,  
הייבט זיך אָן אַסדרה: באַיקאַט!  
אָן אויסרייד: יאָגעללאָ!  
און נישט דוקא פוילן...

קאָמיסיאָנערן פון דער טשערטאָ און אויסער דער טשערטאָ  
קײן קעניגסבערג און בערלין געקומען, פאַרבינדונגען צווישן  
דייטשלאַנד און אמעריקע מיט אַפריקע באַשאַפן, — דער דייטש  
לאַכט אין די פויסטן פון נאַרישן, באַרבאַרישן רוסלאַנד, "זיי  
מאַכן דאָך רייך דאָס לאַנד!"

אַבער זענען די פאַרבינדונגען פעסטגעשטעלט געוואָרן,  
קאָן עס שוין נאָכמאַכן דער דייטש; דערפילט מען פלוצלונג, ווי  
עקלהאפט משה "משהלט", און פאַרשוועכט דאָס הייליקע דייטש—  
זיין אויסשפראַך.

קראַצט דאָס דייטשע אויער!... און איינוועגס ווערט מען גע-  
וואָר, אַז ליבערמאַן פאַראומרייניקט די גערמאַנישע מאַלער-קונסט  
מיט אַזאַטישע עלעמענטן, ריינהאַרט יודאָאיזרט דאָס טעאטאָני-  
שע טעאַטער און—די סטודענטן... ווי היישריקן די אוניווערזי-  
טעטן באַפאַלן...

קלערט נישט, עס וועט רעכט זיין...  
אַגעוויסער טייל וועט זיכער געוואָרפן ווערן איבער דער  
גרעניץ...

---

האָט זיך יעדעס פּאָלק זיין לאַנד און איך בין צעשפּרייט  
און צעזיט, און ווער געטריבן.

מיין פלי-קודש: רוק-זאָק און וואַנדער שטאָק!  
שלעכט אין דער געגנוואָרט; די צוקונפט אָבער  
געהער צו מיר! אין אירע געפיל זיינען מיינע אויגן באַהעפט,  
פון דאָרט וועט זיך אויסשיילן די פרישע זון פון אַנייעם גע-  
רעכטן מאָרגן! פון העכסטן טורם וועט פלוצלונג אויסשלאָגן די  
שטונדע פון אויסלייוונג, דער לעצטער טאָג!  
און איך טרייסט מיך:

— גאָט האָט די ערד באשאפן, דעם מענטש אויף איר,  
און געבענטשט האָט ער אים: „מערט אײך, פרוכפערט אײך און  
פארפולט די וועלט!“

איך בין דאָס וועלט=פאָלק! איך וועל די ערד דערפולן!  
איך בין געענטער צום מענטש, פון גאָט געבענטשט!  
און מיין אויסלייזער דאַרף ערשט קומען!  
און —

„אויסגעלייזט—זאָגט מיין אלטער רבי—מוז ווערן די וועלט!“  
חאַרט איך און וואונדער, אין דער צוקונפט פארקוקט!  
און זיי, די פעלקער, זיצן און לעבן רואיק...  
ווען נישט אַמאָל ערד=ציטערניש, פעסט, קריג און דער=  
גלייכן —

א אידיליש פעלקער=לעבן!

קוק איך און בין א ביסל מקנא...

זאָי נאַאיוו=ליב איז עס און קינדיש...

האָט זיך יעדעס פאָלק זיין וואסערל, מעג עס זיין נישט  
לאַגאַ=דיקאַמאָ און פיער=וואַלד=שטעטער=זע, — עס פליסט דאָך  
אונטער זיין הימל, מיט זיינע שטערן באַזייט, — איז עס פאַר  
אים דאָס שענסטע... וויקלט זיך עס אין זיינע אויגן, ווי דאָס  
רייכסטע פאַרביקסטע זייד און אַטלאַס=באַנד, ברומט עס אים  
הימליש=מעלאָדיש אין אויער...

איבער דעם וואסערל זענען זיינע פעטער אויף פליטן גע=  
שוואומען, מיט שווערד און בראַנד צום לאַנד געקומען, די אַר=  
טיקע קריגער געטויט, זייערע פרויען געשענדעט, דעם איינוואוי=  
נער אָן שווערד און פיילנבויגן פאַרטריבן אָדער פאַרקנעכטעט,  
און אזויערנאָך דאָס לאַנד באַצווינגען!...

האָט זיך יעדעס פאָלק זיין וואַלד, און ווען נישט אור=און  
שוואַרץ=וואַלד, היימלעך און היימיש איז פאַר אים דער שאַטן פון  
זיין בוים; סודות פאַרציילן אים זיינע בלעטער און צווייגן  
און זיין זיסער פויגל זינגט אים פון דער הויך אַראָפּ, — זיין  
פויגל, מעג ער זיין דער גאַסט פון מאָרגן=לאַנד... און זיין גן=עדן  
איז דער וואַלד — זיין געיעג.



דעם וואלד האָבן אויך זיינע עלטערן געשטרייפט, מאַכט  
ער, אין גראָז ליגנדיק, די אויגן צו, זעט ער זיי: מיט הערנער  
איבערן קאָפּ, בערן הויטער איבער די אַקסל, פייל-און-בויגן אין  
די הענט... און טראָגן שרעק און אַנגסט, און מאָרד און רויב  
איבער דער וועלט!...

און זיינע בערג האָט יעדעס פּאָלק, מעג עס זאמד-בערגלעך  
זיין, פאַר לייכט-פיסיקע צום אַריבערשפּרינגען, — עס איז זיין  
הייך, זיין לעצטע סטאַציע צום וואַלקן, צום הימל...

און איך וואָס האָב?  
אַלץ — אַלע ימים, אַלע זעען, — די סאַפּירן-און שמאַ-  
ראַגדן-צעפּלאַסענע, און הימלאַאיען און קאַרפּאַטן, און אור-און  
שוואַרץ-וואַלד, און — —  
גאַרנישט...

בין איך שטילערהייט מקנא...  
בין איך — דאָס טראַגישע פּאָלק!  
אַבער אַז עס קומט דער היימיש-געבאָקענער און וויל מיר  
פאַרטייטשן די שטימונג פון אַ ווינט-מיל אויף אַ זאמדיק פעלד מיט  
דריי האָבער-זאנגען...

אַז אַ גרענדישניסקי וויל מיך ציוויליזירן איבער גוואַלד —  
בלייבט מיר נישט מער נאָר אויסצושפּייען און די ברכה  
צו מאַכן:

— שלא עשני גוי!

## ד"ר נוסבוים.

מיר שטייען נישט, מיר רוקן זיך: פון מאַשקע איז, אין אַ קורצער צייט, געוואָרן „מאַריץ“—פאַן מאַריץ, פון פאַן מאַריץ—ד"ר דער, ד"ר יענער.

און מיט דער ענדערונג פון נעמען און באַשעפטיקונג, ענ-דערט זיך אויך אונזער באַציאונג צום אַרומיקן, צו די אומות העולם, וואָס זענען נישט אַזוי באַוועגלעך, ווי מיר! ווייניקסטנס בנוגע צו אונז... בנוגע צו אונז שטייען נאָך די חסידי אומות העולם גאַנץ פאַרגליווערט אויפן אַלטן, גאַנץ אַלטן שטאַנדפונקט. אָבער ווי אַנדערש רעאַגירט דערויף אַ דור נאָך אַ דור ביי אונז!

אַז דער אַלטער פריץ פלעגט זאָגן זיין מאַשקען: יידן — גנבים! אויסער דיר, מאַשקע! דו ביסט מיין רעכטע האַנט! וואָס האָט מאַשקע מהיפּית געטאָן? דעם קאַרק געבויגן, צו די פיס זיך געבוקט, די שפיץ-פינגער געקושט און איז אַהיים גע-לאָפן, זיך קילן דאָס יידיש האַרץ, זיך נוקם זיין בּסתר. אָפּגעגעבן דעם ווייב און קינד די פאַרדינסטע פאַר גראַשן, לויפט ער אין בית-המדרש אַריין, דאַוונט „אַתָּה בּתּרתנו!“ לערנט: „עם הדומה לחמור“ און „אַתָּם קרויים אדם"... און וויל ער, מאַכט ער אויך אַ שטיקל אויסנאַם, פאַר זיין פריץ...

זיצט שפּעטער פאַן מאַריץ צווישן קריסטן שוין אין קנייפּע, אין וואַגאָן (וואו דען טרעפט מען זיך מיט אַ קריסט?) און דער יינגערער פריץ שיט, מעשה-אַבות, די זעלבע פעך און סמאַלע אויף פּל ישראֵל, אָבער שוין אַ טאַקטישער מענטש, וויל פער-זענלעך אַפילו זיין צופעליקן שכן נישט באַליידיקן, און גיט צו מיט חנדל:

— באַליידיק דיך נישט, שכן מיינער... דו ביסט אַן אויס-

נאם... דו ביסט אין מיינע אויגן גאָר קיין ייד נישט! נישט קיין היישריק צווישן דער מחנה היישריקן, וואָס פרעסן אונז אָפּ די גיטער און פעלדער..."

האַט שוין דער פאָן מאָריץ קיין "אתה בחרתנו" אין האַרצן, און דאָס נאַציאָנאַלע באַוואוסטזיין פעלט אים נאָך, פון נאַציאָנאַלן שטאַלץ קיין רייד, — פילט ער זיך געשמייכלט און געפיינט ניקט, געפרעגלט אויפן פייער, אָבער אויף פוט ער, אין אַ קוואַפערנער פאָן... פינטלט ער, נאַטירלעך, מיט די אויגן, צעגיסט זיך אים אַ אידיאָטישער שמייכל איבערן פנים פון אויער צו אויער, און די צונג שטאַמלט עטוואָס, אַ מין שוואַכן פראָטעסט און אַ שיינעם דאַנק, — פאָן מאָריץ...

צינד, זאָגט מען, וועקט זיך דאָס נאַציאָנאַלידישע געפיל, און דער יידישער שטאַלץ... לעבט אָבער נאָך ד"ר דער און ד"ר יענער און — ד"ר נוסבויס!  
מאָריצלעב דער ד"ר!

אין דער צייט פון דער וואַל-קאָמפאניע דינט ער דעם פריץ מיטן גאַנצן אַלטן, צאָפלדיקן מהיפּית-האַרץ...  
אין זיין געגנוואָרט, — אים לאָזט מען אַריין! — ווערט פעסטגעשטעלט דאָס פאָליטישע פראָגראַם פון אָפּצווינגען אַ הויז נאָך אַ הויז און אַ געוועלב נאָך אַ געוועלב, פון פאַרפּוילישן די שטעט און אויסיידישן דעם האַנדל; מיט איין וואָרט, פון "אויס-ראַטן"... גייט אָבער צו אים צו אַ פּוילישער גראַף, לייגט אים ליב-לעך די אַריסטאָקראַטיש-שמאַלע האַנט אויף זיין יידיש-שמאַלער אַקסל, און זייערט פון צווישן די ציין:

— "דיך, ד"ר, מיינט מען נישט... איינאיינציקער אויסנאָם ביסטו, דיך וועל'מיר אייביק מצרף זיין צו אונזער מנין! איין ערלעכער ייד אין דער מחנה היישריקן..."

און ד"ר נוסבויס הענגט זיך נישט, טרינקט זיך נישט פאַר חרפה; פאַרקערט, ד"ר מאָריץ שמייכלט זיין אַלט-נאַרישן שמייכל, פינטלט מיט די וואָסער-בלאָע אייגעלעך און זיין ווייך-פליישיקע צונג שטאַמלט: אַוודאי, אַוודאי, איך בין... אין דין... איך...

און האָט שוין אויפגעפלאַקערט דער באַיקאַט, און פון אַלע זייטן ווערט געהעצט... קריכט ער ערשט אין גרעסטן העץ און שמוץ-בלאַט אַרײַן, אין "קוריער וואַרשאַווסקי", מיט אַן ער-קלערונג אין ליבע צום-פּאַטערלאַנד...

אַ ביסל זינדיק איז עס, אַ ביסל האַרט קעגן זרע אברהם, יצחק ויעקב זיינע ברידער, און זיינע ברידער, זיין פלייש און בלוט, האָט ער ליב, אָבער דאָס טייכל פון וואַסערדיקער ליב-שאַפט צו זיינע ברידער, צו זיין פלייש און בלוט, ווערט פאַר-טרונקען אינם קאָכעדיקן ים פון ליבשאַפט צום פּאַטערלאַנד, צו דער "אַיציונאַ"... זיין האַרץ צעגייט! און ווילט איר בלוט ביזן לעצטן טראָפּן! זיינע ברידערס בלוט...

געפונען דאָס אָרט, געפונען די צייט!

די פּראָגע איז נאָר: וואָס פאַר אַ "פּאַטערלאַנד" מיינט ער? וועמענס פּאַטערלאַנד? אַלע מיילער רופן: "גאָט!", און יעדער האָט זיך זיין גאָט! פאַרהאַן אַלערליי פּאַטערלענדער!

ביים אַלטן (נאָך נישט פאַרשקלאַפטן) פויער האָט דאָס פּאַטערלאַנד געהייסן: "אַיצאַווינאַ". דערפון ערשט שטאַמט "אַיציונאַ"...! זיין פּאַטערלאַנד איז געווען זיין שטיקל פעלד, די נחלה פון זיינע אַבות, זיין ירושה פון דור צו דור—זיין שפּייזע-רין ערד. צוגעבונדן איז ער געווען צו ווייב און קינד, נאָך מער צום אינווענטאַר, צום הייליקסטן איז אים אָבער געווען דאָס שטיק פעלד... דאָ איז געשטאַנען זיין וויג, דאָ וועט זיין זיין קבר! און איבערן גאַנצן וועג פון וויג ביזן קבר טרעט ער אויף זיין מאַמע-ערד, וואָס זאַפט איין זיין שווייט און זיין בלוט, און זיין מאַרץ פון די ביינער, און גיט אים דערפאַר פּלאַקס, די חרפה צו פאַרדעקן, ברויט, און ווען בדוחק, פאַר אים און זיין פאַמיליע און פאַשע פאַרן געליבטן אינווענטאַר!

וואָס איז דעם אַלטן פויערס פּאַטערלאַנד? זיין אַרבעט און זיין ברויט!

וואַקסט אָבער דאָס "פּאַטערלאַנד", אין דער לענג וואַקסט עס און אין דער ברייט וואַקסט עס מיט דער צייט! איין פריץ שלינגט

איין הונדערטער פויערן, און הונדערטער אַיציזנעס ווערן זיין  
 גוט, זיין מאַיאנטעק... זיין גרויס-פריזיש פאָטערלאַנד!  
 דער פירשט איז נאָך גרעסער! פאָטערלאַנד גיט שוין נישט  
 נאָר ברויט און פלאַקס! עס גיט מאַכט, האַנער און אַנאנצע  
 מאַסע עולם הזה! אַשמאַלץ-גרוב, צו וועלכן מען דאַרף נישט  
 צולייגן קיין האַנט, דערויף זענען קנעכט פאַרהאַן—דער פויער!  
 דאָס פאָטערלאַנד איז שוין אַן אַלגעמיינ-פריזישע זאַך,  
 אַרושעץ-פאָספאָליטאַ! זי שיצט און פאַרגרעסערט דעם פריץ,  
 דעם פויער געטרויט מען קיין פערד, ער וועט אַנטלויפן, וואו  
 דער פעפער וואַקסט, און בפרט קיין ביקס, גאָט ווייסט, וועמען  
 דער כאַם וועט שיסן...

און באַצווינגט איין פאָלק אַנדערע, גיסן זיך אין גרויסן  
 פאָטערלאַנד אַריין טויזנט קליינע פאָטערלאַנדער, ווערט באַשאַפן  
 דער שטאַט!... פוילן פון ים צו ים! איז זיס דעם אוקריינער,  
 האָט אַ האַנטיק-לעבן דער ליטויער, באַלעקט זיך דער ווייסער רוס...  
 און דאָס מאַדערנע גרויס-קאָפיטאַל האָט אויך זיין פאָטער-  
 לאַנד! זיין היים, פון וואַנען ער פאַרשפרייט זיין נעץ איבער  
 מערק און לענדער...

און זאָגט דמאָוסקי: „פאָטערלאַנד!“ מיינט ער דאָס אַלטע  
 שליאַכעצקע פאָטערלאַנד פון ים צו ים. ווערט אומרואיק דער  
 רוטענער, שאַקלט זיך אָפּ דער ווייסער רוס, קריצט אוקריינע מיט  
 די ציין, מאַכט דאָס איינגעשפאַרטע ליטע אַ שווערע גרימאָסע...  
 זיי ווילן שוין דעם פּבור נישט, איינגעשלונגען צו ווערן פון  
 גרויסע העכט!

אַבער וועלכעס פאָטערלאַנד מיינט זיין דינער — ד"ר  
 נוסבוים?

דעם היינטיקן פויערס, פילייכט? דעם אַרבעטערס?  
 אין דעם פאָטערלאַנד איז זיין פריץ דמאָוסקי, וועלכן ער  
 דינט אזוי האַרציק — פאַרשאַלטן!...

ווען די גרויסע, די וואוילטאָגיקע קלאַסן רירן דעם גרויסן  
 גלאַק און קלינגען: „פאָטערלאַנד!“ ווייסט מען: פאַר זיי אַ חגא

פארן פאלק א שרפה! דאס פארשפרייט מען אַנעץ פאר די קליי-  
נע פישלעך, דאָס גיסט מען פארסמטן האָניק פאר אַרימע פליגן...  
קלינגט „וושעך-פאלסקא“, הייסט עס: קום, אוקריינע, ליטע,  
ווייסרוסלאַנד, צוריק, לאָזט אייך אויסמענטשלען און פארפויילישן...  
אַ ביסעלע, אַ קליין ביסעלע באַצווינגען... שוין נישט די אלטע  
צייטן... קיין קייטן, קיין אייזערנע באַנוצט מען שוין נישט!  
קלינגט אויפן גרויסן גלאַק פון פאָטערלאַנד דער פריץ,  
מיינט ער דעם פויער אָן ערד! איי, פויערל, פויערל, פארלאָז  
נישט דיין פאָטערלאַנד, ווך נישט קיין ערד מעבר לים, ווך נישט  
קיין אַרבעט, שניט-צייט, ביי דיין פארשאַלטענעם שונא, דעם  
שוואַב, און גיי אפילו נישט אין דער זינדיקער שטאָט, אין פאבריק  
אַריין... איך דאַרף דיינע הענט!

ער אליין פאָרט אין די — בעדער, הוליעט אין אלע  
גרויסע שטעט, שפילט אין — מאָנאָקאָ... בלייבט אים געלט,  
האַלט ער עס אפילו אין אַ שוויידישער באַנק, אַבי נישט אין דער  
היים. ער דאַרף אָבער אַ ביליגן שניטער, אַ ביליגן „מענטש“ צום  
פלוג און צו זיינע פערד און קי, און וואָס מער פויערן אָן ערד  
עס גייען אָפּ, מער צאָלן מוז ער, מער אַרדינאַריע געבן! אלץ  
אין אַ גרעסערע געפאַר איז זיין פאָטערלאַנד!

און קלינגט, ערגעץ-וואו, אויפן גרויסן גלאַק די גרויס-איג-  
דוסטריע: דאָס פאָטערלאַנד איז אין געפאַר! זיין כבוד פארשוועכט!  
הייבט די פאָן פון הייליקן פאָטערלאַנד! —

הייסט עס:

גיב, פאלק, קאנאָנען-פלייש צו באַקומען פאר מיר נייע  
מערק, צו שיצן מיין האָב און גאָב אין דער היים און אין דער  
פרעמד!

דער, וואָס אַרבעט און לעבט פון אייגענער אַרבעט,  
דער האָט אַן אַנדער פאָטערלאַנד: ער בויט עס אַנדערש, שיצט  
עס אַנדערש און קלינגט קיינמאָל נישט אויפן גרויסן גלאַק; זיין  
חגא איז נאָך נישט געקומען! אין דייטשלאַנד שטימט ער אפילו  
קעגן איינשלינגען די פוילישע גיטער אין פויון אינם נאָמען פון  
הייליקן יונקער-לאַנד!

מיט וועמען גייט ד"ר נוסבוים? וועמענס פאטערלאנד ליבט  
 ער? ווען איז זיין חגא, נאך וואס קלינגט ער אויפן גרויסן גלאק?  
 פרעגט'ם בחרם...  
 מען קאן, דעם פריץ צו געפעלן, נישט שרייען: "אני פא-  
 ליאק!"; עס איז געווארן די באצייכנונג פון אפשטאמונג, דאס  
 ווארט באטייט דאס בלוט, וואס רינט אין וועמענס אדערן, וועקט  
 מען דאס פאטערלאנד..  
 אן אלטער מענטש מיט אלטע ווערטער... מאַריק, אפשר  
 נאך צוריק — מאַשעק...  
 אפאליטישער בר-מינג...  
 האט מען אבער פארגעסן, זיין רעכט צו טאן, פון חברות  
 איט אפצוזאגן...

---

## קאָפּ און האַנט.

האַבן מיר זיך אליין, צו אונזער אייגן אומגליק, אַ ווערטל  
אויסגעטראַכט:

„אין חבוש“...

דער „געבונדענער באַפרייט זיך נישט אליין“..  
טוען מיר פאַר אַלע אַנדערע מיט מסירות-נפש, און פאַר  
זיך אליין זענען מיר אָפהענטיק, אָן ראָט.  
קאָפּ פעלט נישט; אין קאָפּ פעלט קיין געהירן נישט.  
די הענט זענען אויך נישט אַזוי קורץ, אויך נישט אַזוי  
שוואַך.

איינס פעלט:

קאָמוניקאַציע צווישן געהירן און הענט.  
קאָפּ פעלט נישט, ווי אין דער הגדה שטייט: פלנו חכמים,  
פלנו נבונים. און וויפל קעפּ אַזוי פיל עצות, אַזוי פיל פלענער. עס  
איז נאָך ביי אונז קיינמאָל אַזאָ גערעטעניש אויף פראַיעקטן נישט  
געווען ווי היינט...

אַבער די פלענער בלייבן געדרוקט שוואַרץ אויף ווייס אויפן  
בלאַט. די אידעען שוועבן אַרום נאַקעטע אין דער לופט, און  
ווערן מיט מעשים-טובים נישט באַקליידט.  
וואַנדערנדיקע נשמות...

דער קאָפּ רעגירט נישט; די הענט — רעאַגירן נישט...  
מיט איין פליגל-ריר פליט דער פלינקער קאָפּ ביז עק וועלט,  
עד ימות המשיח... מיט די הענט — מפטירין כדאמתול... אַזוי לאַנג  
הילף און ווילנלאָז אין צווייערליי וועלטן געלעבט! קיין בריק  
צווישן ביידע נישט געוואָרן, — נישט געקאָנט. איז די געוויינ-  
הייט צום צווייערליי לעבן נאָטור געוואָרן... מיטן „אַטעם פון די  
לעפצן“, אויבוואָל וועגן אַנדערע פראַגן, אין אַן אַנדערער



שפראך—רייסן מיר בערג אויס און צערייבן אויף שטויב... און  
 לופט-מילן שטעלן מיר און אין גערויש פון זייערע פליגל מאָלן  
 מיר אויף אויסגעטראַכטע שטיינער דאָס אייביקע שטרוי... און  
 שאַרפן זיך אַלץ אינאיינעם די מוחות אָן בליצנדיקע חלפים, וואָס  
 זענען שוין לאַנג פאַר קיין אַקס נישט שעדלעך... דאָס — אין  
 דער גייסטיקער; אין דער מאַטעריעלער פאַר דאָס — דער-  
 באַרמדיק, אומבאַהאַלפן!

אין דער מאַטעריעלער וועלט זענען מיר, צווישן אַלע פעל-  
 קער, דאָס איינציקע פּויל-טיר, וואָס רירט זיך נישט פון צווייג ביז  
 ער האָט נישט אַלע בלעטער אָפּגעביסן און לאַנג, לאַנג דערנאָך  
 געהונגערט...

— נאָך וואָס? מאָרגן קומט משיח!

משיחן אָבער מוז מען ברענגען! משיחן מוז מען, ווייניקסטנס,  
 פאַרדינען! און, וואָס שלימער איה, אַז מען פאַרזאָמט דערמיט,  
 קומען דערווייל אַנדערע, די פאַלשע. דאָס מערסטע אייגענע,  
 אָפט אויך פון דער פרעמד.

אייגענע, — די טיפישע אַרבעטער מיט קאָפּ און האַרץ אָבער  
 אָן הענט... פאַסטן זיי, באַשווערן זיי דעם הימל, האָבן זיי סודות...  
 און חלומות זיסע...

וואָס אַ דור — אַ נייע נעץ פון גאָלדענע חלומות, פון נייע  
 משיחן געוועבט; אַ שאַטן-און שטראַלן-געשפּינען, זענען דאָס גע-  
 גאַרנטע באַטריגער פון אייגענע פלייש און בלוט... פרעמדע אָבער  
 באַנוצן אונז צו יעדן וועלט-פּראָצעס, באַהעלפן זיך מיט אונזערע  
 שוואַכע קרעפטן, נוצן אויס און שטעלן אַרויס פאַר דער טיר...  
 האָט דער קיניג דעם מאַגנאַט באַקעמפט, זענען מיר קיניג-  
 לעכע שוץ-יידן געוואָרן, האָט מען אונז געפלינדערט און גע-  
 טריבן...

האָבן מיר שפּעטער אין זכות פון גוטע, פיינע מאַגנאַטן  
 געלעבט, האָבן אונז טייל פון זיי אויף ביימער אַרױפּגעיאָגט און  
 ווי פייגל אַראָפּגעשאָסן. אַנדערע אונז זינגען געלערנט... דאָס  
 מה-יפּית-לדל... און מיטן שמיכל דערפאַר באַגליקט.

האָט אונז שפּעטער דער פּרייער געדאַנק מיטגענומען אין  
שטרייט מיט דער קירכע, מיט גלויבן און אַבערגלויבן.

די . . . . . (\*) האָט — געזיגט!

באַפּרייט די וויסנשאַפט פון אונטערן יאָך פון גלויבן!  
פריי איז דער גייסט! די שול — אַ וועלטלעכע; די ערציאונג —  
אַ מענטשלעכע! און מיר?

מיר זענען אָן ערציאונג געבליבן. אין דער היים — דאָס  
אַלטע חדר, אין דער פרעמד — די טיילווייז אָדער גענצלעך פאַר-  
מאַכטע שול!

האָט אונז מיטגעשלעפט דער ליבעראַליזם, די פּאָליטישע  
באַפּרייאונג, דאָס באַפּרייען פון באַלעבאַטישקייט פון מאַגנאַטן-  
יאָך, פון הערשער-אונטערדריקונג... אַ יושר! געגאַנגען, געקעמפט,  
געזיגט און — דאָס באַלעבאַטישקייט שטעלט זיך צו אונז מיטן  
רוקן. דאָס באַלעבאַטישקייט באַיקאַטירט...  
דעמאָקראַטיזם...

דאָס אידעאַל — אַמעריקע!

און דאָרט ערשט פאַרשפּרייט זיך דער קאַטאָליציזם, און  
וואַרצלט זיך פון טאָג צו טאָג אַלץ טיפּער אַיין, און די יידן-ריינע  
האַטעלן מערן זיך, און אונזער אָפּגעזונדערטקייט וואַקסט... אונזער  
קראַפט אויך. נאָר הערט מען שוין: פון ירבה, וועט מען באלד  
הערן: הבה נתחכמה! —

גייט אַנייער משיח: דער פּראָלעטאַריאַט!...

ער גייט אין מלחמה אַריין, מיר גייען מיט! מיר מוזן מיט.  
מאָכן אַלע וועלט-פּראָצעסן, מיטהעלפן יעדער באַפּרייאונג, בפרט  
דער, וואָס איז אונז אַזוי היימיש, וואָס קומט אונז פאַר אַזוי  
ביבליש-אונזער...

און פונדעסטוועגן — —

פונדעסטוועגן קען זייער מעגלעך זיין, אַז משיח וועט קו-  
מען אין פאַבריק אַריין, דעם אַרבעטער באַפּרייען, און וועט קיין  
ידישן אַרבעטער אין פאַבריק נישט טרעפן!

---

(\*) אומלעזבאַר.

— קלייניקייטן, ענטפערט די "קווינא". "פארוואס נעמט מען קיין יידן אין פאבריק נישט אריין? פארוואס לאזט מען אים נישט צו צו דער מאשין? ווייל דער פויער פון דאָרף איז גע- זינטער, אַרבעטסזאָמער, אונטערגעבענער, פאַלגט, טוט אַלץ און איז ביליגער! און דער שטראָם פון דאָרף פלייצט אין שטאָט אריין אַלץ מער און מער!"

"און נאָך אַ שטערונג — שבת!"

"קלייניקייטן!" טרייסט די "קווינא".

די קאָנקורענץ צווישן קריסטלעכן און יידישן אַרבעטער וועט, מוז אַמאָל אויפהערן, און אָפּטרעטן דער אמתער ברודער- שאַפט, אָן קנאה-שנאה...

"אַט, דאָס דאָרף הייבט זיך אָן צו אַנטוויקלען, עס מערט זיך און באַצאָלט זיך וואָס אַטאָג בעסער די אַרבעט אין דאָרף. דעם פויער וועט שוין נישט ציען די פאבריק, דאָס דאָרף וועט נאָך אַרויסציען אַרבעטס-הענט פון די שטעט... דעמאָלט וועט אָפּן שטיין פאַר יידן די פאבריק! דעמאָלט וועט שוין אויך קיין רייד נישט זיין פון שבת!"

און אז משיח וועט קומען צו פרי, איידער דאָס דאָרף וועט שלעפּן מענטשן פון שטאָט צום אַקער און איידער מיר, די ער- פינדער פון איין טאָג אין דער וואָך אויף רו, וועלן דעם לעצטן טראָפּן שטאָלץ פאַרלירן און אויסטוישן אים אויף זונטאָג? וואָס וועט זיין?

לעבן איז אַפּראָצעס פון קאָמף און אַנטוויקלונג. ווער עס וויל לעבן, מוז מיטמאַכן אַלע פּראָצעסן... אָבער פארוואָס אָן זיך פאַרגעסן? און —

פארוואָס, ווען מען דערמאָנט זיך שוין, פאַלגט נישט די האַנט דעם קאָפּ?

פארוואָס, ווען שוין פאַרשטענדיק, אזוי אָפהענטיק?

## אויך א סדר-נאכט.

(א ווארשעווער הומאָרעסקע)

סיראַטע (דאַרף איך אייך צוגעבן: דער חזן אויף טלאַמאַצ-  
קע?) האָט אָפּגעדאַוונט; עקסטראַ צוריקגעקומען פון ניו-יאָרק.  
שטילערהייט איז מען אים מקנא:  
— אַ שיינ ביסל געלט פאַרדינט! אויף אונז און אונזערע  
געשעפטן פאַר יום-טוב געזאָגט!  
אַ שלעכטער פאַר יום-טוב געווען: באַיקאַט, אַלץ נאָך קריג  
און — שלעכט וועטער.  
— וואָלט איך זיין האָלו געהאַט! — זיפצט אַ באַיקאַטירטער  
פון דער מאַרשאַלקאָווסקע...  
ניו-יאָרק ווערט אַ מאַגנעט נישט נאָר פאַר ליטעראַטן...  
סיראַטע האָט אָפּגעדאַוונט.  
דער „היימישער“ עולם רוקט זיך אַרויס שטילערהייט. מען  
ווייסט וואָס, אָבער נישט ווי אזוי צו זאָגן: די פוילישע פאַרם פון  
ווינטשן לכבוד יום-טוב, בפרט „וויעלקאַנאַץ“ — איז נאָך נישט  
געפונען געוואָרן.  
„ליטוואַקעס“ פאַר דאָס לערן אויס די שול רוישנדיק:  
— גוט יום-טוב, גוט יום-טוב!  
דער היימישער עולם מורמלט, נישט צופרידן:  
— ווי דאָס רודערט...  
— ווידאַמו באַזשים — קיין פיצל דרך-אַרץ נישט...  
פאַלט נאָך איין אַ ליטוואַק אויסצורופן:  
— לשנה הבאה בירושלים!  
האַט ער שוין איבערגעכאַפט די מאָס. מורמלט מען אויף  
פויליש העכער; שוין אויסער דער שול, אויף די טרעפלעך:  
— אַלץ פאַרכאַפט... די נאַלעווקעס... צונד — די שול...

— און די הויפט-אלעזע — קלאַגט זיך אַ צווייטער — אויפן  
צמענט-אַרזש...

ער איז אויף קבר-אבות געווען:  
— „א ליטוואק ביין א ליטוואק“...

---

די לעצטע פּאַר:

אַ היימישער — צילינדער, ווייסע קראַוואַטע, האַנטשו, פיין  
ראַזירט, גאָר אויפן פנים נישט זייער יום-טובדיק, — שטייט שוין  
אונטער די טרעפּ און וואַרט אָפּ דעם צווייטן אויך אַ היימישן  
(אויך צילינדער, ווייסע קראַוואַטע, האַנטשו, אַ פיין צעקעמטע  
באַרד און אויפן פנים אויך גאָר נישט יום-טובדיק), וואָס הינקט  
ערשט אַראָפּ אויף אַ קוליע.

— גייסט אַהיים—פרעגט דער צווייטער, שוין אויפן לעצטן  
טרעפּל, און, נישט דערהערט געוואָרן, עטוואָס העכער:

— גייסט אַהיים, מאַריץ?

דער געפרעגטער כאַפט זיך אויף, ווי פון אַ טרויער:

— און דו, איגנאַץ!

זיי שטעלן זיך אָפּ אַ וויילע:

— אַהיים? וואָס וועל איך טאָן אין דער היים? האָסט אַ סדר,

מאַריץ?

— אי... מאַכט מאַריץ אַוועק מיט דער האַנט. מיין וואַטנ-

מאַכערס טאַכטער!

ער האָט איר געזאָגט:

— גלייך געווען כאַטש קויפן אַ ביסל מצות.

האַט זי אים אַ מעסט אָפּ געטאָן מיטן גרינעם אייגל פון

קאָפּ ביז צום קרומען פוס:

— וואָס איז ביי דיר גלייך?

פרווחט ער זיך:

— די קינדער צוליב!

זי גייט מיט די קינדער אין אַפּערע: שוין באַשטעלט

אַ לאַזשע...

— און מיינע, זיפּצט אָפּ מאַריץ — די רבנישע טאַכטער?

פרעגט, צי איך וויל, דער לאַקיי זאָל אַנטלויפן, אז ער וועט דערזען  
מצות...

זיפּצן ביידע:

— עבדים משלו בנו...

און ער שטעלט זיך די פראגע:

— וואו אַהין גייט מען?

— קום — איראָניזירט מאַריץ — אויף די נאַלעווקעס, צו

דער פראַנצישאַנער... „פּל דכּפּין ייחז וויכול“, עמיץ — —

— אַליטוואַק — —

— וועט פאַרבעטן צום סדר...

גייען גייען דאָך, זעט אויס, אויס לויטער געוויינהייט, פאַר-

טראַכט און שטיל-ריידנדיק, צום טעאַטער-פּלאַץ צו.

נישט געדאַרפט זיך אויסציען פון יענער זייט...

— מען וואָלט אַזוי פיל פון באַיקאַט נישט געליטן...

— האָסט פאַר יום-טוב עפעס געלייזט, מאַריץ?

מאַריץ דריקט מיט די אַקסל:

— וואָס דיר, איגנאַץ, פאַלט איין...

זיי קומען, שוין שווייגנדיק, צו דער סענאַטאָרן-גאַס.

עמיץ גייט זיי פאַראַויס. יונג, עלאַסטישע טריט, איבער-

ווייגנדיק זיך פון איין פוס אויפן צווייטן. אין עפעס באַקאַנט.

— דאַכט זיך דער אַדוואָקאַט...

— יא, דיין קווען אַלבערט... אָנגענומען פראַוואַסלאַויע...

— דעם סודיאַס טאַכטער צוליב... זי האָט זיך אינם פאַר-

ליבט צום טויט.

— אַ שיינער יונג איז ער...

— אַ גאַלד. זי אויך — אַ שיינע, אַ געוונטע. „ווילסט, זאָגט

זי, וועל איך מיך דיר צוליב מגייר זיין..."

— געטראָפּן די צייט!

— זיי בענקען צון אַ מענטש, רופן נאָך:

— פאַני אַדוואָקאַטאָוי!

— דאָברי וויעטשור!

יענער קערט זיך אום און ענטפערט דערפרייט, זיך אָפּ-  
שטעלנדיק:

— א, גוט יום-טוב, גוט יאָר!

קוקן זיי אים אָן:

— פון ווען אָן רעדסטו עס יידיש, אלבערט!

— זייט כ'האָב מיך אָפגעשווענקט...

— צינד מעג ער! מיינט מאָריץ.

— אַפרייער פויגל — אין גאס!

— אין דער היים אויך... מיט יידישע קליענטן יידיש...

— אפילו פארן ווייב?

— מיין ווייבל!

— און אפילו פארן לאַקיי?

— אפילו פארן דינסטמיידל, לאַכט אלבערט און שטעלט

זיך אָפּ ביי אַ טויער.

— דאָ וואוינסטו, אלבערט? — פרעגט מאָריץ.

— דאָ יאָ? מאַכט איגנאָץ.

— אין קול קלינגט: אַ שפּאַר, מיר בלייבן אליין...

— דאָ, ענטפערט אלבערט, און פאַרשטייענדיק וועגן וואָס

עס גייט:

— ווייסט איר וואָס, קומט אַרויף צו מיר? מיין ווייב מאַכט

עפעס אַ סיורפריז פאַר מיר... אינדערפרי פון שטוב אַרויסגעטריבן...

פאַר צענען זאָל איך נישט קומען... וועט איר אויך געניסן!

— אַ גלאָז טיי וועט זיין?

— און צובייסן אויך. אז אַ סיורפריז...

— אַ געבראַטענער קוויטשער?

— דאָס גיט מען אייך אין דער היים. מען זאָגט אייך: קעל-

בערינס, עסט איר...

נישט האָבנדיק, וואָס מיט זיך צו טאָן, כמעט מורא האָבנדיק

צו בלייבן אליין מיט זיך, מיט די טרויעריקע געדאַנקען, גייען זיי.

אַרויפגעקומען, לאָזט זיי אלבערט אין קאַבינעט אַריין. ער

גייט, געוואָר ווערן, צי מען מעג שוין...

מאָריץ און איגנאָץ זעצן זיך אין פאַרשאַטטן קאַבינעט

ביים שרייב-טיש און באַמערקן פרישע בלומען אין נייע בראַנ-  
זענע וואָזן...

— „בצלאל!" — גאָפּט מאָריץ.

— דער דיוואַן אויך — שרייט פּמעט אויס איגנאַץ. זע:

אם אשכּחך ירושלים...

— דאָס האָט מיין ווייב — ערקלערט דער צוריקגעקומע-  
נער אַלבערט — מיין מאַריאַ אַנדערעיוונאַ געקויפּט... הע?

ידישער אַ ביסל פאַר אייערע?

— אויף מיין רביצין געזאָגט!

— אויף מיין וואַטנמאַכערין!

— און באַלד — שלאָגט זיי איבער דער ווירט — וועט

זיין דער סיורפּריז. איך שטויס מיך, וואָס עס וועט זיין... עס וועט  
זיין... עס וועט זיין — —

אין דער רגע אָבער עפּנט זיך ראש די סיר פון עס-צימער.

אַ שטראָם ליכט פּאַלט מיטאַמאָל אין פאַרשאַטטן קאַבינעט אַריין.

דורך דער ברייט געעפּנטער סיר באַווייזט זיך אַ בלאַנק-געדעקטער

טיש... זילבער און קריסטאַל... און פלעשער וויין —

— און מצות! מצות! שרייט אויס אויסער זיך מאָריץ...

— זע, זע, קנייפּ אים איגנאַץ אין דער זייט — אַ קערה

מיט מינים —

די באַלעבאַטע האָט זיך דערווייל אין סיר געשטעלט.

אַ צעשטראַלטע בלאַנדינע:

— מילאַסטי פּראָסים!

אַלבערט שטעלט פאַר די געסט:

— אַטשען פּריאַטנאַ: האָסטו, הייסט עס, מיך אויך געמאַכט

אַ סיורפּריז!

מען באַגריסט אייך.

— זעצט אייך, רבותים, מאַכט אַלבערט.

— נייע, פּאָדאָשדי! און זי דערלאַנגט אים אַ הגדה מיט

אַ רוסישער איבערזעצונג — טי פרעזשדע פּראָוועריי... פּראַ-

ווילנאַ-לי...

מאָריץ באַקומט דערווייל נאָך אַ קניפּ פון איגנאַצן:



— זע נאָר דעם בעכער דעם גרויסן, זע!  
 — עטאָ — ווענדט זיך צו זיי מאַריאַ פאַוולאַוונאַ — דלאַ  
 פּראָראָקאַ אילאיי...  
 — יעוואָ, — זאָגט זי, — יאָ סטראַשנאָ ליובלין...  
 און קלינגט דערביי אין קיך אַריין:  
 — נאָך צוויי בעשטעק, פאַר די טייערע געסט!  
 אַראָפּגעקומען זענען איגנאַץ און מאַריץ שוין שפּעט נאָך  
 האַלבער נאַכט און — זיך איינס אָן אַנדערן האַלטנדיק —  
 אָן אויסגעשטערנטע נאַכט.  
 — אויבן פינקלט! מאַכט מאַריץ באַגייסטערט.  
 — ליל שמורים! מען שלאָפט נישט! — פאַרטייטשט איגנאַץ.  
 און שטעלן זיך אָפּ נאָך אַ וויילע.  
 — איך זאָג דיר, ער וועט אויסקומען; זי וועט זיך מגייר  
 זיין —  
 — אָדער יאָ, אָדער נישט, ענטפּערט מאַריץ, און מיט  
 אַ בליק צום הימל:  
 — נאָר אַזאָ יאָר אויף מיר, רבּונו של עולם, אַ וואוילע  
 יידלעך דיינע משומדים זענען!

## נאך האלבער נאכט.

שוין לאנג נאך האלבער נאכט;  
עמיץ קלאפט אין טיר,  
און קלאפט אזוי שטיל, אזוי זאכט...  
ווער דארף אזוי שפעט צו מיר?  
מיין האלבן דרימל ווער שטערט?  
און נישט דאס אויער הערט, —  
דאס הארץ, וואס אייביק וואכט...  
ווער קלאפט אזוי שטיל און זאכט?...  
און מיט אזא ליבהארציקער ווייכקייט...  
קיין מאן; דאס איז קיין בארירונג פון מענער-פינגער.  
און נישט קיין פיבערדיק קלאפן פון א פרוי, וואס קומט אין  
שאטן פון נאכט, פון א זינדיקן פארלאנג געטראגן...  
א מוטער קלאפט אזוי; א שוועסטער.  
אבער מיין שוועסטער היט איר קראנקן-בעט און מיין מו-  
טער איז ווייט... ווייט...  
און איך פרעג, אן ליפן פרעג איך:  
— ווער קלאפט?  
איך ווייס, אז די, וואס קלאפט און מיין הארץ הערט,  
וועט אויך הערן מיין הארץ-באוועגונג, אן ליפן-קלאנג.  
און דערהערט, ענטפערט זי:  
— איך!  
רחל? שולמית? שרה-בת-טובים? — ווער פון מיינע גע-  
ליבטע געשטאלטן?  
אבער פרעגן פרעג איך נישט; א בענקשאפט האט מיך שוין  
אנגעכאפט.  
א דורשט צום זען, א הונגער...

איך עפן און לאָז אַריין די געשטאַלט.  
און דערמאָן זיך ערשט: איך קיין ליכט געמאַכט, און וויל  
עס טאָן.

מיט אַ שטילער האַנט-באַוועגונג פירט זי מיך אָפּ פון גע-  
דאַנק:

— איך בין נישט — זאָגט זי — די געגנוואָרט, זאָלסט מיך  
בעסער זען ביין איר שטראַליק ליכט...  
— איך בין די פאַרגאַנגענהייט — זאָגט זי — וואָס איז  
צוריק אין איר שאַטן-וועלט...

— און אין איינוועגס די צוקונפט, וואָס האָט זיך נאָך פון  
דער שאַטן-וועלט נישט אויסגעשיילט... גענוג דער בלאַסער לבנה-  
שטראַל פון פאַרהאַנג-שפאַלט.

זענען מיר נאָך די אויגן צו, וואָס איך זע נישט און הער  
נאָר איר שטים?  
און זי פליסטערט:

— איך בין מיד... פון ווייטן וועג. לאָז מיך זיצן, רוען  
אַ ווייל...

— פון ווייטן וועג? — פרעג איך איבער שטיל.  
— פון דער צוקונפט צוריק... אַהין איז מיין גאַנג און דער  
גאַנג פון פאָלק... גייט דאָס פאָלק נישט נאָך, אַליין גיין קען איך  
נישט, אַליין בין איך נאָר טרוים-געשטאַלט, מוז איך גיין צוריק...  
און לייכט אָפּזעצנדיק:

— און אויף אַהין, צו אים, האָט מיר זיין ליבער נאָמען  
פליגל געגעבן, טראָגן זיי מיך... איבער וועלטן פון טרוימען, פון  
חלומות זיס-שטראַלנדיקע... צוריק, צום פאָלק פאַרבענקט, דינען  
מיר די פליגל נישט... איינגעשרומפן ווערן זיי, קוים ווענד איך  
מיין פנים צוריק... און זיי דאַרן אָפּ, די פליגל מיינע... מוז איך  
גיין; ווער איך מיד...

זי שליסט די אויגן צו, און מיר דאַכט: גאָט האָט אין זיין  
הימל צוויי שטערן פאַרלאָשן...

— לאָז מיך רוען — בעט זי זיך מיד — איך מוז אַהין...

צו אים... צוריק אין וועג אריין מוז איך... איך האָב נאָך קיין  
פלאַץ צווישען אייך... לאַז מיך רוען, אין דער רו וועלן מיר צו-  
ריק אויסשפּראַצן פליגל מיינע, צום ווייטן, ווייטן וועג... צו  
אים...

זי בלייבט שטיל. שטרענג איך די אויגן אָן און דערווע די  
געשטאַלט...

לופטיק, אַנעץ פון שאַטן און שטראַלן, איז זי.  
דערמאָן איך מיך:

„שאַטן פון פאַרגאַנגענעם,  
„קוים איבערגעלעבטע קוואַלן...  
„און אַריינגעהאַפטן  
„ווערן בלאַסע, בלאַסע שטראַלן  
„פונם קוים געהאַפטן,  
„נאָך אין נעץ נישט געפאַנגענעם”...

כאַפט מיך אָן אַ שרעק.

— ווער ביסטו? — שריי איך אויס.

זי עפנט די אויגן, וואָס האָבן שוין אויפגעשטראַלט, און  
ענטפערט מיט אַ האַרפן-שטים:

— כנסת ישראל!...

רוף איך דערפרייט:

— דו לעבסט? דו ביסט? דו האָסט אַ ממשות?

זי האָט אָבער שוין געהאַט אויסגערוט די פליגל — שוין  
אויפגעשפּראַצט, און איז —  
ווי געקומען, פאַרשוואונדן.

## זייט מיר מוחל.

זייט מיר מוחל, וואָס איך האָב אַזוי לאַנג געשוויגן. עס איז ווירקלעך אַ גרויסער כבוד, באַ—א גרויס גליק צו שטיין אויף אַ טריבונע און צו האָבן די מעגלעכקייט צו ריידן צו אַ הייס גע-ליבט, גרויס, היימיש פּובליקום, — צום יידישן פּובליקום. אַ מענטש איז אָבער דאָך נישט מער, ווי אַ בשר-וודם און ווערט מיר, איבערמיד, קומען דאָקטוירים און פאַרשיקן צו די בערג. און זיי זאָגן אָן: אַלץ אַראָפּוואַרפן פון די אַקסל, אַלץ אַרויסוואַרפן פון קאָפּ, אַלץ פאַרגעסן, נאָר פריי און ריין עטעמען, און באַדן זיך, און לויפן.. א'ניט..

וויל מען שוין דעם „א'ניט" נישט הערן און מען כאַפט אַן אויסלענדישן פאַס און מען פאַרט אין דער שווייץ, אין לאַנד אַריין פון גלייכע, זיך כמעט קיינמאָל נישט גרויסהאַלטנדיקע מענטשן, מענטשן אין דער מאָס, אין דער וואָג, גלייכמיטיקע, איינפאַ-כע, נאָר מיט הויכע בערג, שנייענע פעלדער, משוגע-צעפלאַסענע באַכען און שטורמישע וואַסערפאַלן; מיט אָפּגרונטן און טעלער-פאַראַדיון און אַוועטער, וואָס איז לוינישער פאַר דער גרעסטער מאָדערנסטער פרויען-שיינהייט...

מיטאמאָל אינגאנצן פאַרגעסן איז דאָך אוממעגלעך. ערשטנס — וואו טרעפט מען עס נישט היימישע יידן? פאַרהאן בעדער, פאַרהאן וואַסער צום טרינקען, און מאָדערן איז דער פלאַץ דערצו, פעלן שוין קיין יידעלעך נישט!

דו שטרעקסט אַרויס דעם קאָפּ פון פענסטער, שטעלסט אַ פוס אויפן טראָטוואַר, כאַפט מען דיר שוין אָן ביין אַ לאַץ:  
— די וואָלן באַשטעטיקט?

דאָס מיינט מען די וואָלן אין דער וואַרשעווער גמינע אַריין.

— דאוידוואָן וועט אַריין? גרוימאַן—אַרויס?

און אפילו הויך און העכער, וואו היימישע לייט קומען נישט, און די וואלן שפילן קיין ראָלע נישט, איז אויך נישט לייכט פון דער אַלטער הויט אַרויסצושפּרינגען. אַן אָנגעזאָפֿטער טאָפּ; עס דערמאָנען זיך ריחות פון ברויך-געברענטע לייט... כאַפּסט דיך אויף אינדערפרי, וואַרפּסט אַ בליק דורכן אָפּענעם פענסטער צו די בערג; זעסט די גרינע, באַוואַקסענע בערג, און פון אונטער זיי די ווייסע קאַפל פון די שניי-בערג— אָט ראש-השנה, יום-כּפורדיקע יידן אין ווייסע קאַפל, — באַלד וועלן זיי זיך צעשאַקלען... ודווי זאָגן, קלאַפּן „על חטא“...

לויפּסט אַרויס אין די בערג אַריין, קוים עס טאָגט—הערט מען ציגן קלינגען מיט די פיין געשטימטע גלעקלעך — דו זעסט זיי נאָך נישט, דאָס קלינגען שווימט אַראָפּ פון אַ העכערע הייך, פון איבערן ווייסלעכן נעפל, מיט וועלכן דער באַרג האָט זיך אַרומגעגאַרטלט, אָדער אַ האַלדז-באַנד געמאַכט און דו מיינסט, דאָס קלינגט מען צו מנחה אויפן זאַקסישן פּלאַץ, אזוי פיין און— אזוי שרעקלעך... „זיי רואיק! איך בין דאָ! דאָס הערסטו מיין שטים! צו מנחה בין איך זאָנפט, מאָרגן שחרית וועל איך דונערן!“

און קומסטו אין אַ פאַרשאַטטער שלוכט אַריין, דער וואַסערפאַל רוישט, שרייט; דאָס שרייט מען אויף דיר!... אַטריט געשטעלט אויסער דער טשערטאַ! פון ביידע זייטן פון צעריסענעם באַרג שטאַרן אַרויף דאָ און דאָרט נאַקעטע, אויסגעדאַרטע ביימ-לעך, אָן בלעטער, אָן צווייגן, בלאַנע בלאַ, מיט נאַקעטע קני-וואורצלען, איינזאַמע, פאַרוואַרפענע פאַרוואַגלטע — יידעלעך אָן פרנסה! — אַנטלויפּסט העכער, העכער — אַ שוואַרץ-זעע, אין מיין ערד-בעקן שוואַרץ וואַסער. גיין, דאָס איז אַ טינט-פאַס, פון וועלכן מען טונקט אויס גורות שוואַרצע: טרייבן, אַרויסטרייבן, פאַר-טיליקן...

און ווערט אַ געווייטער, אַ דונער שלאַגט און שלאַגט זיך הונדערטפאַכיק פון די בערג-רוקן אָפּ... ער, וואָס קיניגט איבערן זאַקסישן פּלאַץ, האָט דאָך אָנגעזאָגט: מאָרגן דונערט ער...

מען געוויינט זיך דאָך צו, מיט דער צייט פאַרגעסט מען דאָך. עס איז אזוי הויך, אזוי איבער אלעם, און די שניי-פעלדער זענען אזוי ווייס, אזוי ריין, און דער באַך — אזוי זילבערן-צע-פלאַסן... און עס עטעמט זיך אזוי לייכט, און ס'לויפט זיך אזוי פריי...

און עס ציט אלץ העכער און העכער, ביי זונען-שיין, אין נעפל, אין רעגן — אָט, אויס רעגן... דיר צופוסנס, איבערן רוקן פון באַרג, לייגט זיך דער רעגנבויגן ווי אַ פילפאַרביק-צירלעכע באַנד, אזוי שטיל חנעוודיק... פונווייטנס דאָך רויסט נאָך, דאָס ווערן נאָך פון די בערג אַראָפּ אין די שלוכטן אַריין שטיינער געשליי-דערט, פעלזן-שטיקער, — דאָס געוויטער גייט דאָך פאַרביי. דער רעגנבויגן זאָגט אָן: שלום! גאָט האָט געשוואָרן, עס וועט קיין מבול נישט זיין... און אָט באַפרייען זיך פון נעפל אַרויס די אַדלער-געסטן — די הייזלעך, די צוגעקלעפטע צו די רוקנס פון די בערג; אָט באַפרייען זיך די אייזנבאַן-בריקן, די לייכטע בויגן, וואָס דער שווייצער-געניע האָט דרייט געוואָרפן איבער אָפּ-גרונטן און שלוכטן — די שוואַרצע וואַלקן פאַרשווינדן, די שניי-בערג זענען ווייטער געוואָרן, די שניי-פעלדער ברייטער, פריי-ער — אין געוויטער איז אַנייער שניי געפאלן...

קאָלט, אָבער ריין... אזוי ריין, אז דו אליין ווערסט געריי-ניקט, ווי דער פרישער אָפגעוואַשענער וואַלד, ווי דער בלאָער, נאָך קוים-פייכטער הימל-דאָס כלה-חנעוודיקע פנים, פון וועלכן מען האָט ערשט די טרערן אָפגעווישט?

און ווירקלעך — דו פאַרגעסט...

איך אָבער וויל נישט פאַרגעסן, איינס קלינגט נאָך אין האַרץ, אין דער נשמה פון דער היים: דאָס פאַלקס-ליד — איך הייב אָן זינגען. אז מען איז אליין, מעג מען זינגען אָן אַ שטיק, נאָר עס זינגט זיך נישט...

נישטאָ אין האַרציקן יידישן פאַלקס-ליד דער ריח פון פעלד און וואַלד, די הייך פון בערג, דאָס טיפעניש פון אָפגרונט, דער קלאַנג פון משוגע-צעפלאַסענעם זילבערנעם "אין", קיין בליץ און קיין דונער...

אין דרויסן איז אַ טריבער טאָג,

אין שטיבל איז אַ פאַרע...

דאָ איז דער "דרויסן" — פריי, אומענדלעך פריי, ליכטיק,  
רוישנדיק, פול לעבן, און אין שטיבל, אין דער אָדלער-נעסט  
אויפן שפיץ באַרג פרעגט מען דיך:

— לימאָנאַד? יוגורט?

דאָס ליד פון איבערנאַציאָנאַלן פאָלק, פון איבערלענד  
לעבן; דאָס ליד פון אומגליקלעכן, איבערמאָדערנעם צוקונפֿטס-  
פאָלק, וועלמיר זינגען אין דער היים...

— — — — —  
מען פאַרגעסט אַזוי, מען פאַרגעסט דאָ אַזוי גרינדלעך, אַז  
ווען מען זיצט ביים טאַבעל-דאָט, ביים אַלגעמיינעם נרויסן טיש,  
און מען הערט דייטש, פראַנצויזיש, איטאַליעניש, שווייצער־יש,  
ראַמאַניש — פאלט גאָר נישט איין, אַז  $\frac{1}{4}$  דערפון איז יידיש,  
איינפאַך יידיש... נאָך וואָס זאָל זיך אַפרייער מענטש אויף דער  
שויס פון דער פרייער נאַטור פאַרשטעלן? זיך פאַרלייקענען? און  
דאָך — דער אָנגעקאַכטער שקלאַפֿן-טאַפּ! און... מען אַנטלויפט  
צוריק צו די בערג...

— — — — —  
אייביק זיין צווישן בערג קען מען דאָך נישט...

מען דערמאָנט זיך...

מען דערמאָנט, אַז דאָרט, ווייט, אין טאָל, אין גהנום-טאָל  
ליידט די יידישע נשמה. און זי האָט אין זיך טיפערע אָפּגורנטן  
און פיל העכערע בערג-שפיצן, און פיל לעבעדיקערע שייגהייט,  
און געוויטער, און עס כאַפט אָן אַ בענקשאַפט! און זי שרייט אין  
יעדער אָדער, אין יעדן טראָפּן בלוט:

— אַהיים...

ניין, נישט "אַהיים", מיין היים איז אין ערגעץ און או-

מעטום, נאָר:

— צוריק, צוריק!

און — אַז מען קומט צוריק...



אין אז מען קומט צוריק, פאלט מען מיטאמאל אריין אין  
א ימים-נוראימדיקער שטימונג; אלץ אזוי ערב-ראש-השנהדיק. הימל  
און ערד, גאסן און הייזער, אלץ איז גראָ און בעפלדיק און פייכט-  
לעך, ווי עפעס, וואָס האלט זיך איין פון וויינען, און וועט דאָך  
מוזן וויינען...

און אלץ ווערט אין דער שטימונג פארטרונקען: דאָס וואונ-  
דער, פארוואָס מען האָט נאָך נישט באשטעטיקט די וואָלן אין  
דאָזאַר-שטוב אריין, און די שרעק פאר די וואָלן צו דער דומע,  
און די זאָרג: סוף-כל-סוף וועמען קלויבט מען? און וואָס וועלן  
זיי זאָגן? גרויס איז די שרעק: מען הייסט שוין ביי יידן קיין  
ביכער נישט קויפן, מאָרגן וועט מען אַסרן ליינוואַנד און טוך...  
איבערמאָרגן — מגע-ומשא... און די 15 טויזנט פאָגראַם-עקזעמפּ-  
לאַרן פון טשענסטאָכאָוו און די קליינע „געזעלעגן“ פון דאָ און  
דאָרט... אָבער דאָס אלץ, און אפילו דאגת פרנסה, ווערט פאר-  
ווייקט אין פארטרונקען אין דער שטימונג פון פארן יום-הדין.

גאנץ אַפּט הערסטו אויף די נאַלעווקעס אַ יידישן קרעכץ,  
וואָס האָט גאָר קיין שייכות נישט צום שלעכטן סעזאָן. גאנץ  
אַפּט שטויסטו דיך אָן אַן אַ פארטראַכטן ייד אויף דער דוי-  
קע-גאס, און דו פילסט, אז דאָס מאָל האָסטו אים איבערגעהאַקט  
אַחשבוּן-הנפש, נישט קיין קלער וועגן אַ שטיל באַנקראַטל. אויף  
טוואַרדע פאַרקויפט מען סליחות און מחזורים, אויף דער פראַנץ-  
צישקאַנער רייסט זיך פון צייט צו צייט פון אַ הויף אַרויס אַ קול  
פון אַ שופר... און בלאַטע פרויען טרעפסטו אין גאס, בלאַסע...  
מאָדערן געקליידט, ווייסע אָדער שוואַרצע פלאָרעדן, פליען אי-  
בערן קאָפּ; וויין-פאַרביקע, צעלאָוטע איבערציען און אין די אויגן—  
אַ פייכטקייט פון ערשטקומענדיקע טרערן, איבערן געזיכט שוועבט  
אַ שטימונג פון אַ האַרציקער תחינה, אין דער שטימע—אַן אַפּקלאַנג  
פון אַ שטילער ראש-השנהדיקער שמונה-עשרה...

נעפלדיק, גראַלעך און פייכט. און אין זאַקסישן גאָרטן  
שפאַצירן אַרום נישט פאַרנומענע האַלבע און פערטל אינטעליגענטן,  
ארבעטער אָן אַרבעט, מיידלעך אין דער נאָדל-אַלעע פאר, נאָך  
און אינמיטן דער אַרבעט... פנימער בלאַסע, אָנגעשטרענגטע, איי-ב-

געשפארטע, ליפן פארביסענע, אויגן מיט בליקן להכעיסדיקע, שפיציקע... פון צייט צו צייט רייסן זיך אויף א פאָר ליפן און עס פליט ארויס אַוויץ, א שטעכנדיקער, אַ ביזער. עס דערהערט זיך אַווערטל, וואָס וויל עפעס נידעריק מאַכן, פאַרשוועכן, באַשפּייען... דאָס האַלט אַ געוויסער טייל פון אונזער יוגנט מלחמה מיט דער ימים-נוראים-שטימונג, דאָס ווערט זיך אונזער פריש-געבאַ-קענער בראָשור-ראַדיקאַל קעגן ימים-נוראימדיקע געדאַנקען און געפילן...

נאָך וואָס? צו וואָס?

פאַרהאַן מענטשן פרייע.

פאַרהאַן מענטשן דענקענדיקע, זעלבשטענדיקע מענטשן מיט אייגענע געפילן און באַגריפן, מיט אייגענער בענק-שאַפט, וואָס לאָזט נישט צורו; אויגן, וואָס שטעכן דורך די דיק-סטע געפיל פון דער צייט; אויערן, וואָס הערן קלאַנגען פון די ווייטסטע וועלטן... די קאַנען בצבור נישט דאוונען, און נישט צו דער צייט. די קאַנען מיטן עולם נישט גיין... דאָס זענען די אייביקע זוכער פון נייע וועגן, די אייביקע ברעכער פון נייע באַנען. די גייען קיינמאָל נישט מיטן טראַקט... געפערלעך איז זייער וועג; אָן פירער צווישן שלוכטן, איבער בערג-שפיצן, איבער פעלזן-שפּאַלטן און אָפּגרוגטן. זיי שטייגן איבער דער גרעניץ, וואו ווייץ וואַקסט און קאַרן, איבער דער גרעניץ פון טויפן-נעסטן און פויגל-געזאַנג... געפערלעך איז זייער וועג, זיי גייען אָבער אַליין, פאַר זיך, אויף אייגענעם חשבון און פאַראַנטוואָרט-לעכקייט...

פאַרהאַן מענטשן — נאָקעטע נשמות... נשמות, וואָס ליידן קיין פאַרמען, קיין צייכן, קיין סימבאָלן און זענען אַליין אינהאַלט, די כוונה אַליין. זיי עטעמען מיט גייסט און לעבן אינם גייסט — זיי דאַרפן קיין נוסח און קיין מחזור נישט. זייער לעבן אַליין איז שוין געדאַנק און געבעט...

און פאַרהאַן מענטשן מיט ווילן. זייער ליפּ האָט אַ מלאַך, מיט אַ ברענענדיקער קויל פון מובח באַרירט. די נשמה מיט גאָטס

ליבע און מיט גאָטס צאָרן אָנגעצונדן, — און פון צייט צו צייט  
גייען אַוויגע לעבעדיקע פלאַקערן אַרום איבער דער וועלט און  
שאַפן... אַלץ, די וועלט און דער מענטש איז פאַר זיי דאָס, וואָס  
דאָס שטיק ליים פאַרן קינסטלער — נייע פאַרמען מוזן ווערן באַ-  
שאַפן, אַלטע מוזן אָפּטרעטן, דאָס ליים — איבערגעקנאַטן  
ווערן...

זייט איר דאָס?

ניין...

איר זייט נישט איבערן רעליגיעזן געדאַנק, נאָר אונטער  
אים... איר זייט קיין איבערצייגטע אַפיקורסים נישט; איר גלויבט  
אין אַפיקורסות. איר האָט קיין העכערע וועלט-אַנשויאונג נישט  
געפונען. איר האָט צערשטערט אין זיך דאָס איידעלע און שיינע  
און ווילט עס נאָך אויסוואַרצלען, נישט האָבנדיק קיין בעסערן  
זוימען צו פאַרזייען...  
וויסט ווילט איר ווערן...

פאַלגט מיר, ווערט אייך נישט קעגן ימים-נוראימדיקע  
שטימונגען... די אידעע, אז עס איז פאַרהאַן עפעס העכערס, פאַר  
וועלכע אַמענטש דאַרף זיך אַמאָל אָפשטעלן, אויף די קניען  
פאלן און זאָגן: איך האָב געזינדיקט, און וועל נישט מער; איך  
נעם דעם וועג, שטיינדיק, צו דיר... די אידעע איז נישט  
קאָנסערוואַטיוו, נישט קעגן פראָגרעס און קעגן דעם אַלעם,  
צו וועלכן איר שטרעבט!

פאַרן רעליגיעזן געדאַנק דאַרפן גאַנץ אנדערע ציטערן,  
פאַרן איבערמענטשלעכן געפיל — גאַנץ אנדערע.

איר האָט פערטעות די ראָלן פאַרטוישט...

זייט דאָווען!

ווערט אייך נישט קעגן האַרציקע טרערן... זאַמלט זיי ווער  
אָדער נישט — איר וועט דערהויבן ווערן!

נייגט צו אייער אויער צו די „סיני-ניגונים“. זיי זענען אַזוי  
מענטשלעך-האַרציק און ריין.

אַריס?

אַרים איז דאָס פּאָלק, נישט די שול. אַרים איז דאָס פּאָלק,  
נישט זיינע רעליגיעזע געדאַנקען; אין קינגלעכע קרוינען גע-  
פינט איר אַזעלכע בריליאַנטן נישט. די פערל פאַרמאָגט נישט  
דער ים...

אַרימקייט איז קיין שצנד.  
און זייט איר נאָך אַרעמער און האָט קיין אָרט נישט אין  
שול; און קאָנט אפילו פאַר אַן אָרט אין אַמנין נישט באַצאָלן.  
און איר גייט אין פאַרק, צי אין די "לאַזענקעס" אַריין—גייט!  
נאָר נעמט אַתנכל מיט, נעמט מיט אַסידורל.  
קוקט אַריין. בלעטערט דאָס תנכל וורך, און זעט: צי איז  
דאָ ערגעץ אַ געבאַט, איר זאָלט הונגערן? צי האָט גאָט ערגעץ  
אַנגעזאָגט, אַ מענטש זאָל פריירן פאַר קעלט?  
און קומט צום גביא צו, און הערט זיינע רייד; צי שטימען  
זיי נישט מיט אייערע געוואַלדיקסטע האַפנונגען, ברייטסטע און  
ווייטסטע חלומות? — צי בעט עס נישט אייער  
געבעט?

פריי ווילט איר זיין?  
איז אַנגעוואָרפן אַפיקורסות נישט קיין צוואַנג? נישט קיין  
יאָך, גלייך מיט אַנגעוואָרפענער פרומקייט?

## א ו ו י כ ו ת.

— דין-דין-דין!  
איך שפרינג אויף, עפן — אגוטער פריינד איז געקומען.  
יום-טוב און ער איז עפעס גאָרנישט יום-טובדיק.  
— רירעוודיק — זאָגט ער, זיך זעצנדיק, איז די יידישע  
מאָסע...

— ווי אַטרוקן זאָמד — העלף איך אים אונטער.  
— עס ענדערט זיך אזוי לייכט, ווי דאָס וועטער!  
און, — מיר גלייך אין די אויגן קוקנדיק:  
— אין איין שעה קויפסטו דיר אַ וועלט; אין איין מינוט  
פאַרלירסטו זי...

איך ווייס, וואָס ער מיינט.  
עס האָט זיך מיר אַרגע פאַרגלוסט אַ שול-קלאַפער צו  
ווערן, „אין שול אַריין“ רופן און — אויס ווירן, אַ האַלבע פאַ-  
פולאַריטעט — אַ ביסל מענטשן-שווייס פאַרלוירן.  
מיין גלאַק ביי דער טיר קלינגט נישט אזוי אָפט. די גאָס  
מורמלט.

רייד איך, שאַקלען זיך שוין אַ ביסל קעפּ אין דער ברייט,  
נישט אין לענג. איך מאַך פייער, — נישט אַלע ברעמען הייבן  
זיך אויף, נישט אַלע אויגן פלאַקערן. שרייב איך, לעזט מען און  
מען מורמלט...

— הייסט עס — זאָג איך צו מיין אינטערוויוער — אַז  
איך דאַרף נאָך נישט גיין אין מיין רו אַריין. נאָך דאָ עפעס צו  
טאָן. מיינע לידער זינגט נאָך נישט דער הויף, מיין געזאַנג האָט  
נאָך די קאָטערניקע נישט אויפגעכאַפט, ביי מיין מוזיק טאַנצן  
נאָך נישט קיין פאַרלעך, און מיטער וויגן מיט איר נישט איין  
קײן קינדער. עס הייבט זיך אָן אַ נייער קאַמף?!

מיין באקאנטן געפעלט נישט מיין שפאס. טרויעריק קוקט  
 ער מיר אין די אויגן אריין:  
 — מען דערקענט דין נישט! „אן אנדערער געוואָרן“ זאָגט  
 מען... „שוין נישט אינזערן!“ — —  
 גלייך איך האָב אַמאָל מיין יידיש פרצוף-פנים פאַרן עולם  
 פאַרהילט; גלייך איך האָב מיך אַמאָל עמיצן אין חמץ אַריין  
 פאַרקויפט; דער מאַדאָם פובליקומס פאַרבן געטראָגן, אירע פע-  
 נער אין גאָס?  
 אָבער וואָס אמת איז אמת! אַ שפּאַר ביסל ליבשאַפט צו  
 מיר האָט זיך איבערגעשמאַלצן אין אַ באַרמהערציק-באַדויערן:  
 — נעבעך, זאָגט מען, פרום געוואָרן!  
 איך שטיי אויף, הייב אָן אַרומצושפּרייטן איבער דער שטוב  
 און גיס אויס מיין ביזן האַרץ:  
 איך בין נישט פרום געוואָרן! גיי אַראָפּ און זאָג זיי!  
 איך האָב קיין שטריימל-מוסר נישט געפריידיקט, קיין רע-  
 ליגיעזע פאַרמען נישט אָנגעוואָרפן...  
 זאָג זיי, אַז מיך שרעקט נישט דער פרייער געדאַנק, ווען  
 אַפילו ער זאָל אויסשטרעקן די האַנט צום טעלערל פון הימל...  
 אַז דער מענטש, וואָס בלאַנדזשעט אַרום מיט אַ בלוטיקן  
 פראַגע-צייכן, איז מיין פריינד...  
 אַז איך ווייס, אַז די מלאכים, וואָס פאַלן פון הימל אַראָפּ,  
 זענען נישט פון די קלייגע; די בלייבן שטענדיק אין שורה און  
 שפּרינגען קדוש...  
 אַז מיך שרעקט נאָר און שטויסט אָפּ דאָס טעמפע הילצער-  
 נע „ניין!“ דאָס ביליגע, גראַשנדיקע שונד-אַפיקורסות. דער פאַר-  
 גילטער דלות פון בלייערנעם פויגל, וואָס האָט זיך אָנגעפיקט מיט  
 מאַדערנע, ביליגע שמות און שרייט: אָט פלי איך, אָט הייב איך  
 מיך! און ליגט אין בלאַטע.  
 זאָג זיי, אַז איבער דער רעליגיאָן זענען פאַרהאָן וועלטן.  
 אָבער אונטער איר — פֿי- און פערד-שטאַלן, אַז פריי דענקען  
 איז דראַמאַטיש, צווייפלען — טראַגיש; אָבער דאָס הילצערנע,  
 עס-הארצישע זיכערקייט געהער צום פאַרס...

אז טרוקענע קעפ ווארפן זיך און פלאטערן, ווי די אַמאָ-  
ליקע ציטער-נאָרלען אויף דער באַבע-יאַכנעס שלייער.  
זאָג זיי, אז מיר טוט וויי זייער אָפגעריסנקייט פון דער נאָ-  
ציאָן... פאַלק איז נאָך קיין נאציאָן נישט, ווי אַ הויפן אָנגעוואָר-  
פענע שטיינער — קיין טעמפל. און זייער אָפגעריסנקייט פון  
זיך אליין, פונם טיפן אינערווייניקסטן... אז אָפּוואַרפנדיק די  
ירושא פון דורות-מאָגנאַטן, פאַראַרימען זיי זיך, ווערן זיי  
קבצנים — — —  
— זאָג זיי אליין! — האַקט מיר מיין אינטערוויוער אי-  
בער-נאָר רייד קלאָר ע דבורים, וואָרף נישט קיין בליצן — — —  
און הייבט זיך אויף און גייט אַרויס, באַשיינפערלעך —  
צאָרניק.

— — — — —  
ניין, און טויזנט מאָל ניין!  
איך האָב קיין געדאַנקען נישט צום מאַטריצירן, און איך  
ווייל פון אייך קיין סטערעאָטיפן פאַר מיינע אידעען נישט מאַכן, —  
איך ווייל אייך נישט פאַר קאַטערינקעס צו מיינע לידער, און  
רייד אין אייך נישט אַריין, ווי אין פּאָנאָגראַפן, איר זאָלט, ווען  
מען וועט אייך אָנדריייען, איבערחוּרן וואָרט ביי וואָרט און שטענ-  
דיק דאָס אייגענע...

אידעען מוון לעבן! וואָקסן!  
ווער עס זייט, וואָרפט נאָר וואָמען! נישט קיין צעקייט  
ברויט און נישט קיין בלומען-שטאַנגען.  
און איז די ערד נישט קיין שטיק פעלז; נישט דורכגע-  
ברענט און נישט אַרירעוודיק טרוקן זאַמד, איז זי מוטערלעך  
זאָפטיק און פרוכטבאַר. נעמט זי שטיל דעם זאָמען צו, פאַרשליסט  
אים געהיים אין איר שויס, און גערט אים און גרייסט, און הייכט,  
און קומט די צייט — שפּראַצט און בליט! שפּאַרט עס אַרויף  
און אַרויס, און באַפרייט זיך, און לעבט!  
און אויף אייך, ווי אויף יעדן ייד, אויב נישט מער, קוק  
אײַך, ווי אויף חנוכה-לעמפלעך, שולחן-ליכט, און שבתדיקע בענטש-  
ליכט נאָר — אויסגעלאָשענע. שלעכטע ווינטן האָבן געבלאָזן...

גישט אייער ליכט, אייער צוריק-אָנצינדער וויל איך זיין!  
מיט בליצן וויל איך אייך אָנצינדן... לייכטן זיך און אנדערע  
זאָלט איר אליין!

---

און שכינתא בגלותא!"  
פרוויט, גייט אין שול אַריין און באַפרייט זי פון שלעכטע  
הענט! — —

---

\_\_\_\_\_



## צײטן און זייערע ווייזן.

יעדע צייט האָט איר טראַגעדיע און איר פאַרס; איר ערנסט און איר ווייז.

מיט צייטן צוריק, ווען די שולן און בתי-מדרשים זענען נאָך פול געווען מיט תורה און יידישן כבוד, ווען תורה איז נאָך ווירקלעך געווען, ווי דאָס אַלטע ווינגליד זינגט, די בעסטע סחורה, און דער באַלעבאַטישער יחוס — די קאַרפּן-קעפּ פון דער מזרח-וואַנט האָבן געפירט דאָס רעדל... האָט זיך געטראָפּן, אַז אַ „פאַר-פּאָלק“ פון „המון“, פון גראָען עולם, — ער — אַ שטיקל בעל-עגלה, דאָס ווייב — אַן איינגעמאַכטס-פרעגלערין — האָבן גע-נומען זייער בן, שוין איינמאַל אַ בענאַק! און, נישט האָבנדיק וואָס אָנצווערן, אָפּגעשוירן, איבערגעטאָן אין בגדי מלכות און אָפּגעגעבן אין גימנאַזיע!

עס האָט געכאַכט אַרושם...

איז עס פונקט געווען עפעס אַזוי פורים-צייט, הווק האָט זיך געוויגט אין דער לופט, — גייען צוויי לצים-באַלעבאַטיס, וואָס דער האָבער האָט זיי געשטאַכן פאַר וואוילטאָג, טוען זיך אָן אינמיטן דער וואָך בגדי שבת ויו"ט; געפוצטע שיך אויף שפּאַגל-ווייסע זאַקן, אַ קאַפּטאַן מיט זילבערנע סטראָקעס, אַ שטריימל מיט זילבערנע האָר, רויטע פראַנצויזישע אַפיטשיילעס אין די הענט, — און גייען מיט אַוויזיט צום פאַר-פּאָלק.

געוואוינט האָט דאָס פאַר-פּאָלק אין אַ קרום שטיבל אונטער פרעמדע טרעפּ. די איינגעמאַכטס-פרעגלערין האָט געפלאַמט ביים קוימען, מיטנדיק אַ גרויסן ראָנדעל מיט בערעלעך; דער שטיק-בעל-עגלה מאַכט זיך צורעכט אַ בייטש.

די טיר עפנט זיך, פון דרויסן באַלעבאַטיס גייען...

קומען די יידן מיט די ערנסט געמאַכטע פנימער אַריין

מיט א ברייטן „גוט-מאָרגן“. דאָס פאַר-פּאָלק כּיט אָפּענע מיילער  
ענטפּערט נישט.

וואָס באַטייט דער האָנער? דער גרויסער כּבוד?  
נעמען די יידן אָן דעם שטיקל בעל-עגלה ביים קנאַפּ פון  
עשו-פעלצל:

— וואונדערט אייך נישט, ר' יענקל...

— „ר' יענקל?“ ר' יענקל ציטערט!

— און ציטערט נישט ר' יענקל, מיר זענען, חס ושלום,  
נישט אויסן קיין שלעכטס, די זאך איז נאָר אזוי: מיר האָבן גע-  
הערט, אז איר האָט אייער זון אָפּגעגעבן אין די שקאַלעס אַרײַן.  
פאַרשטייט מען דאָך, אז ער וועט אַוודאי בשלום ענדיקן, און  
ווערן אַ שררה אַ גרויסער, אַ קרוב למלכות... זע'מיר אייך געקו-  
מען בעטן, איר זאָלט זען, און טאַקע מיטן כּוח פון כּיבוד-אב, ער  
זאָל יידן קיין שלעכטס נישט טאָן!

גיט זיך ר' יענקל אַ הילכעדיקן זעץ מיטן פּויסט אין האַרץ  
אַרײַן:

— כל זמן איך לעב!... און פאַרכליפעט זיך — —

און די איינגעמאַכטס-פּרעגלערין צעכליפעט זיך אונטערן  
קוימען אין איר ווינקעלע, וואו זי האָט זיך פאַר די מכובדים  
באַהאַלטן, כאַפּט זיך אָן ביים אָפּענעם האַרץ און ברענגט קוים  
אַרויס, מיט אַ טאָן פון אַוויינענדיקן „ברכו“ פון צוגעשנירטן  
האלז:

— סיידן... סיידן איך בין קיין מאַמע נישט...

דער סטודענט אַליין איז אין דער היים נישט געווען.

דאָס איז געווען פאַרצייטנס.

און היינט? היינט, אין דער צייט פון אָפּטריניקייט, האָבן  
זיך ערגעץ צוזאַמענגענומען עטלעכע סטודענטלעך, וואָס קאָנען  
זיך נישט ראַוירן, נאָך מיט דער מוטערס, גיכער — דער אַמס  
מילך איבער די פּרישע ליפעלעך, — צוזאַמענגענומען און אַרויס-  
געגעבן צו כל ישראל אַ מאַניפעסט:

— זיי וועלן נישט אָפּטרעטן!

זיי וועלן נישט אַוועקגיין צו כל טוב און איבערלאָזן די

כנסת ישראל עלנט און פארשמאכט. זיי בלייבן! דער כנסת ישראל  
צוליב זאגן זיי זיך אָפּ פון איינגעמאכטס! זיי ווילן נישט!  
מיינט איר אפשר, אז בכאן לאכט מען? האָט צייט!  
עס איז טאָקע אַ ביסל קאָמיש; נישט מער, ווי אַ פאָסט-  
טאָג צו שפּעט! שמד ווערט אויף דער בערזע וואָס אַטאָג ערגער  
נאָטירט. הערט ממש אויף צו זיין סחורה!  
מען גיט קיין איינגעמאכטס נישט...

מען הייסט משומדים וויילן, וואו עס זענען פארהאן נאצי-  
אָנאלע קוריען — אין דער יידישער קוריע. עס קען מעגלעך זיין,  
אז זיי וועלן מוון צאָלן אין רוסלאַנד דעם יידישן אָפּצאָל פון  
ליכט און אין פוילן — עטאט. דריי אלטע משומדים זיצן אין  
מיניסטעריום פאר פאָלקס-בילדונג, טרייבט זיי קאסאָ אַרויס. די  
נייע שרייבט מען אין אַטעסטאַט: „איז יעוורעיעוו“ — אָפּגע-  
סטעמפלט! אַ ייד צו בלייבן איז שוין היינט קיין גרויס מסירת  
נפש נישט... אָבער — יונגהייט — נאָרהייט! און ווייטער דאָס זעל-  
בע, ווי זאָגט שלום עליכמס יידענע:

— קינדער פלאַלען!

דעם רעכטן ווייץ האָט אונזער היינטיקע איינגעמאכטס-  
פרעגלערין, מאַדאַם פלאַפל — אונזער פובליציסטיק געמאכט.  
מיטאַמאָל זיך אַ הייב געטאָן, מיט די אויגן פון אונטער די גלע-  
זער — אַ בליץ, די הענט — צעוואָרפן, דאָס מויל געעפנט און  
אָגעשריי געטאָן:

— שקצים!

— סטייטש — צעהיצט זי זיך — דאָס יידישקייט אַליין  
האָט גאָר קיין ווערט נישט?

— — — — —  
דער ווייץ איז: חוּק האָט זיין איינציקן וון נישט דערקענט!  
די הון, וואָס האָט זיך אַזוי לאַנג געריבן אָן פרעמדע ווענט —  
אירע טויטע אייערן!

מאָדאַם פלאַפל, עס זענען דאָך אייערע גדולים!  
ווער האָט מבטל געמאכט דאָס יידישקייט, אַז נישט  
איר, מאַדאַם?

איר פארבט אייך איבער צו יעדן סעזאן אייער קליין ביסל  
האָר אויף אַן אַנדערע פאַרב; אויף אַן אַנדערע קאַליר, און גע-  
דענקט אַפילו נישט: אין וועלכער פאַרב איר האָט די אייער  
געטראָגן און שפּעטער אונטער די פליגל געוואָרימט!

איך וויל און וועל עס אייך דערמאָנען, מאַדאַם!

אַמאָל האָט איר זיך געפאַרבט חבת-ציונדיק. די צייטן פון  
אחד-העם מיט זיין אַלט-העברעאיש יידישקייט. ישראל, די תורה  
און ארץ-ישראל איז איין קניפל. — אין אייער וויינטאָרן, אין  
די באַשאַטנטע אַלעען זענען אַרומגעגאַנגען שפּאַצירן: משה,  
ישעיה און — אחד העם... אַלעבן, ווי אונטער דער זון!

ברענט דאָך אָבער אַלץ מיטאַמאָל, ווי טרוקן שטרוי, האָט  
זיך חבת-ציון מיטן אחד-העמים אויסגעברענט ווי אַ קורץ פלעמל,  
דערנאָך אַ ביסל רויך און אויסגאַדע געוואָרן.

אחד העםס פילאַנאָפּיע אין חבת-ציונדיקן מאַנטל מיטן ספּענ-  
צערנישן אונטערשלאַק איז אוועק אין רומפל-קאַמער אַריין, און  
איר, מאַדאַם, האָט אייך איבערגעפאַרבט ציוניסטיש, ווינער  
הויך-מאָדערן-פּאָליטיש. געביטן יידישקייט אויף רעזעלע, נאָר שטי-  
לע הינטער-טרעפּלעך-פּאָליטיק... מען מוז פאַרוואָרגן די, וואָס —  
ווילן נישט און קאָנען נישט...

האָט מען אייך פאַרגעוואָרפן, אַז איר טאַנצט צוריק אויף  
הינטערפּיסלעך, האָט איר אייך ראַדיקאַל געווערט, סטייטש,  
מיר רעוואָלוציאָנירן די מאַסע, רייסן זי אַז פון משיח-חלומות,  
פון ירושלים, אויף נסים געבויט... פון אַלטן יידישקייט! פון  
אַלטן הייליקייט! מיר ווילן לאַנד און שפּראַך!

מיטאַמאָל איז דער ייד, וואָס האָט געוואוסט, אַז עס איז  
פאַרהאָן געצונדיגער, בודיסטן, מאַכמעדאָנער, קריסטן און יידן, —  
וואָס האָט זיך געהאַלטן פאַר אַ פאַרשטייער פון איינעם פון די  
געציילטע וועלט-אַנשוואַנגען, און פון דער העכסטער — פון יידן-  
טום, וואָס מוז, אַזוי האָט ער געגלויבט, מיט דער צייט זיגן און  
די וועלט זיך אונטערטעניק מאַכן, מיטאַמאָל איז דער ייד אַראָפּ-  
געפאַלן צון דער מדרגה פון איינעם פון די שבעים אומות, בול-

גארן מקנא צו זיין! סערבן א אידעאל! פשוט—א פאלק ווי אלע  
פעלקער... נאך—קוים עטוואָס העכער פאר ציגיינער.  
געווען אויך א נישטע-מאָמענט.

— מיר ווילן מער נישט ליידן! די מאָראַל פון ליידן איז  
די מאָראַל פון קנעכט. מיר ווילן הערן-מאָראַל, קראַפט, מאַיאָרי-  
טעט, הערשאַפט!

— און האָב'מיר נישט איבערגעטוישט און געענדערט די  
ווערטן? האָב'מיר נישט פון הייליקן לאַנד פאָטערלאַנד געמאַכט,  
פון דער הייליקער שפראַך—פון דער תורה—און נביאים-שפראַך—  
א כרעסטאָמאַטיע—און גאָסן-שפראַך?

און, אָנגעטאָן אין אַ געלערטער טאָגע:

— דאָ קאָן מען נישט אַרויף צום גרויס-קאָפיטאַל און נישט  
אַראָפּ צו דער פאַבריק! דאָ מוז מען פאַרלוירן ווערן, אויסגיין  
ווי אַ ליכט, דאָ איז אַן האָפנונג, דאָ מוז זיין שמד!

פינקטלעך פאַראויסגעזען, ווי אַ הונדערט-יעריקער לוח!

דערנאָך—נאַציאָנאַל, ככל-הגויימדיק.

— מיר זענען אַ פאלק, ווי אלע פעלקער. נישט ווייניקער

און נישט מער.

— אַ נאַציע, נישט אָפהענגיק פון רעליגיע און וועלט-אָנ.

שוואַונג... מיר זענען נישט נאָרמאַל. מיר ווילן עס ווערן! מיר  
ווילן לענגער אויף אונזער אַקטל נישט טראָגן קיין לאַסטן: מאַ-  
ניזם, מאָנאָטעאיזם; גענוג גאַרבאַטע! מיר ווילן קיין פלאַקער און  
קיין שטורקאַצן פאַר די אומות העולם נישט זיין. „אתה בחרתנו“  
האָט אויסגעקלערט די אַסימילאַציע (און געוויס אַריינגעשמוגלט  
אין סידור!) די מיסיע האָט אויסגעטראַכט אַ דייטשער פראָפעסאָר  
(געוויס זענען די נביאים די ערשטע דייטשע פראָפעסאָרן געווען).  
די פילאָזאָפיע אין אַמעריקע איז נאָך ווייטער געגאַנגען: משומדים  
קאָנען זיין נאַציאָנאַל-יידן... „אין פאַלעסטינע וועט געשטעלט  
ווערן די פראַגע און זיכער ליבעראַל פאַרענטפערט ווערן! גלויבנס-  
פרייהייט! רעליגיע איז פריוואַט-זאַך, די נאַציע איז סאָציאַל!

און אין רוטן מיצל:

„יידישקייט... פאלקס-נשמה... טראַדיציע, ראַסן-וועלט-אָנשוין-

אונגען — אָפּגערוּפּענע מַטבעות. אין סאַציאַל-שטאַט וועט זיי זאָגן  
לען דער נומיזאַטיקער, רעליגיע, מאָראַל, וועלט-אַנשויאונג.  
— אַן אָפּלאַנץ פון דער פּראָדוקציע-פאַרם און איר  
רעכט-פאַרטיקונג און פאַרטיידיקונג... נישט פאַר אַזוינע ווערטן  
ציען מיר די שווערד פון שייד. מיר ווילן אַ יידישע אַלף-בית-שול,  
יידישע אַדרעסן אויף דער פּאָסט... „פון מאַטעריאַליסטיש-היסטאָ-  
רישן שטאַנדפּונקט געקוקט — —“

געדענקט איר, מאַדאַם, וואָס איר פון דעם שטאַנדפּונקט געזען?  
ניין? אָבער געפלאַלט האָט איר, נאָכגעפלאַלט...  
און צינד האָט איר אַייערע גדולים נישט דערקענט:  
די ציוניסטישע פּאָליטיק איז געפלאַצט. דער סאַציאַל-שטאַט  
האַט זיך אָפּגערוקט אויף אַ לאַנגע, לאַנגע צייט. די יידישע ליידן  
וואַקסן פון טאָג צו טאָג, און אויב „כּל הגוים“ — נאָך וואָס? צו  
וואָס?

מוז מען דאָך ווירקלעך זיין גרויסמוטיק, זיך אָפּפערן פאַר  
דער כּנסת ישראל! — וואָס דען שרייט איר?  
אַט דאָס איז דער ווייץ, דער סעזאָן-ווייץ:  
מען מוז זיך איבערפאַרבן דאָס לעצטע ביסל שיטערע האָר  
אויף-גראָ! אויף גראָ-יידיש...

ווייסט איר וואָס, מאַדאַם, וואָס דאַרפט איר אַיך שפּילן  
און ווייטער פלאַפלען, ווערט באמת פרום, צאָלט דער צייט איר  
שטייער, און טוט באמת תשובה, עס איז ערב-יום-כּפור, זאָגט:  
על חטא... קלאַפט אַיך מיטן דאַרן פויסטל אין דאַרן האַרץ-  
ברעטל אַריין און זאָגט... אַזוי פיל יאָרן געזינדיקט!  
זאָגט!

און קומט איר צו „בטפשות פה!“ גיט אַ שטאַרקערן  
קלאַפ!

## אונזער דאנקבארקייט.

אונזער באלעבאָס, פארלאָזט פון זיין אינטעליגענץ, האָט דעם קאָפּ פארלוירן; פארראַטן פון זיינע פירער — געבליבן ווי אַ בלענדנע שאָף. און טרעפנדיק זיך נאָך אויג אין אויג דאָס ערשטע מאל מיט פאָליטיק, — איז ער גאַר אַרויס פון די פליים. מענדעלעס קליאטשע האָט זיך דאָס ערשטע מאל אויפן וועג געטראָפן מיט אַן אויטאָמאָביל!

עס איז פאַר איר אַ חיה רעה. דאָס שנויבן — גרימזאַרן. אָט שלינגט עס איין.

די פאָרוואַל-סטראַשונקעס, וואָס ווערן איבעראַל אויסגע-לאַכט פון קינדער אין די וויגן, האָבן אונזער באלעבאָס אַרייַנגעפערענגט אין אַ פאַניק. זוכט ער רעכטס און לינקס נאָך הילף — בליצט דורך אַ געדאַנק:  
— יאָגעללאָ!

קוים געטראַכט, באַווייזט זיך שוין פון יענער, פון דער לינקער זייט אַ מאַניפעסט;

„מיר ווילן ביי ציוניסטן, חסידים, עצעטעראָ קיין נדבה נישט נעמען!“

ווער האָט עס געזאָגט?

ווער האָט דעם שווימענדיקן אין ים, וואָס איז (און ווען אפילו אומזיסט און אומנישט) איבערגעשראַקן צום טויט, גע-טרויט נישט זיין אייגענע קראַפט, —

ווער האָט אים דאָס ברעט, אָן וועלכן עס קלאַמערן זיך זיינע פינגער, פון אונטער די הענט אַוועקגענומען און גערופן: טרענק זיך?

ווער האָט געקאַנט דעם נישט געוויינטן, נאָך שוואַכן

ראנגלער אין קאמף פאר זיין מענטשלעך רעכט, טראָציק אונטער-  
שטעלן אַ פוס אויף דער גליטש?

ווער זענען די אויטאָרן פון מאַניפעסט?

ווער איז דער „מיר“, וואָס נעמט קיין נדבה נישט?

„יד ישראל באמצע!“ איך בין זיכער, דאָס האָבן מיר

געזאָגט!

מיר — אונזער אייגן פלייש און בלוט, אונזער רויט ביסל  
יונגוואָרג.

נאָר מיר — נאָר אונזער נישט דערוואַקסענער, נישט אויס-  
געשטאַנענער אינטעליגענט און האַלבער אינטעליגענט. —

נאָר אונזער שרייענדיקער רעדל-פירער, וואָס מיינט, ער  
פירט, ווען ער ווערט נאָר געשטופט; וואָס נעמט שטענדיק מיט  
בלויזע הענט קאשטאַנען פון פייער אַרויס, קיינמאָל נישט פאַר-  
זוכנדיק דעם טעם פון אַ געבראַטענעם קאשטאַן...

נאָר דער האָט עס געקענט זאָגן!

זה לעומת זה...

קעגן משרת פון דער הייך, שטייט דער משרת פון אונטן.

דער קריסטלעכער אַרבעטער וועט מיר, אין דער פאַבריק,  
וואָס ער האָט פאַרגומען, אַזוי לייכט נישט אַריינלאָזן: ברויט איר,  
און בפרט אונטן, אַ קאָנקורענץ-זאָך!

אַבער ער שטייט אין קאמף און זוכט מיטהעלפער איבע-  
ראַל, וואו מענטשן קעמפן פאַר זייער פרייהייט.

האָט זיך דאָך די פעטערבורגער סאַציאַל-דעמאָקראַטיע ער-  
קלערט אין ליבע צו פוילן. געוואָלט אַ שידוך שליסן, צוגעזאָגט נדן—  
די פוילישע באַפרייאונג! און נישט מיטן פוילישן אַרבעטער, און  
נישט מיט זיין ראַדיקאַל האָט מען געהאַנדלט; זוך זיי אין פע-  
טערבורג מיט ליכט!

מיטן פוילישן מיט-מאַש פון אלע פאַרטייען, ביי 900/0 נא-  
ציאָנאַלע דעמאָקראַטן!

באפרייער זאָלן אַפּשטויסן קעמפער, וואָס קעמפן פאַר  
גלייכפאַרעכטיקונג, דאָס איז אַ נאָנסענס, דאָס איז, ביי קלאָרע



געדאנקען, אן אומגעלעכקייט! דאָס קען נאָר געשען ביי  
אונז, ביי אונזער געפאלנקייט אונטערטעניקייט—ביי גלות-משרתים!  
דער קלאַסן-קעמפער קען נישט און טאָר זיך נישט  
שטעלן קעגן באַפֿרייאונג פון פעלקער. אין זיין טומל דארף  
נישט דערשטיקט ווערן קיין איינציקער וויי-געשריי פון אונטער-  
דריקטע מענטשלעכע גרופן.

אַפּשטויסן אונזער האַנט, און נאָך איידער זי האָט זיך  
אויסגעשטרעקט, האָבן געקאָנט נאָר מיר אליין, נאָר אונזער  
אייגן בלוט און פלייש, נאָר אונזער אין גלות פאַרוואָרלעסיקטע  
נשמה!

-----  
משרתים פון אויבן (דריי הונדערט אונטערשריפטן), משרתים  
פון הינטן (דער מאַניפעסט!) און אינמיטן אַ צעשראָקענער באַ-  
לעבאַט, וואָס קען, אויס לויטער נאַרישער שרעק, באַגיין—פאַר-  
רעטעריי!

אַ, יוצר משרתים!  
ווי די וואָלן וועלן נישט דורכגיין, דיר, פוילישער פריץ,  
קומט אונזער דאַנק!  
אומעטום האָט מען אונז געפלאָגט, געפייניקט, געטריבן, —  
דו האָסט אונז ווערמיק געמאַכט, פאַרוואָרלעסיקט!

## צו פיל!

איך האָב גערופן: אין שול אַריין; יעצט וואָלט איך גע-  
רופן: אין מקוה אַריין!

ניין, נישט אין מקוה אַריין! די מקוה אין וואַרשע  
זענען צו שמוציק, צו געפערלעך פאַרן געזונט, און די פראַגער-  
די נייע מקוה, גאָט ווייסט, ווען זי וועט פאַרטיק ווערן. אפשר  
וועט מען זי שוין נישט דאַרפן...

איך רוף אייך צו דער ווייכסל.

צו אַנדערע (ווי אַש זאָגט) רעדט זי פויליש, צו אונז —  
יידיש!

גייט אייך באַדן צו דער ווייכסל.

איר האָט קנאַפּע דריי הונדערט ווערם אויף אייער לייב.  
קנאַפּע, ווייל פיל אונטערשריפטן זענען געפעלשט. לשם  
מצוה געפעלשט!!

אַבער — צו דער ווייכסל!

וואָשט פון אייער לייב אַראָפּ — די ווערם!

און אפשר — איך קען אָן ספקות נישט לעבן...

אפשר איז עס נישט קיין ווערמיקייט, נאָר — שרעק!

די אַלט-אינדישע לעגענדע, נאָך פון פאַר בודא, דערציילט:

אַטמאַן (דער אָטעם — די נשמה — גאָט) איז געווען

אַליין!

אייער אַליין איבערן גאַנצן נישט, איבערן גאַנצן „גאָר-  
נישט“, איבערן לערקיט.

האָט ער זיך איינמאַל דערמאָנט, אַז ער איז איינער אַליין.

און האָט אַ ציטער געטאָן.

אַ ציטער פאַר שרעק.

פאַר שרעק, וואָס ער איז אַליין, אייער אַליין איז

בערן גאַנצן „גאָרנישט“, איבער דער אומענדלעכער לערקיט...

האָט אַטמאַן פאַר שרעק די וועלט באַשאַפן!  
ווי אַ שפּין שיקט פון זיך פעדימלעך אַרויס און באַשאַפט  
אַ געוועב אַרום זיך.

ווי ליכטיקע קערפער שיקן אַרום און אַרום פון זיך שטראַלן  
אַרויס און מאַכן אַרום און אַרום זיך אַפּיינע, ליכטיקע שטראַלן—  
געזיין...

אַזוי האָט אַטמאַן די זאַכן פון זיך אַרויסגעשטויסן און  
מיט זיך אַרומגערינגלט, —  
די וועלט באַשאַפן!

און פון איינהייט איז פילקייט געוואָרן; פון איינהייט  
די מערצאָל געוואָרן...

פון איינער אַ חברה!

און חברה שרעקט זיך נישט!

און אונזער יידיש-פוילישער אינטעליגענט, דער פאַטענטיר-  
טער, ווי דער נישט-פאַטענטירטער, איז איינזאַם; פון דאַנען  
אָוועק, אַהין נישט געקומען.

די מוטער פאַרלאָזט, פון דער אַם געטריבן, איז ער אליין  
שטענדיק אליין.

אַ לעבעדיקער פאַראיינזאַמטער יתום...

בלאָנדזשעט ער אַרום איינער אליין אינעם תּהו ובהו, אין  
דער לערקייט צווישן צוויי פעלקער...

צווישן פאָלק, וואָס די ווייכסל ברומט צו אים פויליש, און  
צווישן פאָלק, צו וועלכן די ווייכסל ברומט אַזוי מוטערלעך, —  
יידיש!

און איינזאַמקייט איז — שרעק!

ציטערט מען פאַר אַ בלאַט, וואָס איז מיט דרוק-פאַרב באַ-  
שמירט; ציטערט מען פאַר פאַפּירענע שלאַנגען...

און וועלטן פון זיך אַרויס באַשאַפן, פון זיך אַרויס עפעס  
אַרויסשטראַלן, אַרומרינגלען זיך מיט זאַכן, מיט ממשותדיקע  
זאַכן, וואָס זאָלן זיין דער אויסגוס פון זיין „איד“, פון זיין נשמה,  
פון זיין ווילן, — איז ער נישט אימשטאַנד!

היברידן—לעבעדיקע, פון צוויי מינים צוזאַמענגעמישטע—

זענען אימפאָטענט; היברידן זיינען עקרים און עקרות.  
אין ערשטן, אין צווייטן, העכסטנס אין דריטן דור!  
בלאָנדזשעט מען אַרום אין צווישן-פעלקערלעכן תהו ובהו  
און מען ציטערט.

די אימפאָטענטע נשמה איז איינגעהילט אין שרעק.  
אַגענוזענע הויט אויפן לייב, אַציטער-שטראַל אין אויג און  
קניען פאַרציטערטע...

אימפאָטענטע איינזאַמקייט איז שרעק.  
שרייבט מען אונטער פּראָטעסטן פאַר שרעק; וויל מען  
פאַרראָטן פאַר שרעק.

אַבער — ווערס צי טכוירן — קנאַפע דריי הונדערט  
די צאָל!

די „ראָלאַ" זאָגט: ווייניק! די „פּראָוודאַ" דאַנקט גאָט, וואָס  
אַזוי ווייניק; זיי קומט רעכט, בירגערלעכע רעכט, און אויף דעם  
פלאַדן האָט זי גענוג אייגענע מיילער!  
פאַר אונז אַבער איז קנאַפע דריי הונדערט — צו פיל!

## פאבריקאנטן און ארבעטער.

מיר טאָרן אונזער לעבן נישט בויען אויף פרעמדן יושר,  
אויף פרעמד באַרמהערציקייט.

די צייט, ווען אונזערע עלטערן האָבן לויט דער עצה פון  
א גוט האַרציקער מטרוניתא זיך אָנגעטאָן זעק איבער די קעפּ און  
אַרויסגעגאנגען ביינאַכט, און אַרומגעלאָפן אין די גאַסן פון רוים,  
שריינדיק:

— זענען מיר דען קיין ברידער נישט, קיין קינדער פון  
איין טאָטן נישט, האָט אונז נישט איין גאָט באַשאַפן, פאַרוואָס  
יאָגט איר אונז און פלאָגט, פאַרוואָס פאַרגיסט איר אונזער בלוט?  
די צייטן זענען פאַרביי.

אן אלגעמיינע, צווישן-פעלקערלעכע פרעסעריי האָט אַרומ-  
געכאַפט די וועלט; איר וועט אין אַכזריותדיקן קריג קיין יושר  
נישט וועקן: נישט וועקן קיין געוויסן...

און נאָך מינדער קען מען בויען די נאָענטע צוקונפט אויפן  
געפיל פון געזעצלעכקייט און רעכט... בפרט אויף חזקות!

אַלץ איינס, ווער עס איז פריער אַהער געקומען און זיך  
באַזעצט. צי די, צו וועלכע די ווייכסל רעדט פויליש, און זייערע  
מלכי חסד זענען גרויסע מכניסי-אורחים געווען און אונז, פאַר  
אַ געוויסן אָפּפאַל, אין לאַנד אַריינגעלאָזט, ווי מען לערנט אין  
„פוילישן“ חדר...

אַדער, לויט דער נייער אויספאַרשונג: פריער זענען געקו-  
מען מיר, מיר, צו וועלכע די ווייכסל ברומט יידיש, און מיר  
האָבן אַהער אַ הויכע ציוויליזאַציע געברענגט, דאָס לאַנד קולט-  
וירט, די צוגעקומענע געצנדיגער אַרבעטן און שאַפן געלערנט...  
און ערשט שפּעטער, אַז דער המון האָט אָנגענומען דאָס קריסטנ-  
טום, האָט זיך דאָס רעדל איבערגעדרייט און מען האָט אונז, אין

נאָמען פון קלויסטער, אונזער רעכט געטאָן: באַרויבט פון אייגן-טום, פון מענטשלעכן שטאַלץ, געיאָגט און געפלאָגט און פאַר פאַכ-טער, פאַקטוירים און שענקער געמאַכט און מיט גרויס גענאָד די רוטענישע קלויסטער אָפּגעגעבן אין אַרענדע... אַלץ איינס!

מיר זענען געוויינט אין אונזער פאַלעסטינאַ פון טערק-רויטע פעסער צו באַקומען... מיר ווייסן וואָס צווישן-פעלקער-רעכט און גערעכטיקייט באַטייט...

און האָבן מיר איינגאַל פאַר אַלע מאָל אָפּגעריסן מיט דער פאַכטער-און שענקער-אירע צו לעבן פון פריץ גענאָד; קענען מיר שוין נישט האַנדלען און וואַנדלען אונטער אַ פרעמדער פיר-מע; פאַרלאַנגען מיר שוין יידישע רעכט; קענען מיר שוין נישט ליגן, ווי אַ הונט ביי פרעמדע פיס און סקאַמלען: באַרמהערצי-קייט! מוון מיר, ווי ווייט עס איז מעגלעך אין גלות, אויספעכטן, ווייניקסטנס, אונזער עקאָנאָמישע זעלבשטענדיקייט!

ווער עס וויל לעבן און קען נישט און וויל נישט באַצוויי-גען, און עס איז אים נמאָס געוואָרן די קעסט אין הכנסת-אורחים-שטיבל, מוז עקאָנאָמיש זיין שטאַרק, נישט הענגען אויף אַ האָר, צום איבעררייסן אין יעדער מינוט פון פרעמדן צאָרן...

מיר מוון פראָדוצירן און פאַר אונזער אַרבעטער מוז זיך עפענען, ווייניקסטנס, די יידישע פאַבריק!

זאָל צום באַיקאַט פון דרויסן נישט צוקומען דער באַיקאַט פון אינעווייניק.

עס איז ערשט נישט לאַנג שווער, כמעט אוממעגלעך געווען. דער פובליציסט האָט זיך אויסגעריסן דעם האַל, שרייענ-דיק: פאַררעטער! די צייטונגען זענען פול געווען מיט געוואלדן! און דער שידוך צווישן פאַבריקאַנט מיטן אַרבעטער האָט זיך געריסן און געריסן. דער אַרבעטער האָט געשטרייקט; דער פאַבריקאַנט האָט געטריבן.

די סיבה איז געווען אַ איינפאַכע.

אַז עס האָבן זיך אויסגעשיילט, פון טונקעלן געפלאָרעט, אַרויס.

די קלאסן-אינטערעסן, האָט זיי דער יידישער אַרבעטער דער ער-  
שטער דערזען, דער ערשטער דערפילט.

דער קריסטלעכער חבר זיינער האָט אַ טראַדיציע פון פיזי-  
שער, אונטערטעניקער אַרבעט. און די פאַבריק איז פאַר אים  
אַ באַפרייאונג פון נאָך שווערערע אַרבעט; ער קומט פון דאָרף!  
און פון נאָך טיפערער און שאַרפערער אונטערדריקונג; ער קען  
דעם פריץ מיט דער אַרדינאַריע און זיינע ריטער, און דעם עקא-  
נאָם מיט זיין אַראַפניק... און דאָס מערסט—בעזוגראַמאַטנע...

דער ייד, אפשר אַרבס, אפשר אַ דאַנציקער סוחרס אַזון,  
בלאָט אַ באַלעבאַטיש קינד, „גראַמאַטנע“, נערוועז, אָן טראַדיציע  
פון געהאַרכזאמקייט און שווערער אַרבעט, אַבסאָלוט פריי פון  
יעדער איבערלעכער דיסציפלין, — אַזא בחור קומט פון בית-  
המדרש, פון שטיבל פון קלייט, אָדער פרייע מעקלעריי, און פאַלט  
אין פאַבריק. ווי אין אַ קאָזאַרמע אַריין, און נעמט זיך גלייך צו  
ברענגען משיח, דעם סאַציאַל-שטאַט צו בויען...

דער פאַבריקאַנט קאָן און וויל זיך נישט לאָזן רואנירן,  
אַפילו נישט מאַגערער מאַכן דעם ביסן! שריי-הוקים: יידיש-  
קייט, נאַציאָנאַלע געפילן! „געשעפט איז געשעפט“ און ער טוישט  
דעם אומרואיקן יידישן אַרבעטער אויפן קריסטלעכן, רואיקן, נאָך  
נישט געוועקטן.

און וואָלט ווער געפרוּווט ריידן צום יידישן אַרבעטער:  
רואנירט נישט די נאַלעווקעס, לויפט נישט פאַראויס, גייט  
טריט ביי טריט מיט אייערע חברים, די יידישע אינדוסטריע איז  
נאָך צו שוואַך, ערשט אויסגעשפראַצט.

— יידישקייט? נאַציאָנאַלע געפילן — וואָלט איר געהערט  
אַ תשובה—נעפל און דונפֿט, וואָס פאַרטונקלט נאָר דעם קלאַסן-  
קאַמף...

היינט האָט זיך די לאַגע אַ ביסל געענדערט.

דער קריסטלעכער אַרבעטער האָט דעם יידישן אַרבעטער  
דעריאָנט, און אפשר איבערגעיאָגט, און אין פאַרטיי-דיסציפלין  
איז ער שטאַרקער. ער שטרייקט שוין עפֿטער, פאַרלאַנגט

מער, שטעלט אייזערנע פאָדערונגען... און דער יידישער —  
הונגערט.

און יידישער איז ער אויך געוואָרן...  
אויסער אייניקע שטארע דאָגמאטיקער, פארשטייט שוין  
דער יידישער פראָלעטאָריער, אז ער איז יידיש.  
ער האָט זיך דערפילט!

ער ווייסט שוין, אז אויסער און נישט אָפהענגיק פון דער  
ברויט-פראָגע זענען פארהאן נאָך אנדערע, פיליכט נישט ווייניקער  
צעווייטאָגטע לעבנס-פראָגן, אז אויסער ברענענדיקע פיין און לייד  
פון האַלב-פארהונגערטע איבעראַרבעטונג, זענען פארהאן נישט  
ווייניקער ברענענדיקע און צעווייטאָגטע פראָגן פון אונטערדריק-  
טע ראָסן און פעלקער, אז דאָס לעבן איז נישט קיין גראַדע  
ליניע, נאָר אַ פלאַנטער פון טויזנטער, טויזנטער פראָגן און פראָג-  
לעמען, און אז דער צייט זענען אַלע געשטעלט געוואָרן צום  
פארענטפערן מיטאמאָל...

דער יידישער אַרבעטער האָט דערפילט און געמוזט דער-  
פילן, אז אין זיינע אָדערן שלאָגט יידיש בלוט, אז עס באַלעבט  
אים אַ יידישע נשמה, אז ער רעדט יידיש, לעזט אַ יידיש בוך,  
אַ יידישע צייטונג, זאָגט אַ יידיש גלייכווערטל, זינגט אַ יידיש  
לידל און (שווער צו פארלייקענען!) ער בענקט צו אַלעם, צו  
וואָס אַלע יידן בענקען, ער קאָן זיך נישט אָפרייסן פון שטאַם  
און קאָן זיך אפילו נישט אָפנאַרן מיט אַסימילאַצאָרישע חלומות  
און נישט טרעטן אויפן וועג, וואָס פירט פון שול צום קלויסטער...  
ער וויל און מוז פאַרבינדן און געפינען דעם סינטעז  
פון זיינע קלאַסן-און פאָלקס-אינטערעסן...

היינט קאָן דער שידוך צוריק אויפגעריכט ווערן.  
איז דער לאָזונג „זעלבסטהילף“, מוזן זיין — — יידישע  
פאַבריקן מיט יידישע אַרבעטער.



## דער סנדק.

איך קום אריין צו מיינעם א באקאנטן ייד — א שטיקל עושר און א פלל-טוער; א נדערע, גערן-צי נישט גערנוויליק, זענען זיך צעפארן, — לויפט ער ארום, דער באקאנטער מיינער, איבער דער שטוב, דאס פנים שטראלט, די אייגעלעך גלאנצן און רייבט זיך די הענט.

— געלויבט איז גאט! געלויבט איז גאט!

— עפעס א נחת אין דער משפחה? א קינד חתונה גע-

מאכט? אן אייניקל צוגעקומען? ... ניין? וואס דען? פאפירן זיך געהויבן? אהויז געקויפט, אויף דער לאַטערעע געוואונען? שטעלט ער זיך אָפּ אַ ביטל באַליידיקט:

— מיינט איר טאקע, הייסט עס, אז אַזא ייד ווי איך,

לחלוטין נישט קיין רויטער, דאגה שוין גאַרנישט פאַר כלל און בין מיט אים צוזאַמען נישט משמח? —

— חלילה! איך מײן גאַרנישט... אָבער וואָס פאַר אַ גוטס איז געשען פאַרן כלל?

ער שווייגט, איך פרוב טרעפן:

— איליאַדאָר האָט תשובה געטאָן? באַגיסט זיך מיט טרערן

און בעט איבער פאַרן בלוט פון יידישע קינדער, וואָס מען האָט דורך אים פאַרגאַסן? די חרטה זיינע?

דער ייד מאַכט אַוועק מיט דער האַנט.

— אי, — איז ער מבטל — דער משוגענער! פלוידערט

עמיצן להכעיס!

— וואָס דען? אהא! טרעפּאָוו האָט אָפּגעשטעלט די גירושים

ביז נאָכן ווינטער!...

— ווי לאַנג וועט נאָך זײַן ווינטער?

ווייל איך ווייטער טרעפן:

— איבער דער נעווא בלאַזט אַ לינדער פּאָליטיש ווינט? דערשמעקט?

דער ייד שטעלט זיך פאַר מיר אָפּ, פאַרלייגט די הענט איבערן יידישן האַרץ און מאַכט באַשיידן:  
— איך קוק גאַרנישט אַזוי ווייט...

— דאָ אַ שטיקל נחת? אויפן אָרט?

ווייל ער מיר שוין העלפן טרעפן:

— איר באַשעפטיקט אייך גאַרנישט מיטן באַיקאַט? — פּרעגט ער.

— איר לעזט נישט קיין בלעטער?

— די גאַסן-בלעטער?

ער לעזט פּויליש, ער פלעגט באַקומען „נייעס“, מען האָט צוגעשיקט, פלעגט ער די נומערן שיקן אין קיך אַריין; אַפּשרע קיך, אַ יידישע דינסט. זאָל זי לעזן. ער פירט די גאַס (אַ „פּלל-טוער“), וואָס דאַרף ער וויסן, וואָס די גאַס טראַכט? ער טראַכט שוין פאַר איר... מונטער איך אים:

— נו?

— נו, וואָס איז מיטן באַיקאַט?

— ער ווערט שטילער!

— זאָלט איר וויסן! — באַשטעטיקט ער מיט גדלות. דער באַיקאַט פאַלט: נישט מיטאַמאָל, פאַמעלעך, נאָר ער פאַלט, ווערט פון טאָג צו טאָג שוואַכער. מען הייבט אָן פּראָטעסטירן קעגן באַיקאַט: „נישט אַלע האָבן געזינדיקט!“

— צוריק געקומען צום „ליטוואַק“?

— נישט גראַד דער „ליטוואַק“, נישט אַלע האָבן זיך

אַקעגן געשטעלט —

— פאַרהאָן צדיקים אין סדום? און קעגן וועמען זיך גע-

שטעלט?

— קעגן פּוילישן ווילן!

— און איר האָט גאָר קיין חלק נישט אין פּוילן?

— איך? מיר?

— און דעם פויערס דעה — פרעג איך ווייטער — האָט  
מען אויסגעהערט? און דעם אַרבעטער אין פאַבריק? —  
— אַזוי, דאָס מיינט איר?  
און אַראָפּלאָנדיק זיך אויף אַ שטול:  
— מיט אַיך איז גאַרנישט צו ריידן... דאָס איז פוילן?  
און, זיך צוריק אויפשטעלנדיק:  
— אָבער מען פראָטעסטירט שוין קעגן באַיקאַט...  
ער ברענגט שאַדן?

ביידע צדדים! און קעגן אַריינפירן דעם באַיקאַט אין  
דער שול... קעגן פאַרגיפטן דאָס קינדעריש ריינע האַרץ... און  
קעגן אָפּטרייבן דאָס יידישע קינד פון דער פוילישער שול צו  
אַן אַנדערער, און אפשר צו דער יידישער... און קעגן טרייבן  
אונז פון דער אַרבעט ביי דער פוילישער קולטור בכלל. מיר  
זענען נוצלעך, דאָס זענען זיי מודה...

— און אַרבעטן אומזיסט!...  
ער מאַכט זיך נישט הערנדיק.  
איך פרעג ווייטער:  
און מ'כח דער הענדלעריין? דער יידישער שטעל מיט  
געבעקס... מיט אויבס?

עס וועט צו דעם אויך קומען—האָט דער ייד בטחון —  
נאָר פאַמעלעך... מען הייבט אָן איינצוזען...  
— אַז עס גיט נישט צו קיין גלאַנץ דעם פוילישן נאָמען  
אין אויסלאַנד... אַז עס איז פּאָליטיש נישט קלוג אָפּצושטויסן פון  
זיך 13—14 פראָצענט אַיינוואוינער, און גויטן זיי צו זוכן הילף  
און שוץ אויסערן לאַנד... אַז מיט פעטערבורג איז מען שוין  
אויך נישט זיכער, עס רירט זיך עפעס דאָרט... פאַר יעדע מעגלעכ-  
קייט פון אַ קריג ווערט מען ליבעראַלער...

— לעזט איר דאָך, דערפרייט זיך דער ייד—פויליש אויך?  
איר ווייסט דאָך אַלץ? אמת, עס פאַלט?  
איך בין מודה: דער באַיקאַט פאַלט! פאַמעלעך, נאָר די  
פאַליע לייגט זיך; גייט צוריק. דער פאַראַקסיום איז אַריבער...

— אָבער, פרעג איך, דער שטילער באַיקאַט. דאָס רייסן  
 דעם ביסן פון מויל שטילערהייט...  
 — נו, דאָס, — פאַלט אָפּ ביי זיך דער ייד — דאָס איז גע-  
 ווען פאַר יאָגעללאָ, דאָס וועט זיין נאָך יאָגעללאָ... צו דעם איז  
 מען געוויינט... אַבי נישט טומלען...  
 — און דער פריץ וועט נאָך אַמאָל ביז ווערן?  
 — אויף וואָס?  
 — אַדאגה, אויף וואָס...  
 — וועט ער ווייטער שרייען... זאָל מען אים טאָקע נישט  
 דערצערנען... שרייען טויג נישט...  
 אָט, דאָס איז די פסיכאָלאָגיע:  
 שטיל זאָל זיין!  
 שטילערהייט מעג אַלץ געשען...  
 — און וואָס וועט זיין — פרעג איך — מיטן יידישן אַרבעטער,  
 וואָס האָט פאַר זיך אַ פאַרמאכטע פאַבריק? און וואָס וועט זיין  
 מיטן יידישן געווערב, מיטן יידישן בעל-מלכה, וואָס זינקט אַלץ  
 טיפער און טיפער צום לאַטוויניק, צו דער טאַנדעט, צום שווייץ-  
 סיסטעם? און וואָס וועט זיין מיטן יידישן סוחר, וואָס בלייבט אָן  
 חלף, אָן קרעדיט און אָן וויסן? און וואָס וועט זיין מיטן יידישן  
 עמיגראַנט, וואָס לויפט ווי אַ בלענדנע שאָף...  
 וועגן דעם, — ענטפערט דער באַלעבאַט — מוז מען אַ טראַכט  
 טאָן... היינט האָב איך קיין צייט נישט... איך וועל געפינען צייט...  
 איך וועל מוזן געפינען... היינט גיי איך אויף אַ ברית...  
 און ער הייבט זיך גלייך אויף מיט אַ גדלות:  
 — כּיבין טנדק!

## דער לעבנס-פראצעס.

— קאנסערוואטיום און פאָרטשריט, זאָך און קעגנזאָך, —  
וואָס איז אמת, מאָראַלש אָדער — אויב איר ווילט — נוצלעך?  
אזוי אין דער לופטן, אזוי ריין-טעאָרעטיש, אָן אָרט און  
צייט, גישט וויסנדיק וואו און ווען, און אין דער באַציאונג צו  
וועמען — קאָן די פראַגע געשטעלט ווערן נאָר אין אַ קלייזל פון  
"חקרנים" צוליב חקרענען זיך, דורך מענטשן, וואָס זענען יוצא  
מיט טראַכטן און ווילן גישט, אָדער האָבן די האַפנונג גישט  
זייערע געדאַנקען ווען עס איז אויס צופירן, צו פאַרקליידן  
זיי אין רעאַלע לעבנס-פאַרמען...  
און אפשר אזוי פרעגן:

— קאנסערוואטיום און פאָרטשריט, וואָס איז לעבנס-פע.  
איקער?

פרובט אייך פאַרשטעלן איינס אָן דעם צווייטן!  
שטעלט אייך פאַר אַ ריין-קאנסערוואטיווע ווירטשאַפּט  
אַ ווירטשאַפּט אַבסאָלוט אָן ענדערונגען.  
"אַלץ אזוי ווי נעכטן און אייער-נעכטן!"  
זאָל זיין דאָס פאַרהייליקטע געזעץ; "ווי דער טאַטע איז  
און ווי דער זיידע איז געווען" — די רעגל אָן אויסנאַם און  
גישט איבערצושפאַרן.

אזא ווירטשאַפּט קאָן גישט עקזיסטירן.  
זוכן די באַווייזן אין דער צוקונפּט איז שווער. דאָס, וואָס  
עקזיסטירט נאָך גישט, איז נאָר פאַרשטעלונג, אָן זיכערע און  
פעסטע ליניען... דינען אין דער הינזיכט קאָן אונז די פאַראַגאָ-  
בענהייט, וואָס מיר קאָנען לעבעדיק מאַכן און זיך פאַרשטעלן,  
אז זי וויל עקזיסטירן נאָך היינט:  
איז איר עקזיסטענץ מעגלעך?

קאן מען היינט נאך באנוצן א הילצערנעם אקער אן דעם  
שאַרף פון אייזן? זייען פון זעקל ארויס, שניידן מיט א שטיינערן  
מעסער, מאַלן מיט האַנט-שטיינער?

איינגעשפּאַרטע מענטשן, וואָס ווילן נישט נאָכגעבן דער,  
אזוי גערופענער, צייט, וואָס ווילן זיך נישט אָפּזאָגן פון זייערע  
געוויינהייטן, זענען געווען אויף יעדן אָרט צו יעדער צייט, זע-  
נען זיי — אונטערגעגאנגען. —

א פוס-גייער וועט זיך מעסטן מיט רייטער. דער רייטער  
פירט, נישט די לאַסט פון וואָגן, דער וואָגן מיטן געשפּאַן מוז  
אָפּטרעטן דער באַן, די לעצטע וועט אָפּטרעטן דעם פּאַר-ווערק  
אין דער לופט...

איר וועט שוין נישט וואוינען אין היילן, נישט שווימען  
איבער וואַסערן אויף קלעצער, נישט פאַרדעקן די שאַנד מיט  
פייגנבלעטער. און פרוווט, ווילט איר עס טאָן — וועט איר אונ-  
טערגיין...

דער קאָנסערוואַטיווער זאָץ איז אַלזאָ פאַלש.

פרווט דעם קעגנזאָץ:

שטעלט אייך פאַר אין געדאַנק אַ מענטש, וואָס שטרעבט  
שטענדיק און אומאויפהערלעך, אויף יעדן אָרט, צו יעדער צייט,  
אין נישט אָפּגעשוואַכטן טעמפּאָ נאָר צום נייעם; וואָס האַלט אין  
אין ענדערן און טוישן — אָן אייביקע באַוועגונג אָן רו, אַזוי-  
גער אָן אַן אנקער, אַ באַן אָן סטאַציאָנען, — אַ שטענדיק פּאַרן.  
דער מענטש וועט נישט זיצן, נישט שלאָפן, ער האַלט אין  
אין טוישן דאָס בעט מיטן מעבל.

ער וואוינט נישט. זיין הויז ווערט קיינמאָל נישט געענדיקט.  
קוים דעם עקשטיין געלייגט, אַנייער פלאַן געבוירן, אָן אייביק  
בויען און קיינמאָל נישט צוגעפירט צום דאָך, שטענדיק אין  
דרוסן!

האָט דער מענטש אַ פעלד. קומט ער נישט צום אַקערן.  
דאָס געאַקערטע פאַרזייט ער נישט; דאָס פאַרזייטע ווערט נישט  
געשניטן — ער קומט נישט צו זיין ברויט! ער איז יוצא מיט  
טוישן די מכשירים!

גדער ווילט איר, שטעלט איך פאר א מענטש, וואס האט נישט די קראפט זיינע געדאנקען צו באהערשן, וואס קאן אבסאָל לויט נישט טוישן זיינע פארשטעלונגען. דאָס, וואָס איז איינמאָל אין זיין געהירן אריין, בלייבט שוין שטעקן, ווי אַ נאָגל, אין אַ וואַנט-אָריינגעשלאָגן. ער רעגירט איבערן גאנצן געהירן, פילט און קלעפט אויס מיט זיך אלע זיינע קעמערלעך, נישט איבער-לאָזנדיק קיין שפּאַרע פאר אַ נייע פארשטעלונג, פאר אַ נייעם געדאָנק.

דער געדאָנק, דער קיינמאָל נישט געטוישטער, ווערט פאר-שטאַרט, פארשטיינערט, און אזוי אויך דער מענטש.

שטאַנדיק, שטיינערן, אין אַן אייביקער מעכאַניש-געוואָ-רענער גראַדליניקער באַוועגונג! און דער געדאָנק אליין לעבט אויך נישט לאַנג! מען ברויכט אים נישט מער! עס באַוועגט שוין די אינערציע — די געוויינהייט אליין! און איר האָט פאר זיך אַ מענטש — אַן אויטאָמאַט, וואָס פאַרלירט דעם זין פון זיין אייגן טאָן, פון זיין אייגענער באַוועגונג.

און שטעלט איך פאר זיין קעגנזאץ:

אַ מענטש אַ פלאַטער-קאָפּ. די אידעען, די געדאנקען און פארשטעלונגען בייטן זיך אים אין געהירן, ווי די בלינד, קיינע פאַרהאַלט זיך קיין סעקונדע נישט. זיי טראָגן זיך דורך, ווי שטויב-לעך אויפן ווינט. דער מענטש איז צו קיין אַרבעט נישט פּעאַיק. די פארשטעלונג, וואָס זאָל פאַרפליישט ווערן אין אַן אַרבעט, וואָס זאָל אויסגעפירט און פאַרקערפערט ווערן, מוז דויערן.

זאץ און קעגנזאץ — קאָנסערוואַטיוזם און פאַרטשריט, וואָס איז לעבנס-פּעאַיקער?

באַזונדער גענומען, זענען ביידע נישט לעבנס-פּעאַיק. צו-זאַמען, אין אייביקן קאַמף, זענען זיי דאָס לעבן, דער פּראָצעס, וואָס באַשאַפט דעם סינטעז, דעם הכּתוב השּׁלישי — דאָס נייע לעבן, וואָס ווערט ווייטער אַפּטוק, באַקומט באַלד זיין קעגנזאץ און טראָגנדיק ווערט דאָס לעבן מיט אַ נייעם סינטעז, און עס קו-מען נייע געבורט-ווייען, דער נייער קאַמף.

דאָס איז אין אלגעמיינעם, ווי זעט אויס דער פראָצעס ביי

אונז?

קוקט מען אויפן יידישן אייגנארטיקן לעבן נישט מיט פרעמ-  
דע אויגן, איז לייכט צו דערזען, אז אונזער פראָצעס צווישן קאָנ-  
סערוואַטיוון געפיל און פאַרטשריטלעכן געדאַנק אונטערשיידט זיך  
פון דרויסנדיקן שוין מיט דעם, וואָס ער איז אַ כמעט ריין קול-  
טורעלער.

די סאָציאַל-עקאָנאָמיש-פּאָליטישע וועלט איז פאַר דער וויר-  
קונג פון יידישן געדאַנק דערווייל געשלאָסן... ער גנבעט זיך  
אַריין אין דער פרעמד, פעקלט די גרעניץ מיט אַ פּאַלשן פאַס-  
פאַרט, ווערט אַריבערגעטראָגן דורך אַפּטריניקע און פאַרענדערט  
דאָס לעבן דורך אַנאַנימע אַרבעט, מיט פרעמדע הענט —

אַבער אינעווייניק ווערט ער פאַרקערפערט אין אַ גרינגער  
צאָל קהלשע קליינע אינטערעסן און דער עיקר אין רעליגיעזע  
פאַרמען און סימבאָלן.

דאָרט איז דער פראָצעס אַ פאַרוויקלטער. עס גיסן אין אים  
אַריין זייטיקע סאָציאַלע, פּאָליטיש-עקאָנאָמישע שטראָמען. שטיצט  
זיך די רעגירונג אויף דער קירך, שיצט דער גלויבן די רעגיר-  
ונג, קעמפן ביידע פאַרן רייכן און וואָלהאַבנדן, אויף וועלכע  
זיי בויען, פון וועלכן זיי לעבן. ווערט אַ דריי-בונד, פאַרפלאַנטן  
זיך די אינטערעסן. און ווער עס איז קעגן איינעם פון בונד, מוז  
באַקעמפן אלע דריי.

אונזער רעליגיאָן הערשט נישט; די "סינאָגאָגע" האָט נישט  
די מאַכט צו באַצווינגען; אירע דינער, דאָס פלי-קודש, איז דאָס  
אַרימסטע, שוואַכסטע און אונטערטעניקסטע אין פאָלק.

אויף זיי שטיצט זיך קיין פּאָליטישע מאַכט, קיין פראָדוק-  
טיווע פאַרם און זיי ווערן פון קיינעם נישט געשיצט, ווערט מיט  
קיינעם קיין יד-אחת נישט געמאַכט.

אונטערדריקט פון פרעמדע און קיינעם נישט האָבנדיק  
הינטער זיך, מוז אויך דער קאָנסערוואַטיווער ייד פאַרלאַנגען פאַ-  
ליטישע פרייהייט; און זיין רעליגיעזע געפיל קען אַבסאָלוט גאָר



נישט האָבן קעגן אידעען, וואָס שטאַמען פון שבת, שמיטה און יובל...

און אויב דער פרומער ברויט-געבער האָט לעצטנס גערופן דאָס ספר מיט זיין פארטייטשער צו הילף קעגן אַרבעטער; און אויב דער מינדער געבילדעטער יידישער אַרבעטער האָט זיך אויפגעלייגט קעגן רעליגיעזע סימבאָלן און פאַרמען, פון וועלכע דאָס געבילדעטע באַלעבאַטישקייט האָט זיך נאָך נישט באַפרייט — —

איז עס געווען נישט מער ווי אַן אָפּקלאַנג פון דרויסן-דיקן לעבן, ווי אַ נאָכמאַכעריי. און פון זעלבן סאָרט איז אויך די שרעק פון אונזער פרעסע פאַר קאָאָוויץ.

---

איך בין געשטאַנען, שטיי און רעכן ביון לעצטן אָטעם-צוג צו שטיין אין די רייען פון די קעמפער פאַרן פאַרטשריטלעכן יידישן געדאַנק...

און נישט שווער איז זיך קעגן קאָנסערוואַטיוון געפיל צו באַוואָפּענען; זייער לייכט אים צו שרייבן אַן „אָבוויגיטעלני אַקט“, אויסצורעכענען אַ גרויסן „על חטא“ — עס איז וואָר, אַז דאָס קאָנסערוואַטיווע היט אָפּט דאָס פאַס, אין וועלכן דער וויין איז שוין לאַנג געפּעלשט; גייט אַרום אויף דער וואַך ביי חורבות, אין וועלכע עס ברומט שוין לאַנג נישט די פאַרוואַגלטע טויב — די שכינה!

עס איז וואָר, אַז צוליב האַלטן דעם יידישן געדאַנקען אין קלויז אָדער אַ פאַרשאַטענעם היימיש ווינקל, איז ער, אָן ליכט און לופט, קרענקלעך געוואָרן, דער יידישער געדאַנק! און ער צי-טערט פאַר יעדן פרייען לופט-צוג, פאַר יעדן ליכטיקן שטראַל! ער, וואָס איז באַשאַפּן געוואָרן די ערד צו באַצווינגען, דאָס לעבן אויף איר צו באַהערשן און גערעכט צו מאַכן!

און געוואָרן איז ער, דער יידישער געדאַנק, רוח-הקודש און שכינה פאַרן קרענקלעכן וואויללערנער אין קלויז... און האָט זיך דערווייטערט פון פּאָלק, וואָס לעבט און שטרעבט, און אָפּגע-רוקט פון המון און זיין גאָס; אויף פרעמד באַראָט אים געלאָזט!

און נישט מינדער איז וואָר, אז אַדאָנק דעם איינגעשפּאַרטן  
קאַנסערוואַטיום, אזוי מתנגדישן, ווי דעם חסידישן, פאַרלירן מיר  
א האַלב יידיש פּאָלק — די יידישע טאַכטער, די יידישע פרוי, די  
יידישע מוטער...

און דאָס איז די טראַגעדיע, דאָס דראַמע און טראַגיקאַ  
מעדיע אין אלע יידישע הייזער, וואָס גייען דעריבער צו גרונט...  
אמת איז אויך, אז דאָס בלינד-איינגעשפּאַרטע שטויסט אָפּ  
די פעאיקע יוגנד, אז מיר פאַרלירן זי דעריבער פון טאָג צו טאָג  
אַלץ מער און מער! אז דאָס פּאַטער-הויז ווערט פאַרן קינד אַתפיסה-  
גאַנץ אָפּט מיט צוכט-אַרבעט אין קייטן! — און דאָס לעבנס-פע-  
איקע, לעבנס-דורשטיקע מוז דעריבער גאַנץ אָפּט אַריבער-  
שפּרינגען די צוים, אָדער שפּאַלטן דעם שוואַכן, פון פּאָליציי און  
אַרמיי נישט געהיטענעם טויער, און — אין הפּקר אַרײַן!  
און נישט ווייניקער איז אמת, אז אַדאָנק דער אַרטאָדאָק-  
סיע און איר בלינדער שטאַרקייט, זענען מיר אונטערשטעליק גע-  
בליבן אויך עקאָנאָמיש.

אָן בילדונג, נישט צוגעגרייט צום לעבן, נישט באַוואָפּנט  
מיט טעכניש וויסן, קענען מיר אין קאָמף פון לעבן קיינעם נישט  
ביישטיין. איז פאַר אונזערע אַרבעטס-הענט פאַרמאָכט די מעכאַ-  
נישע פאַבריק; איז אונזער געווער-פּושעריי; איז אונזער קאַפּי-  
טאַל נישט פעאיק צו באַשאַפן אַן ערנסטע אינדוסטריע...  
דאָס איז אַלץ אמת.

און דאָך!

דעם אמת מוז מען מודה זיין, ערלעך מוז מען שאַצן — — —  
און דאָך האָט זיך ערשט נישט לאַנג באַגייט אין אונזער  
לעבן אַן ערשיינונג, וואָס באַווייזט זיך נאָך יעדן באַנקראַט פון  
אַפּאַלש-משיחישע פירמע; נאָך יעדן קראַך פון פרעמדע פּילאַ-  
זאַפּיען, נאָך יעדן פאַרבליען פון נישט צייטיקע האַפּנונגען —  
און דאָס גיט אונז זייער פיל צו דענקען — — —  
אַנגעהויבן האָט זי זיך מיט „קאַצינאָמער“. דאָס קליינע  
רבאָשורעלע האָט באַנקראַטירט. אַ טראָפּן געווען, אויסגעטרונקען  
און דעם דורשט נישט געשטילט. וואו נעמט מען וויסן?

חברשאפט מיט אלעם גוטן, מיט אלעם פרייעם און ריינעם,  
און שיינעם, איז דורכגעגאנגען די קאסע—אן אָפּגעשניטן פעלד,  
א גאָל פעלד...

ליגט מען אין אָפּגרונט און איבערן אָפּגרונט איז פאַר-  
שפּרייט אַ חושך, דרינגט דעם חושך קיין איינציקער שטערן אין  
הימל נישט דורך...

דער שכל איז מחייב, די טעאָריע זאָגט: עס וועט צוריק  
קומען, עס וועט צוריק אויפלעבן... די ליפן זאָגן עס, שטאַמלען  
עס, דאָס האַרץ גלויבט נישט... און וועט עפעס קומען, פילט עס  
שוין דאָס האַרץ—פרעמד, ווייט פון אונז...

עס וועט שוין נישט קומען מיט אויסגעשטרעקטע הענט:  
— קום, ברודער, טאַנצן...

און נישט מיט גרייטע ליפן צום ברידערלעכן קוש...  
און אַ ווייטאַג האָט אָנגעכאַפט... און אַ צאָרן קעגן נייע  
חלומות... גיט צוריק די אַלטע... די גרויסע! גיט געטער!  
און עס איז געוואָרן אַ משונה גאָט=זוכעניש, קינדער און  
יונגוואָרג זענען אַרומגעלאָפּן זוכן אַ סנה, זוכן עפעס אַ צייכן,  
א סימן פון יענער וועלט...

און אַ ליבשאפט האָט זיך אויפגעכאַפט, אַ פּלוצלונגע ליב-  
שאפט צו מצוות ומעשים-טובים, אַ פאַרבענקעניש אַהיים, צום  
סדר, צו דער קלויז, אַפילו צו דריידל און המן=טאַש...  
און איז מען צוריקגעקומען און דאָס אַלץ געפונען נישט  
זוי מען האָט דערפון געטרוימט, נישט אַזוי הייליק און ריין,  
נישט אַזוי שיין און מענטשלעך —

האָט זיך דער אינטעליגענט דערפילט שולדיק:

— כרמי שלי לא נטרתי!

און אַ קלאפּ געטאָן אין האַרץ אַריין. דאָס האַרץ האָט זיך  
אָפּגערופּן... און עס איז געוואָרן אַ רייד וועגן רענעסאַנס, ווידער-  
געבורט, איז מען געקומען און געבעטלט ביים אַלטן ייד —  
א נדבה!

— אַלטער ייד, דו ביסט היטער אין דער היים געבליבן,  
דאָס היימישע, דעם היימישן אוצר געשיצט... עפן אים אויף, גיב

אונז פון דאָרט אַרויס לעבעדיקן זאַמען, שענק פלאַנצן, — מיר  
וויילן באַשטעלן אַ יידיש פעלד, אַ יידישן גאַרטן און אונזערע  
הענט זענען לער!

און עס האָט זיך אָנגעהויבן אַלויפעניש אין שולן און בתי-  
מדרשים אַריין, צום אַלטן, צום קאַנסערווירטן, צום פרימיטיוון.  
זוכט מען דאָרט מוסטערן פאַר געוועב, האַפט און שטי-  
קעריי ביי אַלטע פרוכתן... זוכט דער שניצער די יידישע ליניע  
אויף כתרים און ידן. דער בילדהויער — מאָטיוון פון צעבראַכענע  
מצבות אויף לאַנג פאַרגעסענע בית-עלמינס... דערפרישט דער  
מוזיקער דאָס אַלט פרימיטיוו-פרומע ווינגליד... גייט ער צוריק.  
צום „ברכו“, דעם וויינענדיקן, און צום אַלטן „נתנה תוקף“...  
לויפט אַרום שטרוק אין בערלין און זוכט צום מאָלן אַלט-יידישע  
קעפּ, מיטן אַלטן יידישן צער אויפן פנים, אין די אויגן... און  
דער דיכטער זוכט אויפלעבונג און דערפרישונג אינם חסידישן  
און פרומען פאָלקסטימלעכן פרימיטיוו...

פאַרוואָס זוכן מיר נישט הילף ביי פילון אין אלכסנדריה של  
מצרים, — טרינקען מיר קיין וואַסער נישט פון מיימאַנידעס-  
ברונען, פאַרוואָס ווענדן מיר זיך נישט צום דעסויער מענדעלזאָן?...  
פאַרוואָס גייט מען נישט אין קאָר-שול אַריין, פאַרוואָס זינגט מען  
נישט די לידער פון דער השפלה-צייט?

---

ווייל — און דאָס מוז מען איינמאַל פאַר אַלעמאַל מודה  
זיין, דאָס מוז איינמאַל פאַר אַלעמאַל קלאָר און אָפּן געזאָגט  
ווערן, ווייל מיר זענען נאָר בליטן, העכסטנס אַמאַל — פרוכט.

בליטן און פרוכט האָבן זייער צייט, זייער פּרילינג און  
זייער זומער: גייט די צייט פאַרביי, פאַלט מען פון בוים...

דאָס קאַנסערוואַטיווע איז דער שטאַם, וואָס טרייבט צווייגן,  
בלעטער און בליטן אַרויס, ער איז עס, וואָס גיט די פרוכט! ער  
איז דערווייל דאָס באַשטענדיקע, דאָס אייביקע.

אומפרוכטבאַר וויל מיר נישט בלייבן; אונטערהאַקן דעם  
שטאַם איז זעלבסט-פאַרניכטונג...

און באווייזט זיך אַידיש-וואָלד און וואַקסן מיר —  
די ביימער אין אים... קומט פון צייט צו צייט די האַק...  
ווייל די געשיכטע דעם וואָלד באַנייען, מוז זי פון דער  
וואָלד-שול פלאַצן איבערטראָגן, גרוימער זעצן, פרייער און צע-  
וואַרפענער פלאַנצן...

אַבער — פון וואָלד-שול קומען די ביימער!  
די וואָלד-שול איז די אַרטאָדאָקסיע, דאָרט וואַקסט מען  
ענג, אָן געניגנדן זאָפּט פון דער ערד, נישט רייך אין לופט און  
ליכט פון הייך. רייסט נישט פון צייט צו צייט אויס, צום איבער-  
זעצן; פלאַנצט נישט גרוימיק איבער, ווערט אַלץ פאַרקריפלט און  
דערשטיקט, פאַרניכטעט די וואָלד-שול, איז עס זעלבסטמאָרד...  
געדענקט די האַק!

גלייכע, אידעאלע ליניען עקזיסטירן אין בוך, אין דער מאַ-  
טעמאַטיק; דאָס לעבן קען נאָר געבראַכענע.  
"יאָ" אָדער "ניין", אומבאַדינגט און באַשטימט ענטפערט  
מען אין קלייזל פון איבערטראַכטער און גאַרנישט אי-  
בערלעכער!

דאָס לעבן פאַרלאַנגט אַן ענטפער, אָפהענגיק פון אַרט  
און צייט, און אין אַרט און צייט פאַרשיידן און אָפט אַקענגע-  
זעצט.

פל-זמן עס איז קיין יידישע פרייע קולטור נישט באַשאַפן...  
פל-זמן באַפרייען זיך איז ענלעך צום אָפּטריניק ווערן;  
וועט זיין פאַרבונדן מיט פרעמדע קולטורן, מיטן פרעמדן  
בוך, מיט דער פרעמדער שול —

וועל'מיר אויף יעדן אָרט און אין יעדן מאָמענט שטרייטן  
מיטן קאָנסערוואַטיוזם, ניט וועלגדיק פאַרשטאַרט און פאַרטריקנט  
ווערן — און שטענדיק און איבעראַל אים דאַנקבאַר זיין פאַר  
זיין איינגעשפאַרטקייט ביים אָפהיטן די יידישע ווערטן אינם  
יידישן.

און מיר וועלן זאָגן און בעטן זיך:  
— טרוקן איז אונזער נשמה, גיב אונז טוי פון דיין גלויבן...

— לעכצנדיק איז אונזער צונג, דערפריש זי מיט א טראָפּן  
פון דיין געבענטשטן קידוש-בעכער!  
— איינגעהילט אין מרה-שחורה זענען מיר, גיב אונז  
א טראָפּן פון דיין שבת און יום-טוב-פרייד...

---

זאָן און קעגנזעץ — ביידע באַזונדער גענומען זענען נישט  
לעבנס-פעאיק...

לעבן איז קאָמף; לעבנספעאיק איז דער סינטעזע...  
און זאָל ער געזונט און שטארק זיין, מוזן געזונט און  
שטארק זיין, אי זאָן אי קעגנזאָן!

און וויל זיך דאָס קאָנסערוואַטיווע זאמלען און בויען —  
— יישר כח!

מיר ווילן שטארק זיין און קעמפן מיט שטארקע!

---

אַבער — די קאָנסערוואַטיווע פאַרטיי עקזיסטירט נאָך  
נישט; זי זאָל ערשט באַשאַפן ווערן! פון עמבריאָן—אסיפות...  
דערווייל שוויבלט און גריבלט ביי אונז מיט צעוואָרפענע,  
פראָווינציאַנעלע, קליינשטעטלדיקע, קאָנסערוואַטיווע קליינע "יידיש-  
קייטלעך" פון "קלייזלעך" און "מנינים".

און יעדער "מנין" און יעדעס "קלייזל" האָט זיך אַרומגע-  
קרייזט, אַרומגעגרענעצט; זי איז דאָס אמת, עכטע יידישקייט!  
וואָס אויסער דער גרעניץ, איז נישט "עכט", נישט "גלאַט כשר"...  
און יעדעס קלייזל, און יעדער מנין האָט זיך, האלט אויף  
און שפייזט זיין גלי-ווערמל, זיין גדול-הדור, וואָס פירט דאָס קליי-  
נע וועלטל מיטן כוח פון אַ מאָנאָפּאָל אויף פאַרטייטשן גאָטס וואָרט,  
און קאָן זיין פאַרטרעטער אויף דער וינדזיקער ערד.

איז אַלץ אַזוי שפּלדיק קליין, אַזוי ווערמיק...

באַקומט איצט דער קאָנסערוואַטיווער ייד אַ גרויסן חלום...  
באַקומט ער פּלוצלונג דעם פאַרלאַנג: אַלע קליינע וואַסער-  
לעך זאָלן זיך צוזאַמענגיסן און ווערן אים, פון אַלע מניניםלעך  
אין קלייזלעך זאָל ווערן איין גרויסע וועלט-פאַרטיי.  
זאָגן מיר, די קעגנער פון קאָנסערוואַטיוון געדאַנק: מה - ב!

באוואנדערן מיר דעם קאנסערוואטיוון ייד, וואָס איז מיט-  
אמאָל אויפגעוואַקסן, הויך געוואָרן.  
ווייל די גרייס און די הייך פון מענטש און פאַרטיי ווערט  
געמאַסטן מיט דער ווייטקייט פון זייער אונטערנעמען.  
מיט דער לענג פון דער ליניע, וואָס פירט פון פאַרלאַנגען  
ביז אויספירן...

ווייל חלומות זענען פאַרגעפילן פון גרויסע אידעען... און  
גרויסע אידעען זוכן מיט מאַכט זייער פאַרקערפערונג אין פאַקטן..  
איז נאָר די פראַגע:

איז די אָרגאַניזאַציע מעגלעך און ווען?  
ווען וועט זיך, אויפן אָרט פון קליינע גליי-ווערמלעך, באַ-  
ווייזן אַוירקלעכער גדול-הדור, אַ מיין ריש-גלותא, וואָס זאָל זיך  
שטערן אין איר שפיץ און פירן?

אַבער פאַר איין זאך מוז מען וואַרענען פאַראויס:  
זאָל די קאנסערוואטיווע פאַרטיי, ווי גרויס זי זאָל נישט ווערן,  
קיינמאָל נישט פאַרגעסן, אַז זי איז נאָר אַ פאַרטיי אין יידישן  
פּאָלק... אַז זי איז נאָר דער פרט, נישט דער כלל. דער זאץ, נישט  
דער סינטעז. נאָר פאַרטיי און נישט כלל ישראל...

זאָל זי קעגן כלל ישראל נישט זינדיקן, נישט מעסטן זיך  
און שטעלן זיך אויף זיין אָרט. זאָל זי נישט זאָגן: כולו שלי..  
דער מענטש באַשטייט פון גלידער; דאָס פּאָלק — פון  
פאַרטייען. דאָס איז די פאַרטיילונג און ספּעציאַליזירונג פון דער  
אַרבעט. ווי דעם מענטש, וואָס איין גליד פון זיינע גלידער וויל  
זיך אים נישט אונטערוואַרפן, וויל זיין אייגענעם ווילן האָבן, ציל  
ווערן, און אַלע אַנדערע באַהערשן; און ווי דעם פּאָלק, ווען עס  
טוט עס איינע פון זיינע פאַרטייען, דערשטיקנדיק די אַנדערע...  
און ביי אונז איז עס אזוי לייכט!

---

נאַציאָנאַלע פאַרמען זענען איבעראַל פאַרקערפערט אין  
עקאָנאָמיש-פּאָליטישע אינסטיטוטן; אין לענדער און אין רעגיר-  
ונגס-פאַרמען. דאָס פראַנצויזישע פּאָלק, דאָס דייטשע פּאָלק,  
הערט מען, זעט מען, עס לאָזט זיך ממש אַנטאָפּן, — גלויבט

מען דערין. פילן זיך אלע פארטייען אלס א טייל פון פאלק. האָט יעדע איינצלנע פארטיי אַ גרעניץ פאַר איר פאַרלאַנג: די נאַציאָן! קומט די נאַציאָן אין געפאַר, גיסן זיך אלע פארטייען צו-זאַמען קעגן דעם אויסערלעכן פיינד; די געפאַר איז אַריבער, — צעפאלן זיי צוריק, געראַטן אין שטרייט אַריין צווישן זיך, און עס ווערן נייע פראַנצויזישע אָדער דייטשע לעבנס-פאַרמען באַשאַפן... אונזער שכינה איז אין גלות; אונזער פאלק צעזיט און צעשפרייט. דאָס גאַנצקייט איז געשפּאַלטן, איבערגעריסן און צע-ברעקלט. "יידישקייט" איז דערווייל נאָך געדאַנק, נאָך אידעע, — טראָפּנווייז וויערט עס זיך אַריין אין דער געצנדינערשער וועלט און זיגט לאַנגזאַם, זייער לאַנגזאַם, און ענדערט פרעמדע פאַרקערפערונג-גען און אַליין ווערט ער נישט געזען, נישט געהערט, לאָזט ער זיך נישט אָנטאָפּן, — און מענטשן זענען אַלץ נאָך געצנדינער, ווילן אַפילו זייערע געטער הערן, זען און אָנטאָפּן... און גלויבן נאָך אין "געדאַנקען", וואָס זענען שוין פאַרקערפערט און טויט גע-וואָרן, פאַרלייקענען דעם שעפּערשן געדאַנק, ווען ער קעמפט פאַר זיין פאַרקערפערונג...

ווערט דער יידישער נאַציאָנאַלער געדאַנק פאַרלייקנט. גיט זיך דער אַסימילאַטאָר אונטער דעם פאלק, וואָס זיין נאַציאָנאַלע אידעע האָט געפונען איר פאַרקערפערונג... און דער פּאָליטישער ציוניסט זוכט אַ היים פאַר די, "וואָס ווילן נישט אָדער קענען זיך נישט אַסימילירן". — דאָס, וואָס ווערט נישט געזען און אָנגעטאַפט, לאָזט זיך שניידן...

ווי קען מען שטרייטן פאַר כלל ישראל? און דאָס זעלבע טוט דער פראָלעטאַריער. דער דייטשער, פראַנצויזישער פראָלעטאַריער פאַרלאַנגט דאָס, וואָס דייטשע, פראַנצויזישע אינדוסטריע קען און וויל אים נישט געבן. די גרעניץ איז די נאַציאָנאַלע מעגלעכקייט; אונזער רער שפּרינגט גאַנץ אָפּט אין הפקר אַריין...

---

און אין דעם באַשטייט אונזער אַנאַרכיע.



דער פרט שטעלט זיך אויפן אָרט פון נישט געזעענעם,  
נישט אָנגעטאַפּטן כלל... דאָס גליד אין אָרגאַניזם וויל אים באַ-  
הערשן און ציל ווערן!

און וויל מען דעם כלל ישראל פאַרקערפערן אין יידישע  
קאָנגרעסן, וואָס זאָלן אַרויספירן דעם סיגנאַל פון אַלע יידישע  
ליידן, האָפנונגען, אידעען און אינטערעסן, שטעלט זיך דער חכם  
פון קלויז און פרעגט:

— נאָך וואָס? צו וואָס? וואָס פאַר אַ אינטערעסן וועלן  
באַשריטן ווערן?

איי, אינטערעסן זענען פאַרהאַן גרויסע, די קעפּ אָבער זע-  
נען פאַר זיי צו קליין; די הערצער צו ענג..

— — — — —  
זאָלן אָבער אונזערע פאַרטייען וואַקסן, ווערן יידישע  
וועלט-פאַטייען, וועט זיך אויך זייער סיגנאַל געפינען און פאַר-  
קערפערן, וועל'מיר האָבן אַלגעמיינע יידישע קאָנגרעסן.—  
און דעמאָלט —

וועט זיך יעדער פרט אונטערוואַרפן דעם כלל. —

## פ ר ט ו כ ל ל.

די באציאונג צווישן פרט וכלל, צווישן דעם איינצלנעם און דער נאציאָן, איז ביי אונז אַ גאנץ אנדערע, אַ גאנץ פאַר-קערטע, ווי ביי אַנדערע פעלקער.

דאָס איז אויך איינע פון די פאַרמען, אין וועלכע עס גיסט זיך אויס אונזער נאציאָנאַלע טראַגעדיע.

די טראַגעדיע פון אַ נאציאָן, וואָס האָט אירע אידעאַלן נאָך נישט אויסגעלעבט און קען פון סצענע נישט אַראָפּ, און האָט נישט די פיזישע קראַפט די אידעאַלן אין לעבן אויסצופירן, און מוז זיצן מיט פאַרלייגטע הענט ביים ים, און וואַרטן אויף ווען-שיין...

די טראַגעדיע פון אַ פאָלק מיט אַ מאַקסימום פון מענטש-לעכע אידעאַלן, ביי דעם מינימום פון מאַכט, זיי צו פאַרקער-פערן! וואָס מוז וואַרטן אויף פרעמדע הענט און לעבט "דערווייל" (איר קענט דאָס שפאַר שטיק אייביקייט!) צווישן הערש-און אייפערזוכטיקע מערהייטן פון אַנדערע פעלקער...

איז אונזער כלל, וואָס אידעאַלן אָנבאַלאַנגט, דער העכ-סטער. זענען אָבער די אידעאַלן — גביאישע חלומות, נאָקעטע נשמות, אָן פלייש, ביינער און בלוט. איז דער זאַמען פון די אידעען אין דער ערד נישט געפלאַנצט, אַלץ נאָך דער שפיל פון די לייכטסטע ווינטלעך אונטערן הימל.

און דער פרט?

דער פרט, דער איינצלנער ייד, מוז, נישט טעאָרעטיש, נאָר פאַקטיש און פראַקטיש לעבן! ווירקן, אום דאָס לעבן צו דער-האַלטן אין דער פרעמדער, און ווער ווייסט ווי לאַנג נאָך אין פרעמדער סביבה! בויט ער אין באַשטענדיקן גלות מצרים פתום ורעמסס פאַר פרעה, קלייבט אַליין דאָס שטרוי און זיפצט: אולי ירחם...

לעבט מען אין קנעכטשאפט.  
מאכט די קנעכטשאפט נידעריק... רייסט זיך אין פלייש.  
אין בלוט און אין דער נשמה אריין..  
אזוי די, וואָס מיטן זיך מיט די כלים אויבן, אזוי די, וואָס  
טוען עס אונטן...  
ביי אינו איז דער פרט נידעריקער פארן כלל. אומענדלעך  
נידעריקער. ביי אנדערע—פארקערט!  
איבעראל איז דער פרט העכער, בעסער, מאָראַלישער  
פארן כלל...

דאָס איינצל-לעבן פאלט אונטער דער געזעלשאפטלעכער  
מיינונג, דער אויפזיכט פון פאָליציי און געריכט; נאָרמירט זיך  
לויט אלגעמיינע נאציאָנאַלע, קלאסישע אָדער באַרופס-נאָרמען  
פון מאָראַל... פעלקער אָבער און שטאַמען באַוועגן זיך פריי!  
האָבן איבער זיך קיין אויפזיכט פון קיין אויבערהאַר! דייטש-  
לאַנד האָט מורא פאַר גאָט. אָבער גאָט ווערט צוגעשניצט לויט  
די דייטשע אינטערעסן. ער ווערט פאַרהיימישט, וואוינט רואיק  
און שטיל אין דער נאציאָנאַלער קירכע...

פעלקער אין דער יוגנט זענען נאָך ראָמאַנטיש! ריידן וועגן  
מענטשלעכקייט און מענטשלעכער גערעכטיקייט, פון מענטשלע-  
כער קולטור! עלטער און פראַקטישער געוואָרן. דער ער  
שטער, וואָס האָט דעם דורכזיכטיקן שליער, וואָס האָט נאָך  
פאַר גאַנץ קורצזיכטיקע אויגן פאַרשטעלט דאָס אמתע פנים —  
אַראָפגעריסן, איז געווען — ביסמאַרק. דער זשעני פון ניינצנטן  
יאָרהונדערט.

ער האָט זיין רעכטע אויפן איין געלייגט און געזאָגט:  
דאָס איז מיינ רעכט!

פעלקער-רעכט איז — זייער פיזישע מאַכט, די פויסט. דער  
קריג ווערט פאַראיינלעכט, דער רויב ווערט פאַטריאַטיש... און  
צווישן איין איידעלן און פאַטריאַטישן אַקט און צווייטן, באַקומט  
דאָס פובליקום ליכט, און הינטער די קוליסן ווערט געפירט  
שוויגל — געטריבן פאָליטיק!

ווי אומענדלעך אומשולדיק זעט קעגן דעם אויס דער איינצל-  
 נער „בירגער“, ווי ריין און מאַראַליש זיין פּריוואַט-לעבן!  
 שליסט אויס די פאַרברעכערישע נאַטור — דאָס אומגליק,  
 וואָס בויגט זיך און ברעכט זיך אונטער דער לאַסט פון אַפּאַר-  
 ברעכערישער ירושה...  
 שליסט אויס דעם צו געהויבענעם, דעם נאָך אַלץ איבער  
 געזעלשאַפט און נאָרמאַל געשטעלטן מאַגנאַט, וואָס האָט זיך אי-  
 בערגעלעבט און וויל מיט גוואַלד איבערלעבן זיין פיזישן און  
 מאַראַלישן אונטערגאַנג...  
 שליסט נאָך אויס דעם, וואָס די געזעלשאַפט אַליין האָט  
 צוליב אירע פאַרשטאַרטע נאָרמען, ערנדיעריקט, אַראָפּגעלאָזט,  
 געשליידערט אונטער זיך, אין אַפּגרונט אַריין פון פינסטערקייט  
 און פאַרברעכן, —  
 שליסט דאָס אַלץ אויס, וועט איר באַקומען דעם דורכ-  
 שניטלעך-מאַראַלישן בירגער! וואָס זיין ערע איז — זיין וואָרט  
 צו האַלטן, ערלעכע מאַס און וואָג! זיין אידעאַל — אַן ערלעך,  
 און שטיל לעבן...  
 פאַרברעכעריש וועט ער ווערן, די אינסטינקטן פון שווינדל  
 און בלוט-גיר וועלן זיך אין אים וועקן ערשט דאָן, ווען איר  
 וועט אים קינסטלעך הייבן איבער, אָדער אָן באַרמגעציקייט  
 שליידערן אַרונטער אונטער דער געזעלשאַפט און אירע נאָר-  
 מען, אָדער ווען איר וועט אים פון דער געזעלשאַפט דערוויי-  
 טערן און שיקן אַלס קולטור-טרעגער צו פרעמדע, אַלץ איינס  
 געלע צי שוואַרצע ראַסן, אָדער —  
 ווען איר וועט אים מאַכן פאַר שליה-צבור, שיקן אונ-  
 טער האַנדלען מיט אַנדערע — פעלקער!  
 איינסט — אַשטילע שאַף, מיט זיין פוסט שטיל לעבן, מיט  
 זיין ליבשאַפט, זיין היים, זיין ביסל וויסן און ביסל קונסט.  
 דינט ער געטריי זיין פאַלק, זיין נאַציאָן!  
 ווי זעט עס אויס ביי אונז?  
 דאָס טרויעריקע בילד — שפּעטער.

## עשו שפילט...

„וואָס מיר זענען, זענען מיר, אָבער“...  
אָבער צו וואָס זענען מיר געגליכן?  
„געגליכן צו שטערן, געגליכן צו זאמד“...  
מיר, זאָגט מען, לייכטן דער וועלט ווי שטערן און זענען  
אזוי צעשפרייט און צעזיט ווי שטערן; איין שטערן טרעפט דעם  
אנדערן נישט; יחידים לייכטן... ווי גרויס עס זאָל נישט זיין  
די צאָל...  
און מיר זענען אויך ווי זאמד, ווי זאמד ביים ברעג פון  
ים; טרוקן, צונויפגעדריקט, אומפרוכטבאר און — געט רעטן...  
מיר זענען אויך גלייך צו איילבערטן! וויל מען בוימל  
מוז מען זי פּרעסן; וואָס מער געפרעסט, מער בוימל...  
און נאָך אַן אלטע גמרא: בני ישראל נמשלו לרגלים...  
מיר זענען אויך געגליכן צו פיש, „וואָס זייער פאַרזאמלונג, איז  
זייער שחיתה!“ נישט אומזיסט ציטערן אומעטום די איינגעזעסע-  
נע „יאהודים“, צו וועלכע מען האָט זיך צוגעוויינט, פאַר אַנייעם  
שטראָם פון ברידער-איינוואַנדערער. זיי ווייסן: דער גויישער  
מאָגן קען פיל נישט פאַררייען...  
„פן ירבה“ — די אייביקע שרעק פון אלע פרעהס, פון  
יעדן מצרים...

נישט אומזיסט זע'מיר אויך געגליכן צום זאָל פון דער  
ערד. מיר גיבן איר דעם געשמאַק... אָן אונז זענען די פון ערד  
געקנעטענע פעלקער נישט צו נעמען אין מויל אַרײַן; אָבער פאַר-  
זאָלצן וויל קיינער נישט ווערן...

מיר זענען נישט אומזיסט אויך זויער-טייג...  
ליגן זיך די פעלקער רואיק, יעדעס אין זיין מולטער, און

מיר ווערן צו ביסלעך צוגעגעבן, עס זאל יערן, עס זאל וואקסן.  
ווייל מען נישט צו-פיל; זאל דאָס טייג נישט פון מולטער אַרויס!  
און געגליכן, מאַדערן גערעדט, זענען מיר אויך און אפשר  
מער פאַר אַלץ — צו נאַקעטע נשמות: הוילע געדאַנקען, לופ-  
טיקע אידעען, לויטער גייסט — אידעאלן!

והידים, און די הענט וואָס אַרבעטן, וואָס פאַרקער-  
פערן די געדאַנקען, פאַרפליישן די אידעען, וואָס פאַרווירק-  
לעכן די אידעאלן — ידי עשו! אונו לאָזט מען צום וואַרשטאַט  
נישט צו!

דרייען מיר זיך שטענדיק אַרום צווישן פרעמדע קול-  
טורן — דרייען מיר זיך אַרום, פרעמדע, פאַרגעסענע, נאַקעט  
און בלויע, און בעטלען — קולטור!

מצרים האָט אַ קורצן זכרון. יוסף ווערט פאַרגעסן און די  
שפייכלער, וואָס ער האָט אָנגעפילט אויף הונגער-יאָרן, ווערן פאַר  
אונז פאַרמאַכט. און אויך פתום ורעמסס — מצרים-ליים און אונז-  
זער שווייס און בלוט איז — עגיפטישע קולטור!

האָבן מיר קיינמאָל קיין אייגנטום... קויפט מען ביי אבימלכס  
קנעכט וואָסער פון די ברונען, וואָס איצחק האָט געגראָבן, און  
קויף איך צוריק אָפּ ביים גראַמילאַ מיין אייגן העמד צום לייב,  
בין איך געגליכן צום בלוט-איגל, צו דער פיאַווקע, וואָס לעבט  
אויפן פרעמדן חשבון, זויגט פרעמד בלוט...

און ווערט דער "פן ירבה" גרעסער, ווערן מיר אין מויל  
פון בעסטן זון פוילנס: שצורעס... ווערן מיר אויך געגליכן צו  
ווערם... ווייל ער בעסער אַנדערע פעלקער — חיות רעות זאָלן  
זיין פאַלק צערייסן, איידער מיר, די ווערם...  
און אַמאָל דאַכט זיך:

נאָט, דער באַשעפער פון דער וועלט, האָט זיך אַמאָל אומ-  
געקוקט און דערזען: קיין מענטש נישטאָ דאָ, נאָר פעלקער, און  
פאַרהאַלצט ווערן די פעלקער און גראָבן זיך איין אין דער  
ערד און שאַנצן זיך אַרום, און ווערן פאַרגליווערט און פאַר-  
שטיינערט, און עס קאָן נישט געבוין ווערן דער מענטש, דער  
פרייער מענטש, וואָס דאַרף פאַרפולן די ערד, זי באַהערשן און

באצווינגען און מענטשלעך בויען... האָט ער, אין זיין גערעכטן  
צאָרן, דעם האַרטסטן בוים, דעם צעדער פון לבנון אויסגעריסן, גע-  
שפּאַלטן, פון אים קלינעס געמאַכט, און אין יעדן פאַרהאַלטן  
פאַלק, אין יעדן פאַרגליווערטן קלאַץ אַ קליין אַריינגעזעצט...  
מיר זענען די קלינעס אין די פרעמדע קלעצער. אַ בענקע-  
ניש, אַ האַרץ-רייסעניש צום לבנון-צוריק, און די זייטן פון פרעמדן  
קלאַץ דריקן: אַרויס! אַרויס! און דער האַמער פון דער הויך  
קלאַפט: אַראָפּ! אַריין! וואָס טיפער! און שפּאַלט!  
סאַלאַן-מעסיק, מאַדערן:

מיר זענען געגליכן צו קלאַווישן...  
האַט זיך דער באַשעפער זיין פּיאַנאָ געהאַט — זיין פאַלק  
ישראל, וואָס האָט פון זיין האַנט באַרידט, זיין לויב געשפּילט!  
געפּעלשט האָט אַיינמאַל די פּיאַנאָ...  
אל קנא — האָט ער מיטן דונער די פּיאַנאָ צעשמעטערט;  
דער קאַסטן — צעשפרונגען, די קלאַווישן צעשפּרייט און צעזייט...  
ליגן זיי איבעראַל אין גלות-שטויב, אין גלות-מיסט, פאַר-  
שטומטע, פאַרגליווערטע, אָן אַ קלאַנג...  
און דאָך — ווערט אַ קלאַוויש געדריקט פון אַ פרעמדער  
האַנט, וועקט ער זיך און גיט זיין טאָן, זיין איכה- און קינות-טאָן,  
זיין אויסרוף פון בענקשאַפט און שמערץ...  
און אַ וואונדער: ווי פון פישוף געוועקט, כאַפּן זיך אַלע  
צעשפּרייטע און צעזייטע קלאַווישן אויף און צייטערן און לאַזן  
זייערע איכה- און קינות-טענער אַרויס און עס הערט זיך דער  
קלאַנג איבער גאַנץ מצרים...  
נישט געגלעט ווערט דער קלאַוויש, נאָר געדריקט...  
והידים — די הענט, וואָס רירן זיך צו — ידי עשן...  
עשו שפּילט!

## גם זו לטובה.

איך גיי פרי שלאָפן, — איך אנטלויף פון די אָוונט-גאַסן, וואָס זענען פול מיט פאַרפום און שווייס, — און שטיי פרי אויף, און לויף אין גאָרטן אַריין פרי, דעם פריילינג צו געניסן, דעם יום-טוב, דעם יום-טוב פאַר אַלע —

טרינקען לייט מינעראַל-וואַסער...

אָן אָפגעלעגענע אַלעע. די ביימער — צעגרינט און צע-בליט, און פריש באַגאַסן. ווי די פריש-געצוואָגענע כלה-מיידלעך וואָלט מענדעלע געזאָגט. שרעקיקע טרערן-טראָפן הענגען און ציטערן אויף די לאַנגע בלעטער-ברעמען... אַ ווינטל וועקט זיך פליט דורך, גיט, אינם דורכפליען, אַ גלעט... אין געוויסע יאָרן — דער איינציק... נאַטירלעכער.

אויף פלאַט-פוט-בלעכלעך, דאָך שפאַצירט זיך לייכט. דער יום-טוב טראָגט, דער ווירקלעך גרינער יום-טוב. די פיס פאַרגעסן זיך און ווילן אונטערטאַנצן.

שטיל. אויך אין דער הויך. אין מיט שטאַט, בעסט צווישן בלעטער. אויף צווייגן קיין פויגל נישט. דאָס האַרץ זינגט. עס פאַרגעסט אויך, וויפל דער זייגער איז, און צעזינגט זיך... פאַרבלאַנדזעט אין דער אַלעע אַריין אַ וואַסער-טרינקער... אַ באַקאַנטער.

אַ געל פנים — אַ שלעכטער מאָגן... אין דער האַנט אַ גלאָז, אין גלאָז אַרערל; ביטער-וואַסער טרינקט ער. ער דערזעט מיך און כאַפט מיך אָן ביים אַקסל, דערנאָך ביים לאַץ, און צעלאַכט זיך. די קליינע אייגעלעך פינטלען, דאָס געל פנימל שיינט, דאָס בייכל ציטערט, דאָס רערל אין גלעזל קלינגט, און די אָפגעבלאַקירטע ליפן:

— כּי-כּי-כּי! און כּי-כּי-כּי!



די צייטונגס-סקאנדאלן מיינט ער.  
— עפעס — זאגט ער — איז צו שאנדע געוואָרן אין אייער  
דעניש קיניגרייך. צעשרויפט זיך די זיבעטע מאַכט. די מאַשין  
שרייט! קנאַקט!

און ער רעכנט מיר אויס דעם על-חטא פון דער ליטעראַ-  
רישער צייטונגס-וועלט:

— צוויי שוועסטער — צוויי לאַדזער צייטונגען... כּי-כּי-כּי!  
צוויי מאַרק-יידענעס ביי פייער טעפּ! שרייען זיך איינער דער  
אַנדערער דעם אמת אין אויער אַרײַן, קהל זאָל הערן... און לאַדו  
קייכט!

— לאַדו! וויל איך מבטל זיין.  
און דאָ איז בעסער? די היגע דערציער פון פּאָלק-פיינער?  
מיט אַ בעסער באַנעמען?  
און ער זאָגט מיר נאָך די סטאַטיסטיק פון "הומן" וועגן  
אַ צייטונגס-אַרטיקל.

אַרעליגיעזער פּילאָזאָף און— 88 מאָל גנב, נישט, חלילה,  
זילבערנע לעפּל... געדאַנקען; שטיקער גאַנצע פון צייטונגען און  
ביכער געשלעפט... 60 מאָל "עם-הארץ"... שתי פעמים ח"י...  
ער פאַרפלייצט מיך מיט ציפּערן...

וויל איך אים איבערהאַקן:

— פאַרהאַן דאָך.

ער ווייסט! און לאָזט מיך צום וואָרט נישט קומען.

— פאַרהאַן ערנסטע און ערלעכע... אַ גאַנץ קלייזל אַזוינס...

כּי-כּי-כּי!

— זיצט דאָס קלייזל— כּי-כּי-כּי! און גענעצט! און דער  
עולם אַרום קלייזל— גענעצט... מיילער אָפּענע, ווי ביי געפאַנגענע  
שלייען... רוקט זיך דער עולם ביסלעכווייז אָפּ עס ווילט זיך  
נישט גענעצן... די באַקן קאַנען אַרויס פון די געלענקען...  
וויל דאָס קלייזל דעם עולם פאַרהאַלטן. קלערט מען: ווי מאַכט  
מען זיך אינטערעסאַנט? מיט אינטערעסאַנטע אידעען? וואו נעמט  
מען זיי? אַטרוקן יאָר, אַ שלעכט גערעטעניש... כאַטש לאַכנדיק  
מאַכן... אָבער ווי אַזוי? קלערט מען ווייט? קלערט מען: ווע-

מען גיט מען היינט א שנעל אין נאָז? ווער לויפט, מען זאָל אים  
אונטערשטעלן א פוס-און—אין בלאַטע אַריין?? און מען קוקט זיך  
אום, אפשר דרעמלט ווער, וועט מען אים מאַכן אַ פאַנמע! ווער  
האַט זיך פון חברה אָפגעווענדט, אפשר קאָן מען אים עפעס אָנ-  
הענגען אויף די אַקסל?

און געפינט מען נישט, ווערט מען ביז, ווערט מען גא-  
ליק, קריצט דאָס קלייזל מיט די ציין. קלערט מען ווייטער, שוין  
מיט די ציין קריצנדיק: וועמען געבן א שטאָך, אין אַריפ? אָדער  
א ביס? וועמען אַפרייסן כאַטש א שטיק פאַלע? אויף וועמען כאַטש  
א ביל טאָן? מאַכן: וואָר, וואָר! זאָל מען מיינען...  
איך וויל נאָכקלערן וועמען ער מיינט; ער לאָזט נישט

קלערן: —

— כײַ-כײַ! אַ פראָצעס וועט זיין, אַן אינטערעסאַנטער  
פראָצעס! דער רעליגיעזער פילאָזאָף האָט באַליידיקט דעם טע-  
אטער-קריטיקער... דער מוז זיך פאַרטיידיקן... זיין ערע באַשיצן:  
מיט ווערטער — אוממעגלעך. דער רעליגיעזער פילאָזאָף האָט  
אַלע ניין מאָס רייד און אַ גרויס טייל פון דער צענטער... און  
אין די אויערן — וואַטע, רעליגיעז-פילאָזאָפישע, פעסטע: וואָס  
נעמט אים אָן, אַז יענער רעדט? נישט ער, נישט זיין עולם הערט.  
מוז ער קלאָגן אין געריכט. וועט זיין אַסצענדע. אַ באַליע וועט  
מען אויפשטעלן אין זאָל, אַ גרויסע. און זיי ביידע וועלן צוטרעטן,  
און איינער וועט וואַשן בריש גליה דעם צווייטנס שמוציקע וועש...  
כײַ-כײַ! כײַ-כײַ!

דאָס געלעכטער האַקט זיך דאָך אָפ. איבערן געלן פנים  
ציט זיך אַן אומזיכערער שאַטן.

— און אפשר וועט נישט זיין אינטערעסאַנט... ער וועט  
זיין אַ קלוגער. נישט איינגעבן וועגן אַ שקר-בלבול, יענער זאָל  
נישט פרווון אויסווייזן, אַז ער האָט געזאָגט אמת... נאָר גלאַט:  
טו מעניא רובאָל! און זיין באַליידיקט! יא אמת, נישט אמת, דו  
האַלט ס'מיל! און האַסטו נישט געהאַלטן, גיי מעלך די קאָוע...  
צו מיין גליק, האָט זיך מיין מינעראַל-וואַסער-טרינקער  
דערמאָנט, אַז עס איז צייט צום צווייטן גלאָז ביטער-וואַסער.

ברוך שפטרני!  
 אָפּגייענדיק, דרייט ער זיך דאָך נאָך איינמאָל איבער און  
 שרייט מיר צו:  
 איר פארלירט דעם כבוד און אייער וואָרט דעם קרעדיט!  
 אַדיע!

— — — — —  
 איך טראָג מיך אָפּ אין אַנאָך שטילער ווינקעלע, אין אַנאָך  
 ראָמאַנטישערן: פּונווייטן וויגט זיך אַ שטיק וואַסער-גלאַנץ... ווייסע  
 שוואַנען-פלעקן ציטערן... אין דער הויך—אַ שטיק הימל. צעריסענע  
 וואָלקנדלעך, ווי שטיקער וואַסע.

און איך זען מיך אויף אַ באַנק און טראַכט:  
 — גמ זו לטובה!

וואָל מען פאַרשפּילן דעם כבוד, פאַרלירן דעם קרעדיט!  
 ביידע זענען שעדלעך!  
 שרייבער האָט מען ביז אַהער באַהאַנדלט, ווי מען פלעגט  
 באַהאַנדלען פּרויען — נישט מענטש לעך.  
 העכסט ראָמאַנטיש: אָדער שדים, אָדער מלאכים! נישט —  
 מענטשן!

ראָמאַנטיש:

מיט קיין מענטשלעכער מאָס נישט געמאַסטן. נישט גע-  
 פּרובט פאַרשטיין; געלייקנט אָדער געגלויבט!  
 מען האָט צו פּרויען און שרייבער קיין מענטשלעכע באַ-  
 ציאונג נישט געהאַט. אויף יענער זייט פון גוטס און שלעכטס  
 געשטעלט. ווי דעם אַקטיאָר, ווי דעם טענאָר... קיין ערנסטע  
 באַציאונג; אָבער פון צייט צו צייט געפאלן איבערן האַלז! אָן  
 לעבנס-באַציאונג, געפייפּן אָדער בראַוואָ!

און דאָס געדרוקטע וואָרט האָט מען פאַרהייליקט. פאַר-  
 געסן, אַז עס איז שוין נישט דאָס געשריבענע, פון סופּר נאָך  
 טבילות געשריבן! אַז עס איז פון סטערעאָטיפּ אַראָפּ, סחורה  
 געדרוקטע!

פאַרהאַן אין מאַרק דאָס געזאָגטע וואָרט, האָט מען אויפ-  
 געהערט אים צו גלויבן, קליגער געוואָרן; פאַרהאַן ליגנער, און

מען לייגט צוליב כבוד, צוליב ברויט, צוליב אנדערע אינטערעסן.  
 האָט מען זיך פון געזאָגטן וואָרט באַפרייט. קעגן געזאָגטן וואָרט  
 קריטיש געוואָרן. עס העלפט קיין שבעה נישט, קיין ערן-וואָרט!  
 דאָס זעלבע מוז געשען מיטן געדרוקטן וואָרט. עס איז  
 סחורה, און סחורה קאָן זיין גוטע און קאָן זיין שלעכטע...  
 שרייבן איז די קונסט שיין צו מאַכן, און שיין קאָן געמאַכט  
 ווערן די עבירה, ווי די מצות... שרייבן איז די קונסט, זיך אין  
 פרעמדן האַרצן אַריינצושלייכן, אָבער אַזוי מיט אַ שלעכטן, ווי  
 מיט אַ גוטן מיין... שיין איז די פאַרם, די זאך אליין קאָן זיין  
 נישט-וואָר און זינדיק, ווי ריין און וואָר...  
 זאָל פלאַצן דער קרעדיט פון געדרוקטן וואָרט מיטן כבוד  
 פון שרייבער און—זאָל מען אונז באַהאַנדלען מענטשן לעך!...  
 גם זו לטובה!  
 וואָס מער—סקאַנדאַלן

## פ ו ר י ם.

האָבן מיר אַלערליי ימים-טובים.  
גוטע יאָרן—ווייניק; גוטע טעג—נאָך פאַרהאָן!  
האָבן מיר פאַרשיידענע גוטע טעג:  
האָבן מיר פסח—זכר ליציאת מצרים!  
דער יום-טוב פון באַפֿרייאַונג!  
קנעכט האָבן פאַרשטריקט!  
קנעכט האָבן זיך אויפֿגעהויבן, פאַרלאָזט דעם פלייש-טאָפּ  
מיט דער בייטש צוזאַמען און געלאָזט זיך אין סטעפּ, אין מדבר  
אַריין; פֿריי ווערן, אַ פּאָלק ווערן, אַ לאַנד בויען!  
האָבן מיר שבועות—זמן מתן תורתנו!  
שטאַלצירן מיר דאָך נאָך היינט מיט איר; ווערט זי דאָך  
נאָך היינט פון שוואַרצן געוויסן אייראָפּעס באַזידלט און באַשמוצט!  
נישט אומזיסט האָט דאָס מאָראַלישע פאַרזענעניש דעם ערלעכן  
שפיגל פֿיינט!  
לעבן מיר דאָך אין אַ צייט פון קריג, פֿרוווט, גיט די באַל-  
קאַנישע פעלקער, ביי גאַנץ אייראָפּע, וואָס מישט זיך אין קריג  
אַריין, דאָס געזעץ פון קריג:  
„באַלעגערסטו אַ שטאָט, די ביימער אַרום האָק נישט אויס;  
זיי זענען דאָך קיין מענטשן, זיי זאָלן קאָנען אַנטלויפֿן פאַר דיר!“  
— — — — —  
דאָס געזעץ ווערט געגעבן אין מדבר, אין דער צייט פון  
.ויסעו — ויחזו“, אויפֿן וועג פון קנעכטשאַפֿט צו פֿרייהייט, פון  
גושן צו פּאַלעסטינע...  
נאָך דאָס לאַנד נישט באַקומען, און אַ „סאַציאַל-שטאַט“ אין  
געדאַנק שוין געבויט...  
נאָך אין סטעפּ, נאָך אין ביידלעך געוואוינט, און די מענטש-

לעכסטע אידעאלן געשאפן, געווייגערט זיך נאָר צווישן „אפס, פֿי  
לא יתיה בך אביון" און „כי לא יחדל אביון מקרב הארץ"!  
פייערן מיר די ביידלעך...

איז אונז ליב אונזער אָרעמע, פאַרוואָרפענע סופּה; נעמען  
מיר אין איר אויף אונזער אושפּיזין, די ליבע געסט פון דער ווייטער,  
ליבסטער פאַרגאַנגענהייט!

קומט נאָר אַ שפּעטערער און דעריבער שוין אַ האַל-  
בער יום-טובּ...

חבוכה!

דאָס פּאָלק געפּאלן, פאַרלאָשן, צו אַש געוואָרן!  
נאָר אינם הויפּן אַש איז אַ פונק געבליבן; איז ער, ביי  
דער טיפּער נאַציאָנאַלער באַליידיקונג, אויפגעפּאַכט געוואָרן, האָט  
ער אויפגעפּלאַמט, איז „בית יעקב" געוואָרן פייער און יִנן —  
שטרוי! און —

— אַ קליינע אָרעמע אילומינאַציע פאַרן אַלטן, גרויסן,  
וואונדערלעכן זיג!

קומט אָבער נאָך צו —  
פורים!

דער יום-טובּ פון — „זאָגן" און „נישט זאָגן"!

אַניט וואָלט דער נס נישט געשען:

דער גורל איז אָפהענגיק פון אַחשוּרוש... און —

וואָלט מרדכי נישט אויסגעזאָגט, וואָלט ער אַחשוּרושעס

קלייד נישט געטראָגן, אויף זיין פערד נישט געריטן!

וואָלט אסתר יאָ אויסגעזאָגט, וואָלט אסתר זיך און

איר שטאַם נישט פאַרלייקנט, וואָלט זי קיינמאָל קיין קרוין אויף

איר קאָפּ נישט געהאַט, וואָלטן אַחשוּרוש און המן אין איר גע-

צעלט קיין וויין נישט געטרונקען...

און דאָס טרויעריקסטע איז: אַלע ימים טובים, זאָגט מען,

וועלן בטל ווערן, נאָר איין פורים וועט בלייבן!

דער יום-טובּ פון „אויסזאָגן" און „פאַרשווייגן"!

און צום זכרון:

דער יום-טוב פון מאַסקן און פורים שפילער...  
איז עס אין בלוט אַריין!  
אויף „אויסזאָגן“ שטייט זייער פיל! דורך אויסזאָגן פאַלט  
זייער פיל: פאַרט אייך אַ ביסל איבער אין תפוצות ישראל...  
און דאָס „נישט אויסזאָגן“, דאָס פאַרלייַקענען?  
פאַרהאַן אין אַ גרויסער יידישער שטאָט אַ שולע, אַ יידישע  
שולע פאַר מיידלעך, פאַר יידישע, דאָס מערסט חסידישע מייד-  
לעך, די מאַמעס טראָגן נאָך שייטלעך, די טאַטעס—שטריימלעך  
מיט אַטלעסענע קאַפּאַטעס... קיין איינציק קריסטלעך מיידל. קומט  
אין דער שולע אַריין אַ יידישער לערער און פרעגט:  
— ווער קען יידיש?... ווער קען אלף-בית? !  
אַלע שווייגן!  
„אין אַסתר מגדת“!  
דאָס פאַרלייַקענען איז אין בלוט אַריין!

---

## צ י ו נ י ז ם.

בריוו און מאמרים ווי האַלץ ... פון פאַרשיידענע דאטן, פון  
גאַנץ תפוצות ישראל, נאָר די פאקטן צעשיטן זיך ווי זאמד,  
קלעפן זיך נישט און האלטן זיך נישט צוזאַמען, און עס טריקנט  
מיר דער מוח קלערנדיק: אויף וואָס פאַר אַ פאָדים בינד איך  
אויף די פערל? איך זיך און קלער, און די ברעמען פאלן מיר  
שווער איבער די מידע אויגן, איך שלאָף איין, און עס קומט  
אויף מיר אַ חלום, וואָס לאַכט אויס אָרט און צייט און בינדט  
צוזאַמען נאָנט און ווייט, און ווייטערס ... און עפעס טראָגט מיך  
אין חלום אויף און אָפּ איבער טאַל און בערג, איבער טעג,  
וואָכן און חדשים ...

אַט בין איך אין באַזעל אויף אַ קאָנגרעס, צוזאַמענגעפאַרן  
זיך אַ סנהדרין מאַרבע פנות העולם, נאָר דאָס יידעלע פון יענעם  
זייט סמבטיון פעלט, און עס איז אַ שקלאַ וטריאַ: וואָס איז  
אַזוינס ציוניזם? און מען שפאַרט און אַמפערט זיך, און מען  
רעדט אין אַלערליי לשונות, מיט אַלערליי מינים פון העויות און  
תנועות, ביז מען מאַכט יד-אחת און מען ענטפערט: "ציוניזם  
איז די אידעע, צו שאַפן פאַרן יידישן פאָלק אַן עפנטלעך-רעכט-  
לעך-געזונטערטע היים אין פאַלעסטינע" ... און איך פרעג מיך:  
וועט עמיץ זיין דאָגעגן? און איך ענטפער מיר: אַ מאַסע,  
ערשטנס, די אַלע, וואָס קענען קיין נייע אידעען נישט ליידן,  
וואָס קענען שוין קיין נייע אידעען נישט פארטראָגן. אַפילו  
נישט קיין אלטע אידעען נאָר מיט אַ ניי פנים ... אויך די, וואָס  
וועלן נישט לאָזן "כאָפן פיש פאַר דער נעץ" און — פאַר דער  
צייט, בפרט — אָן אַ רמו אין זוהר, אָן אַ גמטריאַ אין רזיאל  
המלאך און מיט אַ קאָנקורענץ פאַר די הייליקע און גוטע ידן,  
וואָס האָבן זיך שוין לאַנג אונטערגענומען דעם פאָדריאד אַראָפּ-



צוברענגען משיחן און צו באפרייען די פנסת ישראל פון לאנג  
„והוא רחום“...

מאנכע וועלן פארציטערט ווערן. דאָס זענען די, וואָס דאָס  
וואָרט: „דאָס יידישע פאָלק“, וואָרפט זיי אין זיבעטן שווייס אַריין!  
פון ווייטנס וועלן זיך אפשר האַלטן אויך די, וואָס ווילן  
נישט אויפהענגען אַלע יידישע געשעפטן ווי אַן אַפרייס-קאַלענ-  
דאַר אויף אַ נאָגל אָן דער וואַנט!

— וויפל דאַרף קאַסטן אַ טשאַרטער? — הער איך פרעגט  
דערווייל אַ סוחרישע נשמה.

— 25 מיליאָנען רובל! — ענטפערט אַ ציוניסטישער בן-בית

— אה! — דערשרעקט זיך יענער.

— נישט פאַרהאַן קיין אַרים פאָלק! — ענטפערט דער בן-

בית — — —

מהיכי תיתא, טראַכט איך. נישט קוקנדיק אויף די העכסטע  
אידעאַלן, וואָס אַ זינדיקער בשר-ודם קען האָבן, האָט דאָס יידישע  
פאָלק דאָס זעלבע רעכט, צו וועלן, וואָס אַלע ווילן און האָבן.  
און כל זמן אַלע פעלקער האָבן זייער אייגנס, אָפגעזונדערטע, אָפ-  
געגרעניצטע לענדער, מעג די פנסת ישראל אויך גליסטן צו  
אַ פאַרזיכערטער, עפנטלעך-רעכטלעך פאַרזיכערטער היים... מיינע  
40 קאַפ. אויף אַ שקל און עטלעכע רובל אויף אַן אַקציע וועל  
איך נישט קאַרגן... און איך חור מיר איבער: אַן עפנטלעך-רעכט-  
לעך פאַרזיכערטע היים... נאָר עפעס אַ שכן הייבט זיך אויף און  
רוימט מיר איין: „וואָרט, עס איז נישט אַזוי פראָסט, ווי מען זאָגט!  
דאָ אין אויסלאַנד האָט דער דייטש צו שאַפן: דער דייטש איז  
בטבע אַ פשטן, וואָס ער זאָגט, דאָס מיינט ער... לאָמיר נאָר אַהיים  
קומען!... עס איז אַ טיפע סוגיא, אַ שווערע סוגיא, אַ פלפול און  
אַ פֿרד"ס און אַ שטיק השפלה און עקאָנאָמיקע... וועסט זען!“  
איך וויל מיך אומקוקן, ווער עס זאָגט, בעסער זיך אייג-  
הערן אין דעם וואָס מען זאָגט, נאָר דער רוח האָט מיך שוין  
אָנעקגעשלעפט איבער טאָל און בערג קיין מינסק, אויך אויף אַן  
אַסיפה, נאָר אָן דייטשן...

דער גרויסער עולם שלאפט אפשר נישט, נאָר דרימלען  
דרימלט ער, קיין פריי, אָפן אויג פאַר אַ מיליאָן... עמיץ שמייכלט  
ווי פון חלום, מן-הסתם זעט ער אַ פולע באַנק מיט גאַנצע 25  
מיליאָן: אַ צווייטער בייסט די ליפן, אפשר איז אים אַ שאַד אַזוי-  
פיל געלט פאַר אַ פאַפירענעם טשאַרטער... און אויף דער בימה  
שטייט איינער מיט פייערדיקע אויגן, און רעדט:

— דער ציוניזם שטייט צו צום פאַלק און וויל געלט!  
דער ציוניזם וויל נאָר נעמען, אָבער וואָס גיט ער? וואָס וויל ער  
געבן, דער ציוניזם?

און איך מיינ, אז איך האָב אַ קלאַרע תשובה אויף דער  
שאלה: דער ציוניזם וויל געבן אַ לאַנד, ארץ-ישראל וויל ער  
געבן... ער וויל ערד פאַרן פאַלק, ערד צום אַקערן, זייען און  
שניידן... דער רעדנער אָבער ווייסט אַפנים בעסער.

— דער ציוניזם — זאָגט ער — מוז שוין אָנהייבן צו געבן,  
באלד און דאָ!

און אין נאָמען פון ציוניזם שיט ער ווי פון אַ פאַס אַרויס  
טייערע מתנות פאַרן פאַלק: אַרטעלן, חברות, פאַרזיכערונגן, וואָס  
איר ווילט, און דער עולם, הערנדיק פון מתנות, וועקט זיך אַ ביסל  
אויף און עס הערט זיך אַ גערופער: ווייניק, ווייניק!

איינער וויל נאָך: קאטעדראַס פאַר מלמדים, אַ צווייטער — אַן  
אוניווערזיטעט אין דער שווייץ אָדער אין ארץ-ישראל, אַ דריטער  
מעטאָדן צו לערנען עברית בעברית — און עס ווערט געשרי: קולטור!  
קולטור!

און צווייערליי קולטור!...

און דער וואָס טראָגט מיך, פאַרטייטשט מיר: ציוניזם איז  
אייגנטלעך אַ הון. נאָר, אז עס וועלן איר אויפואַקסן גאַלדענע  
פליגל פאַר 25 מיליאָן, וועט זי ווערן אַן אָדלער און אויך פליען  
ווייט צום לבנון, צום הר-הבית... דערווייל זיצט זי אויף איין  
אַרט, און יעדער קומט און לייגט איר אונטער אויסצוואַרימען אַן  
אנדער איי...

קולטור-אייער, עקאָנאָמישע אייער, עברית-בעברית-אייער...  
און וואָס זאָל זי נעבעך טאָן, די הון? זי וואַרימט...

— און אלע אייער האָבן אין זיך לעבן?  
— ניין... אַסך וואָנט-געריבענע אייער... עקרות —  
און ער טראָגט מיך ווייטער אוועק...

און דער רוח כאַפט מיך ווייטער און פאַרטראָגט מיך אין  
ראַדאָם... אַסטודענט איז אַראָפּגעקומען, אַינגער סטודענט, מילך  
און בלוט, און ער האלט אַרעדע, פאַר אַ קליינעם, נאָר אַ פיינעם  
עולם...

ציגוניזם—רופט ער—איז נישט קיין 25 מיליאָן, מיר זענען  
צו ערהאַבן, מיר פליען צו הויך, מיר זאָלן זיך אַראָפּלאָזן און  
גראַבלען אין פרעמדע קעשענעס, אַרויסצוקריגן קליינגעלט...  
ציגוניזם איז נישט קיין טשאַרטער—פּאָליטיק לאָזן מיר פאַר אַנ-  
דערע, פאַר „דייטשע יידן“, וואָס זענען נישט קלאָר אין אונזער  
לעבן, וואָס זייער אויסגעקילט האַרץ ברענט נישט מיט אונזער  
רויטש-פּויליש-יידישן פייער און פלאַם! ציגוניזם איז דערוויי-  
ל אויך נישט אַרץ-ישראל, וואָרום גיט אונז היינט פאַלעסטינע, צי  
קענען מיר זי נעמען? האָבן מיר אַ פריי קולטיווירט פאַלק? קען  
אונזער פאַלק אַרבעטן? ציגוניזם איז — קולטור... קולטור... און  
ווייטער קולטור...

— הייד!

איך עפן אַ מויל מיטצושריייען, נאָר דער רוח האָט מיך  
שוין געכאַפט און טראָגט מיך ווייטער...  
וואו בין איך?

דאָכט זיך, אין קאָוונע, אין דער שטאָט פון ישיבה-בחורים,  
מוסרניקעס און אַנדערע זיבן זאכן, אויף אַן אסיפה פון „שלום-  
ציון“ און אפשר גאָר אין באַברויסק אויף אַן אסיפה פון „שער-  
ציון“!

פאַרזאָמלט זענען הונדערטער, הונדערטער מענטשן, און  
מענטשן מיטן פולן מויל, אמתע יידן, מורח-יידן... יידן מיט  
בייכער, יידן מיט גראַע און מיט ווייטע בערר, יידן מיט לאַנגע  
ברעמען, ביזע פנימער — אפילו רייכע יידן!

— שא! שא! די תקנות!

און מען לייענט תקנות — —

היות, ווי מען חיל אונז היינט אָפגעבן ארץ ישראל, ער-  
לויבן פראַנק און פריי מקיים צו זיין אלע מצוות התלויות בארץ;  
עס זאָל שוין אפילו זיין אַ בית-המקדש, שטיין אַ מובח, עס זאָלן  
אפילו גרייט זיין קעלבער אויף קרבנות, זענען מיר נאָך נישט  
פארטיק, וועט דער עולם נישט וויסן, ווי אזוי מען דערנענט  
אַ קרבן, וואָס פאַר אַ קרבן, ווען קומט אַ קרבן, ווען די כהנים  
דאַרפן גיין תרומה עסן, ווי אזוי מען איז זיך נוהג מיט אַ סוטה...  
עס וועט נישט זיין קיין מיראַוואָי סודיאַ און קיין קאָדעקס, און  
קיינער וועט נישט קענען קיין דין תורה פסקענען... עס וועלן  
זיין פעלדער און וויינגאַרטנס, און דעם דין פון שמיטה און יובל  
וועט מען נישט וויסן, על כן האָבן מיר מתקן געווען אַ חברה  
ש"ס פאַר באַלעבאַטיס, אַ חברה „חומש מיט רש"י" פאַרן המון  
עם... היינט, שבת בראשית, איז געווען אַ התחלה, דער סיום  
וועט זיין, אם ירצה השם, אויפן הר-הבית — —

— אָמן! אָמן!

און איך וויל אויך עפענען און שרייען, זאָל זיין „הידר“,  
זאָל זיין „אָמן“, נאָר דער רוח האָט אַפנים קיין צייט נישט, ביי  
די האָר שלעפט ער מיר, איבער טאָל און בערג, איבער אָפגע-  
לעגענע וועגן —

שא! עס פויקט! שא, עס טראַמייטערט! פון אונטער  
אַ באַרג ווייזט זיך אַ פאָן... מיט גאָלדענע גרויסע אותיות: דגל  
מחנה יהודה! די פויק פויקט, דער טראַמייטער טראַמייטערט, און  
נאָך דער פאָן גייט אַ מחנה גבורים: מגן-דודס אויף די ברוסטן—  
נעז ביי די מיילער, — אונטער זייערע פיס ציטערט די ערד...

אויף די שפיצן פון די פיקעס ציטערט דער בליץ — —

— וואוהין גייט איר גבורים? אייננעמען ארץ ישראל?

עס פעלט געלט צו קויפן?

— אייננעמען די קהילות! — ענטפערן די גבורים און  
מאַרשירן ווייטער... און ווערן פאַרשוואונדן אין אַ גאָלדענעם  
שטויב...

און איך בעט מיך ביים רוח, וואָס טראָגט מיך אַרום: איך בין דיר מוחל די גבורים, וואָס גייען אייננעמען די קהילות, די מחנות, מיט וועלכע מען וויל מיך באַשיטן אין גלות, איך בין דיר מוחל די חברה ש"ס מיט דער קולטור צוזאַמען, ווייז מיר די שטילע אַרבעטער, די אמתע שטילע מענטשן, וואָס האָבן כוח אויסצוהאַלטן ביי דער גראַער שטילער אַרבעט, וואָס פויקן נישט, טראַמייטערן נישט, האַלטן קיין רעדן נישט, אַמפערן זיך נישט איבער האַרט-קלינגענדע איזמען — ווייז מיר די, וואָס קלייבן געלט, וואָס זאַמלען די אַרימע גראַשן פאַרן נאַציאָנאַל-פאַנד, פאַר דער קאַלאָניאַל-באַנק, ציוניסטן צי נישט ציוניסטן.

ער הערט מיך אָבער נישט, און ווערט אפּשר נאָך ביין, און לאָזט מיך אַראָפּ אין אַ קאַלטער, פייכער ווינטער-נאַכט אין ערגעץ אַ גרויס-שטעטישן מאַרק...

אינמיטן מאַרק האָט עמיץ, אַפנים פאַר רחמנות, אָנגע-לייגט אַ ביסל האַלץ און אונטערגעצונדן —

און דער עולם פון די אַרומיקע הייזער לויפט אַרויס צום פייער זיך דערוואַרימען —

טייל ברענגען זיך מיט קאַרטאָפּל און בראָטן, טייל קלאָגן זיך, פאַר וואָס דער, וואָס גיט פייער, גיט קיין קאַרטאָפּל נישט... אַנדערע וואַרימען זיך די הענט און לייענען קריאת-שמע, נאָך אַנדערע זאָגן תהלים... אַן אָנגערופענער משכיל ללייענט בערנפעלדס "דעת אלהים", אַ סטודענט לערנט זיך כעמיע, אַנ-דערע שאַקלען זיך גלאַט... טייל דערציילן זיך מעשיות...

און דאָס האַלץ ברענט און וועט זיך אויסברענען...

און איינער רופט צום צווייטן: בערל, ברענג אַ ביסל האַלץ, שמערל, ברענג אַ ביסל האַלץ, יוסל — אַ ביסל האַלץ...

נאָר זעלטן עמיץ זאָל ברענגען...

מען וואַרימט זיך, מען דאוונט, מען לערנט, מען דער-ציילט מעשיות, מען בראָט אַפילו קאַרטאָפּל, מען שאַקלט זיך גלאַט אַזוי, און האַלץ וויל קיינער נישט ברענגען...

## נאַציאָנאַליזם און ציוניזם.

אידעען וועגן דער פאַרגאַנגענהייט זענען וואָר אָדער פאַלש וואָר—ווי ווייט זיי גיבן איבער דאָס געשעענע, פאַלש—ווי ווייט דאָס געשעענע ווערט נישט ריכטיק איבערגעגעבן אָדער באַלוינטן. האַמער, קריסטוס, אַ געוויסער קריג, רעוואָלוציאָן—זענען געווען, אָדער נישט, אזוי געשעען אָדער אַנדערש, קען זיין די פאַרשטעלונג פון דעם נישט מער ווי: אמת אָדער נישט אמת. — אידעען פון מענטשן, קלאַסן און פעלקער וועגן דער צו-קונפט זענען צום אַלעם ערשטן פאַרמען פון מענטשלעכן ווילן. די אידעען קענען דעריבער זיין עטישע אָון נישט עטישע, נידע-ריקע און הויכע; דאָס הענגט אָפּ פון קולטורעלן צושטאַנד פון די אידעען-טרעגער. די וואַרהייט אָדער נישט-וואַרהייט פון די אידעען איז שוין אָפהענגיק פון אויסערלעכע קרעפטן, וואָס העלפן אָדער שטערן זייער פאַרווירקלעכונג: פון ווילן פון אַנדערע מענטשן, פעלקער און קלאַסן, אָדער: פון דיאָגנאָל צווישן די קרעפטן. —

און דעריבער, שטעלט זיך מיר אַנטקעגן אַן אַסימילאַטאָר און אַ ציוניסט, זאָג איך נישט: וואָר און נישט וואָר, נאָר: די אי-דעאלן פון אַן אַסימילאַטאָר זענען נידעריקער און אומעטישער אַלס די אירעאלן פון ציוניסט. דאָס פאַרלייַקענען אָדער פאַרניכטן פון אייגענער נאַציאָנאַליטעט, אונטערוואַרפנדיק זיך אונטער אַג-דערע נאַציאָנאַליטעטן—דאָס איז קנעכטשאַפט.

דער ציוניזם, וואָס אַנערקענט די נאַציאָנאַליטעט און זעט איר רעטונג אין צוריק אויפבויען דאָס "פּאָטערלאַנד", שטייט פיל העכער פון דעם אַסימילאַטאָר, אָבער דאָך נישט אזוי הויך, אַז איך זאָל זען אין קאָלאָניזירן פון פּאַלעסטינע מער ווי אַ הי-סטאָריש-עקאָנאָמישע באַזיץ-פּראָגע און אַ פאַרווירקלעכונג פון

א בירגערלעכן פאָטערלאַנדס-אידעאַל. דאָס איז שוין פאַר מיר צו  
אַלט. ווען איינער פאַרליינט די יידישע נאַציאָנאַליטעט און דער  
צווייטער וויל זי שיצן, איז מיר, נאַטירלעך, דער צווייטער סימ-  
פּאַטישער, אָבער איך פיל, אז מיר זענען מער ווי אַ פּאַלק. פעל-  
קער זענען אַמאָל אַמאָל צוזאַמענגעשטאַלצנע אין טיגל פון הי-  
סטאָריש-עקאָנאָמישע פּאַקטאָרן. מיר זענען ריין פלוט, —  
אַ פאַמיליען-פּאַלק. מיר האָבן געקענט דעריבער פיל נאַציאָנאַ-  
לער ווערן נאָכן פאַרלירן פון לאַנד און שפּראַך. די רעטונגס-  
מיטל וואָסן מיט דער געפאַר. מיר זענען אין גלות פאַראייניקטער  
און פאַרשטאַלצנער געוואָרן אַלס אין פאַלעסטינע. מיר זענען  
אַ פּראָדוקט, אָדער בעסער געזאַגט, אַ פאַרקערפערונג פון אַ געווי-  
סער וועלט-אַנשוואונג, פון אַ געוויסער נאַציאָנאַל-פערזענלעכער  
וואַרהייט. און אַסימילירט וועלן מיר אויסערלעך ערשט ווערן  
דעמאָלט, ווען די אַרומיקע פעלקער וועלן ווערן אינערלעך באַ-  
זיגט. עס זענען פאַרהאַן צוויי פאַרמען פון וועלט-אַנשוואונגן:  
די איינהייט און די צעוואָרפנהייט; דאָס קריסטנטום איז  
דער קאָמפּראַמיס אָדער, אייגנטלעך, דער בריק פון צעוואָרפנהייט  
צו דער איינהייט. אין צייטן פון ברענענדע עקאָנאָמישע פּראָג-  
נען די גייסטיקע פּראָצעסן פאַרטוישט און דעמאָלט ווערן פאַר-  
מאָכט נישט-טיף בליקנדע, נישט-טיף איינזענדיקע מענטשן,  
אזעלכע פאַקטן ווי אַנטיסעמיטיום, רעליגיאָן-שטרייט, ראַסן-האַס  
און דער גלייכן — גאַנץ אומפאַרשטענדלעך ווילד. מאָכט פאַר-  
לייט זענען די פאַקטן, אַנדערע ערקלערן זיי מיט אַטאָויזם,  
מיט ווידערגעבורט פון אַלטע אידעען, וואָס האָבן שוין לאַנג פאַר-  
לאָרן זייער עקזיסטענץ-באַרעכטיקונג און שרעקן ווי רוחות אין  
דער פינסטער. אין דער ווירקלעכקייט אָבער שטעקן די גייסטיקע  
גענוגעצט טיף אין די וואַרצלען פון מענטשלעכן לעבן און וועלן  
אַרויסטרעצן וואָס אַמאָל שאַרפער, מעכטיקער און דעצידירנדער,  
וואָס שוואַכער עס וועלן ווערן די עקאָנאָמישע פּראָצעסן, אַדאָק-  
די עקאָנאָמישע רעפּאָרמען. ביי אַנדערע נאַציאָנען זענען לעבנס-  
פּראָגן: גערעטעניש, פאַרשפּרייטן די גרעניצען, שטאַרקע אַרמעען,  
קאָלאָניען; ביי אונז, אויב מיר ווילן געטריי בלייבן זיך אַליין,

איז די לעבנס-פראגע: געוויסן-פרייהייט, מענטשלעכע קולטור און עטיק. דאָס זענען די איינציקע באַדינגונגען פון פרייען אויסלעבן זיך און זיגן. אַנטלויפן פון שלאַכט-פעלד צו רעטן אויף אַ באַזונדערן פלאַץ די נאַציאָנאַלע פּיונאַנץ מיט איז העכער פאַר אונז טערוואַרפן זיך און איבערגעבן די פּאַן. מיין אידעאַל אָבער איז קאַמף און זיג. דאָס גלות איז דאָס שלאַכטפעלד, איך קען עס דעריבער נישט פאַרלייקענען.

נישט וואָר ווערט אָבער דער ציוניזם, ווען ער שטעלט זיך פאַר אַלס רעטונג פאַרן גאַנצן פּאָלק. צוריק אין וויג אַריין גייט נישט קיין דערוואַקסענער מענטש און נאָך ווייניקער אַ גרויס אַנטוויקלט פּאָלק. און אומסימפּאַטיש ווערט ער — ווען ער ערקלערט די רעטונג אויסשליסלעך „פאַר די, וואָס ווילן נישט אָדער קענען זיך נישט אַסימילירן“. דאָס איז דער שפּאַלט אין אונזער נאַציאָנאַל-גייסטיקער פעסטונג. דאָס איז די פאַרלייקענונג פון דער אַל-ידישער נאַציאָנאַליטעט.



## וועגן מילה-סקאנדאל.

(אן אפנער בריח).

מיט א פאָר יאָר צוריק וואָלט דער מילה-סקאנדאל אזוי פיל שלעכט בלוט נישט אָנגעמאַכט. ביי דער טיר זענען געשטאַנען ערנסטערע און וויכטיקערע פראַגן און האָבן געוואַרט אויף באַ-שייד... און דער "עולם" איז געווען פיל ראַדיקאַלער, פריי-דענקישער...

דאָס געשריי פון אַ פּאָטער: איך וויל נישט, מען זאָל מיין טויט קינד באַשניידן, קעגען מיין איבערצייגונג... און דער פּראָ-טעסט פון אַ קינסטלער, וואָס איז פאַרציטערט געוואָרן, הערנדיק פון באַשניידן אַ טויט קינד — ביידע וואָלטן זיך געהערט, ווי גע-פלאַצטע פיש-פאַכירן צווישן אַ געפלאַצערדיגן פון באַמבן, ווען עס דאַכט זיך, אז אַט-אַט ווערט חרוב די אַלטע וועלט און מען טראָגט שוין ליים און ציגל אַניינע צו בויען, — אין אזא צייט, וואָלט נישט נאָר די פראַגע פון באַשניידן אַ טויט קינד, און צי וועלן זיך, די ביז אַהער באַגראָבענע מתים נישט פילן באַליידיקט, נאָר אפילו אין מעריטאָ — דעם עצם-ענין, אַפ-אַדער נישט אַפ-שאַפן מילה — געמאַכט זייער אַ קליינעם אַיינדרוק...

נאָר די רויטע פאַן איז פון דער האַנט אַרויסגעפאַלן, די שוואַרצסטע רעאַקציע האָט געזיגט אויף דער גאַנצער ליניע. פולע תּפֿיסות, פולע קאָמפּאַרגעס, אין "ווייטן מורח" בלייבן זיך טויזנט-טער סקעלעטן — און דער גרויער מענטש, דער מיטל-מענטש די אונטערדריקנדע מאַיאָריטעט, וואָס שמעקט נאָר צום פענדל, פון וואַנעט דער ווינט בלאָזט — אַט דער גרויסער, גרויסער עולם האָט זיך אַ וואָרף געטאָן — רעכטס...

און — אַ יום-טוב איז אויף דער רעכטער גאָס... אין דער לינקער, אויב מען קרעכט נישט און מען וויינט נישט, — איז שטיל, בית-הקברותדיק שטיל...

און אין דער שטילקייט האָט זיך דעם טויטן קינדס  
פאָטערס געשריי דערהערט, און דער קינסטלער-פראָטעסט האָט  
אין אלע מידע הערצער אָפּגעהילעכט. עס איז אַ פראָגע געוואָרן!  
און די רעכטע זייט, דערהערנד אַ גערופעריי פון לינקס, איז  
באלד אַרויס מיט דער פויסט. דער גראָער מענטש האָט זיך,  
נישט קלערנדיק, געשטעלט אויף דער זייט פון דער פויסט... און  
די געלע פרעסע, וואָס באַדינט דעם גראָען מענטש, האָט געעפנט  
דאָס מויל — — — — —

און אָנגעהויבן האָט זיך די טראַגיקאַמעדיע.  
וואָרן זאָגט, וואָס איר ווילט, זייט אַן אָנהענגער אָדער  
אַ קעגנער פון מילה, — טראַגיקאַמיש איז אַ פאָטער, וואָס גיט אי-  
בער זיין קינד, און, דאָכט זיך, אַן איינאיינציק קינד — דער  
ערד צום פוילן, ווען ער דראָט מיט פאָליציי, אויב מען וועט  
דאָס קינד נישט אַריינלייגן אין דער ערד אַריין גאַנצעהייט,  
אויב עס וועט אים פעלן אַ פיצל הויט פון 10=חדשימדיקן קינד...  
און טראַגיקאַמיש איז דער ראַבינאַט, וואָס זאָגט: מיר מוזן  
זיך מוסר נפש זיין פאַר מילה פון אַ טויט קינד, אויסער, אוי-  
סער—אויב די פאָליציי וועט הייסן באַגראָבן אזוי, ווי עס איז...  
טראַגיקאַמיש איז די גרויסע גראָע מאַסע, וואָס זעט אין  
נישט-מל-זיין פון אַ טויט קינד אַ געפאַר פאַרן יידישן פאָלק; בפרט  
דער אַסימילאַטאָר, וואָס האָט מורא, ער זאָל זיין צווייטע העלפט  
נישט פאַרלירן: נישט בלייבן פאָליאַק אָן מאַיושעשאַוונע וויונאַניע,  
אויב ער וועט נישט שטיצן דעם ראַבינאַט...  
טראַגיקאַמיש איז דער יידישער, היימיש געבאַקענער און  
אַפרינדיקער אינטעליגענט, וואָס ווייזט ראַדיקאַלע פויסטן דער  
גאַנצער וועלט, מאַכט באַמבן פאַרן פאָפּסט מיט אלע קלויסטער,  
שטריק פאַר אלע שרים און מלכים, נאָר אז עס קומט צו אים  
אַליין, ווערט ער פאַרציטערט...  
און טראַגיקאַמיש איז אַ פאָלק, ביי וועלכן די פראָגע פון  
מל זיין אַ טויט קינד ווערט אַ לעבנס-פראָגע און עס קען קומען  
צו אַ חורבן פון אַ קהילה...

עס איז מעגלעך, אז אין א געוויסער צאל פון יארן ארום וועט גרויבאָוסקא נומער 6 און 28 זיין א חורבה, עס וועט נישט בלייבן א שטיין אויף א שטיין, קליינע שדומלעך וועלן זיך דאָרט שפילן אין זאמד, און צעבלאָזן עס אויף שבעה ימים, אויף אלע "עק-וועלטן". און תשעה באב וועט זיצן דאָרט א יידענע; שוואַרץ, אין שוואַרצן געקליידט, אויף א בערגל זאמד, מיט א צאינה-זראינה אין דער האַנט וועט זי זיצן, און געט ברומען, וויינענ-דיק ברומען:

איבער ראָד און וואָגן איז חרוב געוואָרן ביתר, איבער א האָן מיט א הון-טור מלכא, איבער קמצא בר קמצא-ירושלים, און איבער א גאַרנישט, א כמעט גאַרנישט פון א קליין קינה, פון א קליין טויט קינד—די גרעסטע יידישע קהילה אין אייראָפּע... און אויף אן אנדער אָרט וועט שטיין א פאלאץ... א הויכן קוימען וועט ער האָבן, ווי די גרעסטע פאַבריק. דורך די פענ-סטער וועלן זיך אַרויסרייסן פייערדיקע פלאמען, ווי פון א קאלך-אויזן, איבערן קוימען וועט זיך רינגלען א געדיכט-פעטער רויך פון מענטשן-פלייש, ביינער, מאַרץ און בלוט, ווי איבער א מזבח—א קרעמאַטאָריום וואו מ'וועט די מתים פאַרברענען... און פאַרן קרעמאַטאָריום וועלן דענקמעלער שטיין. דער פאַטער פון טויטן קינד און נאָך עטלעכע פריידענקער...

די מילה-פראָגע איז ביי אונז נאָך נישט צייטיק... פאַרהאַן נאָך זייער פיל פאַנאַטישע און אפילו ווילד פאַנאַ-טישע יידן. זייער גאָט איז נישט דער גאָט פון ישעיה, ירמיה און יחזקאל, און זייער תורה איז נישט די, וואָס דאַרף אַרויסגיין פון ציון און באַלייכטן די וועלט... קיין ראַסע און קיין פּאָלק איז נישט באַפרייט פון אַטאָ-חיים; מיר—א פּאָלק אָן זעלבשטענדיקער קולטור—געוויס נישט... און א קרבנות-גאָט רעגירט נאָך, אַזוינער, וואָס שמעקט נאָך פעטן רויך... גאַטירלעך נישט מולך; גאַנצע קינדער נעמט

ער נישט. לייטזעליק איז ער, און בארמהערציק... ער איז יוצא מיט „אבי וואָס“...

ותקח צפורה זיך א ברית ראש השנה, איז דער בעל-תוקע

מוצץ אויך... ער רינט נאָך מיט מקוה-וואָסער און כאַפט דעם שופר אין בלוטיקן מויל אַריין — תקיעה... — — — — —

און פרומע יידן זענען פאַרהאַן—אָן אונטערדריקנדע מאַ-יאָריטעט. און ביים פרומען ייד איז אַלץ הייליק. דער קלענסטער דין אין חיי-אַדם, דער קלענסטער, נאַרישסטער מנהג... דער גאַנ-צער גלות-שטריק, וואָס וויקלט זיך, פון דורות איבער דורות, אַרום זיין האַלז, און דריקט אים, און ווערגט אים נישט אָפּצו-עטעמען... איז הייליק! און מען מוז מודה זיין, ווי טראַגיש עס זאָל זיין, אָדער ווי ווילד עס זאָל נישט קלינגען, אז דאָס פאַר-מינדערן פון אַטעם, דאָס אַיינשלעפּערן פון יידישן לעבנס-פּולס ביז מינימום, האָט זייער פיל געהאַלפּן צום אויס-און איבער-האַלטן די קויל-שוואַרצע און די רויט-בלוטיקע צייטן פון אינ-קוויציעס, עקסאָדן און דערגלייכן יעמערלעכער גויט, וואָס קיין פאָלק האָט נישט איבערגעלעבט...

און וואָס עלטער, איז דעריבער הייליקער דער קניפּ... און מילה איז אזוי אַלט! מציצה אין שוין אַלט! דאָס איז אַ גאַנצע וועלט-אַנשוואונג, אַ רעליגיאָנס-סיסטעם, און נישט אזוי לייכט לאָזט זיך אַ מענטש אַיינוואַרפן זיין בית-המקדש און אַרויסטרייבן פון דער חורבה זיין גאָט. דאָס צוזאַמענברעכן פון אַ וועלט-אַנ-שוואונג איז די גרעסטע טראַגעדיע. און אַמערסט בלוט איז פאַרגאַסן געוואָרן צוליב רעליגיאָנס-סיסטעמען, מיט וועלכע מענטשן און פעלקער ווערן צונויפגעבונדן, צוזאַמענגעוואַקסן...

און—אויב עס זענען פאַרהאַן „אויך“ און „בויך“ יידן, פאַר וואָס זאָלן קיין סימבאָל-און צייכן-יידן נישט זיין?  
מילה איז אַ סימבאָל; אַ צייכן, אז מען געהערט צום יידישן פאָלק. אזוי באַגרייפן עס 99 פראָצענט פון יידישן פאָלק.

אמת, מילה איז עלטער פאר יידן ... נאָר ווער געדענקט  
די אלטע גראַע צייטן? עס באַשניידן זיך נישט נאָר יידן אליין  
קנאַפע 200 מיליאָן נישט-יידן באַשניידן זיך ... דאָס מערסט יידן  
לעבן אָבער צווישן נישט באַשניטענע קריסטן!

און דער סימבאָל-ייד איז גייסטיק און אַרימער, זייער אַרי-  
מער ייד. ער פאַרמאָגט שוין קיין יידישן אינהאַלט נישט. דער  
תּוֹך פון זיין יידישער נשמה איז אויסגעוועפט; דאָס ליכטיקע  
פינטעלע ייד איז באַגראָבן אין פרעמדן אַש, און צופלאַקערט  
זיך זעלטן אַמאָל ביין אַ פאַגראָם, אָדער אַזוי — אין אַ יאָרצייט ...  
אויף קבר אָבות...

קיין שבת, קיין יום-טוב, קיין תשעה באב; קיין יידישע  
פרייד און לייד. און דאָך לעבט נאָך דער פּאָלק-און ראַסן-אינ-  
סטינקט. און פאַר אַפרייסן זיך פון שטאַם, פאַר גאָר אינגאנצן  
אַרויס פון געטאָ ציטערט מען ... און דער סימבאָל איז אַזאָ באַ-  
האַלטענער, און קאָמפּראָמיטירט נישט ... און, צום באַרואיקן  
דאָס פרייהייטלעכע דענקער-געוויסן, האָט ער אַ דאָקטאָר-שפּרוך:  
פּראָפּילאָקטיק... און הערט ער עפעס קעגן סימבאָל, דאכט זיך  
אים, אַז מען רייסט אים אָפּ דאָס לעצטע העמד פון לייב, און  
מען שטעלט אים, אַ נאָקעטן און אַ בלויון, אינמיטן מאַרק אַריין...  
און ער דערפילט זיך נאָך — עלנדער, אָן טאַטע-מאַמע, אָן  
קרובים, און גוטע פריינד...

און נאָך איין מאָמענט איז פאַרהאַן אינם מילה-סקאַנדאַל ...  
דאָס אַרויסטרעטן קעגן מילה אויף יידיש, אויף מאַמע-לשון ...  
דאָס ריידן עפנטלעך, פאַרן גאַנצן עולם! די פוילישע בראַשורע  
„אָוועק מיטן באַרבאַריי“, די אַרטיקלען קעגן מילה אין פוילישן  
„איוראַעליט“, נאָך מער אַפּקורסישע אַרטיקלען אין „השלוח“,  
אין אַמאָליקן „השחר“, ווער שמועסט אין אַמאָליקן „החלוץ“,  
זענען שאַרפער, פיל שטאַרקער, פיל איבערצייגנדער געווען,  
אָבער — געהאַלטן אין אַ שפּראַך, וואָס איז נישט צוגעגאַנגען  
פאַרן גרויסן עולם. און דעם גרויסן עולם, מיינט אונזער  
באַלעבאָס און זיין משרת דער באַלעבאַטישער אינטעליגענט,  
טאָר מען די אויגן נישט עפענען ...

שאדט נישט, זאל מאַרגן איינגעפירט ווערן אלגעמיינע וואל-רעכט, ווייניקסטנס צון א שטאַט-דומע, אָדער ווען נאָר צון א קהל-שטוב, וואָלט דערוועלבער באַלעבאָס, דער אייביקער פאַר-וועניע און זיין אינטעליגענט געשטעלט זיך פאַרן נייעם פרנסה-געבער און פיבודים-טיילער אויף די הינטערשטע לאַפּקעלעך, און אין די הינטישע אייגעלעך וואָלט זיך אָנגעצונדן אזא מין איבער-געבנהייט, אזא מין געטריי-שאפט און אזוי פיל חנופה...

דערווייל אָבער איז עס צוקונפֿטס-מוזיק... דערווייל האָט מען צופיל שטיקער עולם-הוזה, וואָס מען דאַרף פאַרן עולם באַהאַלטן: נישט ווייזן, עס זאל אים קיין וואָס-סער אין מויל אַרײַן, ער זאל קיין שלעכט אויג נישט געבן, קיין האַנט נישט אויסשטרעקן... און — אזוינע אידעען אויך!  
פֿרסט דאָס אַרויסטרעטן קעגן אזא רעליגיעזן גרונט-געזעץ!  
מאָסן אָן רעליגיעזן, ווי שרעקלעך!

נישט דאָ אין אַן אָפּענעם בריוו איז דער אָרט צו באַ-טראַכטן די פּראָגע פון סאָציאַלאָגישן שטאַנדפּונקט: פון וואָנען שטאַמט מילה — אין אלגעמיין, קודם מתן-תורה, און נישט נאָר ביי יידן אליין. די פּראָגע איז נאָר: וואָס פאַר אַ כאַראַקטער האָט מילה ביי אונז?

ערקלערן מילה מיט פּראָפּילאָקטיק איז ראַציאָנאַליזם. מיט סימבאָליסטיק — דערצו דאַרף מען אַפּאַרנעפּלטן קאָפּ. און גאַנץ אויסטערלישע אויגן מוז מען האָבן, מען זאל זען אין דער אָפּע-ראַציע אליין פּאָעזיע אָדער שיינקייט.

רעכט האָט דער פשוטער ייד: מילה איז אַ קרבן. נביאים זענען אויפגעשטאַנען קעגן קרבנות. אָבער נביאים, אזוינע, וואָס גאָס האָט זיי געגעבן די ווערטער אין מויל אַרײַן, אַנאָרדניק די לעפּצן מיט אַ פייערדיקע קויל, מענטשן, וואָס האָבן געטריבן די אַלט-צייטיקע שוואַרצע וואָלקן מיט שטראַלן פון שפּעטסטן מאַרגן, וואָס האָט זיך שוין גערייטלט אויף זייערע הוי-כע בערג, ווען די טעלער זענען נאָך איינגעהילט געווען זיין שאָטן. און מענטשן זעלבסט-פאַרגעסענע, וואָס האָבן גערעדט צום

פאלק אין נאָמען פון הויכע אידעאלן. אין נאָמען פון איינציקן  
גאָט...

דאָס טויג דער מאָדערנער קינסטלער נישט... דער, וואָס  
קען פון זיך אליין נישט אַרויס און נישט אַריבער, וואָס וויל זיך  
גליטשן איבערן לעבן, ווי אַלאַכנדיקער ליכט-שטראַל איבער  
אָוואַסער-שפּיגל; דער, ווען ער שטעלט זיך קעגן אַלטע, ריווק-  
אַלטע רעליגיעזע מאָמענטן, וועט שטענדיק אויסזען ווי אַדאָן-  
קיכאַט, וואָס רייסט זיך מיט פליגל פון ווינט-מילן; אָדער, ווי  
איינגל, וואָס כאַפט זיך מיט אַרײַט-בײַטשל צו דער לבנה...

די עכט-פרומע, די ערנסט פרומע האָבן געהאַט דאָס רעכט  
זיך צו פילן באַליידיקט און געקרענקט...

אַבער פון דער אַנדערער זייט, איז מילה אַקרבן, מוז עס  
זיין אַגערנוויליק קרבן: גייט צו קרבנות קען מען נישט, טאָר  
מען נישט...

נאָך געפערלעכער איז אַפצושטעלן דאָס גאַנצע יידישקייט  
אויף איין מצוה—זאָגן, אז אָן דער מצוה, אָדער אָן דעם סימ-  
באָל, וועט דאָס יידישקייט בטל ומבוטל ווערן, הייסט נישט מער  
און נישט ווייניקער, ווי באַליידיקן דאָס העכסטע און דאָס היי-  
ליקסטע, הייסט זאָגן: יידישקייט האָט קיין תוֹך, קיין אינהאַלט,  
קיין נשמה נישט, —

ווילט איר אזוי זאָגן?

„איך וואָלט מיין האַנט קעגן מילה נישט אויפגעהויבן“ —  
זאָגט נאָמבערג, און ער האָט פאַר זיך רעכט. בפרט היינט, ווען  
דאָס יידישע לעבן שוועבט צווישן אזוי פיל געפאַרן. ווען טויזנט-  
טער אַנדערע לעבנספראַגן געפינען פאַר זיך קיין צייט, קיין קאָפּ  
און קיין האַנט...

נאָך מער, כל זמן די גרויסע יידישע מאַיאָריטעט האַלט  
מילה פאַר אַן אויסשליסלעכן צייכן פון געהערן צום יידישן פאלק,  
דאָרף, לויט מיין אינערלעכע איבערצייגונג, יעדער פריידענקענ-  
דיקער ייד, אַלס ייד זיך אונטערגעבן, אום נישט אָפּגעריסן צו

ווערן פון שטאַם... דאָקעגן אַלס פריידענקער האָט ער דאָס  
רעכט, און אין גינסטיקערע צייטן די פליכט, קעגן אַזאַ איבער-  
צייגונג מיט דער קראַפט פון איבערצייגטן וואָרט — צו שטרייטן.  
און דעריבער האָט עמיץ גערעדט, טאָר מען אים נישט  
צונעמען דאָס וואָרט, און וויל מען אַ קינסטלעריש מויל מיט  
שמוציקע שמאַטעס פאַרשטופן, מוזן מיר רופן:  
שמוציקע לייט, די הענט ביי זיך!

---



# א י נ ה א ל ט :

ז י ט

|     |                                           |
|-----|-------------------------------------------|
| 3   | א נייער נצחון                             |
| 6   | צייטן בייטן זיך                           |
| 10  | צו די צוריקקומענדיקע גרים                 |
| 13  | פאר צוריקקומענדיקע גרים א צווייטע עצה     |
| 15  | פאר די צוריקגעקומענע א דריטע עצה          |
| 20  | פאר קומענדיקע נאך אן עצה                  |
| 21  | דאס לעצטע ווערט דער ווארשעווער אסימילאציע |
| 23  | זייט רואיק!                               |
| 33  | לידער                                     |
| 39  | והיידים ידי עשו                           |
| 42  | געדאנקען אין דער וועלט אריין              |
| 50  | צוריקגעקומען                              |
| 54  | איך וואג מיך אפ                           |
| 57  | וואס פעלט אונזער ליטעראטור                |
| 69  | וועגן, וואס פירן אפ פון יידישקייט         |
| 103 | נישט וויילן, יא וויילן אין וועמען?        |
| 112 | די פראגע                                  |
| 118 | אונזער „אנטראג“                           |
| 122 | שאלות-תשובות                              |
| 127 | ליבעראל                                   |
| 131 | „עמא פזיזא“                               |
| 137 | בלאף                                      |
| 146 | נאך דער מלחמה                             |
| 151 | די פראוודא                                |
| 156 | איז עס אמת??                              |

|     |                                           |
|-----|-------------------------------------------|
| 160 | באקאט                                     |
| 163 | אין חרטה, אן טענות                        |
| 169 | פראגן                                     |
| 172 | א חייבטיק געשעעניש                        |
| 176 | ווער זאל ריכטן                            |
| 179 | צום פריץ                                  |
| 184 | זכרונות                                   |
| 188 | פאטריאטיזם                                |
| 192 | דער נוסבוים                               |
| 198 | קאפ און האנט                              |
| 202 | אויך א סדר-נאכט (א ווארשעווער הומאריעסקע) |
| 208 | נאך האלבער נאכט                           |
| 211 | זייט מיר מוחל                             |
| 219 | א חייבטה                                  |
| 223 | צייטן און זייערע וויצן                    |
| 229 | אונזער דאנקבארקייט                        |
| 232 | צופיל                                     |
| 235 | פאבריקאנטן און ארבעטער                    |
| 239 | דער סנדק                                  |
| 243 | דער לעבנס-פרעזענט                         |
| 256 | פרט וכלל                                  |
| 259 | עשו שפילט                                 |
| 262 | בס זי לטובה                               |
| 267 | פורים                                     |
| 270 | ציוניזם                                   |
| 276 | נאציאנאליזם און ציוניזם                   |
| 279 | וועגן מילה-סקאנדאל                        |